

00052

00052

پاکستان کی سیاست کا
پہلا عوامی و ہنگامی دور

ڈاکٹر اسرار احمد

مرکزی انجمن خدام القرآن
لاہور

پاکستان کی سیاست کا پہلا عوامی و ہنگامی دور

ڈاکٹر اسرار احمد

امیر تنظیم اسلامی و داعی تحریک خلافت پاکستان
کے ۶۹ء تا ۷۲ء کے سیاسی تجزیے



مکتبہ مرکزی انجمن خدام القرآن لاہور جسٹس

۳۶-۷ ماڈل ٹاؤن لاہور۔ ۵۳۷۰۰-فون: ۵۸۶۹۵۰۱

نام کتاب _____ پاکستان کی سیاست کا پسلا عوامی وہنگامی دور
طبع اول (تجبر ۱۹۹۶ء) _____ ۲۲۰۰
ناشر _____ ناظم مکتبہ مرکزی انجمن خدام القرآن لاہور
مقام اشاعت _____ ۳۶۔ کے ماؤل ناؤن لاہور ۵۳۷۰۰
فون : ۳۔ ۵۸۶۹۵۰۱
مطبع _____ شرکت پرنٹنگ پریس، لاہور
قیمت _____ ۲۵ روپے

ترتیب

- عرضِ ناشر _____ ۵
- بابِ اول _____ ۹
 فیلڈ مارشل محمد ایوب خان کا زوال
 اور ذوالفقار علی بھٹو کے سیاسی کیریئر کا آغاز
- بابِ دوم _____ ۵۳
 جنرل محمد یحییٰ خان کا مارشل لاء
- بابِ سوم _____ ۶۳
 ”مری تعمیر میں مضمحل تھی کچھ صورت خرابی کی!“
- بابِ چہارم _____ ۷۷
 ”حیراں ہوں دل کو روؤں کہ پیٹوں جگر کو میں!“
- بابِ پنجم _____ ۸۵
 دائیں اور بائیں بازوؤں کی تقسیم
 اور ”CIVILIAN COUP D ETAT“
- بابِ ششم _____ ۱۰۱
 تحریکِ پاکستان کی وراثت
 اور ”مذہبی رومانویت“

○ باب ہفتم _____ ۱۲۵

”دیکھ کعبے میں نکست رشتہ تسبیح شیخ“

○ باب ہشتم _____ ۱۳۱

پاکستان کی مذہبی سیاست کا نیا ہدف :
”برسر اقتدار طبقہ“ کی بجائے ”سوشلزم“

○ باب نہم _____ ۱۳۹

”.... وقت دعا ہے!“

○ باب دہم _____ ۱۴۳

۱۹۶۹ء سے ۱۹۷۱ء تک پاکستان کی سیاست کی افراتفری کا اندوہناک نتیجہ :
مشرقی پاکستان کی علیحدگی



بِسْمِ اللّٰهِ الرَّحْمٰنِ الرَّحِیْمِ

عرضِ ناشر

زیر نظر کتاب مرکزی انجمن خدام القرآن کے صدر مؤسس اور تنظیم اسلامی کے امیر محترم ڈاکٹر اسرار احمد صاحب کے ان سیاسی تجزیوں پر مشتمل ہے جو جنوری ۱۹۶۹ء سے فروری ۱۹۷۳ء کے دوران ماہنامہ ”میشاق“ کے اداروں کے طور پر شائع ہوئے۔ ایک دینی انقلابی تحریک کے داعی کا سیاسی امور کے بارے میں رائے زنی کرنا اگرچہ بظاہر کچھ عجیب اور کسی قدر ناقابل فہم معلوم ہوتا ہے لیکن ہمیں قوی امید ہے کہ اس بارے میں امیر تنظیم کے نقطہ نگاہ سے اکثر احباب بخوبی آگاہ ہوں گے۔ اپنی کتاب ”استحکام پاکستان“ میں محترم ڈاکٹر صاحب نے اس ضمن میں اپنا مستقل موقف نہایت وضاحت اور جامعیت کے ساتھ بیان کیا ہے۔ کتاب کے مقدمے میں انہوں نے اس صراحت کے بعد کہ ”میرے بارے میں یہ بات عام طور پر مشہور ہے اور خود میں نے بھی اس کا بارہا اظہار کیا ہے کہ میں معروف معنی اور مروجہ مفہوم کے اعتبار سے ہرگز ایک سیاسی آدمی نہیں ہوں“ اپنی تحریر و تقریر میں ملکی حالات پر گفتگو اور سیاسی امور پر رائے زنی کا سبب یا اس الفاظ بیان فرمایا :

”..... اس کا اصل سبب یہ ہے کہ ”سیاست“ اگرچہ فی الاصل ایک نہایت وسیع مفہوم کی حامل اصطلاح ہے لیکن پوری دنیا میں بالعموم اور ہمارے یہاں بالخصوص اس کا ایک ہی محدود مفہوم رائج ہے۔ یعنی انتخابات میں حصہ لے کر حکومت کے حصول یا اس پر اثر انداز ہونے کی کوشش۔ چنانچہ اس کے بلوجود کہ پوری دنیا میں یہ امر مسلم ہے کہ صحافت سیاست کا اہم ترین شعبہ ہے، اس لئے کہ یہ رائے عامہ کو ایک خاص رخ پر ہموار کرتی ہے جس کا براہ راست اثر انتخابات پر پڑتا ہے، تاہم مروجہ معنی میں صحافیوں کو سیاسی آدمی کہیں بھی قرار نہیں دیا جاتا۔ اس اشکال کو اس طرح ہسانی حل کیا جاسکتا ہے کہ سیاست کو دو شعبوں میں منقسم سمجھا جائے۔ ایک نظری یا

بالواسطہ سیاست اور دوسرے عملی یا براہ راست سیاست۔ ان میں جہاں تک مؤخر
الذکر یعنی عملی سیاست کا تعلق ہے اس نے عند حاضر اور بالخصوص مغربی ممالک میں
ایک پیشہ (Profession) کی حیثیت اختیار کر لی ہے لہذا یہ ہر شخص کے کرنے کا کام
نہیں ہے بلکہ صرف پیشہ ور سیاستدانوں کی جو نالگاہ ہے، لیکن جہاں تک مقدم الذکر
یعنی نظری سیاست کا تعلق ہے تو کم از کم نظری اعتبار سے یہ ہر ماہر انسان کے لئے
لازمی ہے، اس لئے کہ ملک اور قوم کے معاملات پر غور و فکر اور ان کو درپیش
مسائل کے لئے سوچ بچار اور ان کی فلاح و بہبود کے لئے دماغ، دماغ، دماغ
کوشش ہر ماہر شہری کا فرض عین ہے اور اس سے انماض و اعراض یقیناً ملک اور
قوم سے بد عمدی اور بے وفائی کے مترادف ہے...."

حقیقت یہ ہے کہ کسی انقلابی جماعت کے کارکنوں کے لئے جہاں دینی و اخلاقی تربیت کا
اہتمام ضروری ہوتا ہے وہاں ان کی سیاسی تربیت یعنی ملکی سیاسی حالات کا واضح شعور،
کارفرما سیاسی قوتوں کے پس منظر اور شجرہ نسب کا صحیح صحیح اور اک بھی ایک ناگزیر
ضرورت ہوتا ہے۔

امیر تنظیم اسلامی ڈاکٹر اسرار احمد مدظلہ کے زیر ادارت ماہنامہ "میشاق" کی
اشاعت کا آغاز تو اگرچہ ۱۹۶۶ء کے وسط میں ہو گیا تھا جسے بجا طور پر تحریک رجوع الی
القرآن کے ایک مؤثر آرگن کی حیثیت حاصل تھی جس کی کوکھ سے ۱۹۷۵ء میں تنظیم
اسلامی برآمد ہوئی، تاہم میشاق میں سیاسی تجزیوں پر مشتمل اداروں کی اشاعت کا آغاز
۱۹۷۷ء سے ہوا۔ ان اداروں میں امیر تنظیم نے تحریک پاکستان کے سیاسی پس منظر پر
تفصیل سے روشنی ڈالی اور اس بارے میں اپنا نقطہ نظر بصراحت بیان کیا۔ پھر ۱۹۷۸ء میں بھی
جب سابق صدر ایوب خان کا تخت حکومت ڈانواں ڈول تھا، ملک کی سیاسی صورتحال کے
بارے میں امیر تنظیم کے متعدد پر مغز ادارے ماہنامہ میشاق کی زینت بنے۔ ۱۹۷۷ء اور
۱۹۷۸ء کے دور ان شائع ہونے والے یہ سیاسی تجزیے اب "اسلام اور پاکستان" نامی کتاب
کی صورت میں دستیاب ہیں۔

پاکستانی سیاست کے نئے دور کا آغاز ۱۹۶۹ء میں ہوا۔ ایوب خان کے اقتدار کے خاتمے
کے بعد اب ایک طویل مدت بعد مختلف سیاسی رہنماؤں اور سیاسی جماعتوں کو قسمت

آزمانے کا موقع ہاتھ آیا تھا۔ اس دور میں بھی امیر تنظیم نے تسلسل کے ساتھ ”میشاق“ کے لئے سیاسی تجزیے تحریر کئے اور میدان سیاست میں باہم نبرد آزما مختلف کرداروں کے پس منظر اور ملکی سیاست میں ان کے حقیقی کردار کو عہدگی سے واضح کیا۔ پاکستانی سیاست کے اس دور کا اختتام ایک نہایت تلخ اور ذلت آمیز قومی سانحے یعنی سقوط مشرقی پاکستان پر ہوا۔ امیر تنظیم نے حالات کی سنگینی کا ادراک کرتے ہوئے بہت پہلے یعنی ۱۹۶۹ء میں اس بارے میں انتخاب کر دیا تھا اور حالات جس رخ پر جا رہے تھے اس کی نشاندہی کر دی تھی۔ انہوں نے جولائی ۱۹۶۹ء میں قومی سیاسی قیادت کو مشورہ دیا تھا کہ فوجی قوت اور جبر و تشدد کے بل پر مشرقی پاکستان کو اپنے ساتھ جوڑے رکھنے کے بجائے وہاں کے عوام سے استصواب کرایا جائے اور انہیں یہ اختیار دیا جائے کہ وہ اپنے مستقبل کا فیصلہ خود کریں کہ آیا وہ حسب سابق پاکستان کے ساتھ رہنا چاہتے ہیں یا آزاد اور خود مختار حیثیت کے خواہاں ہیں۔ جولائی ۱۹۶۹ء کے ادارے میں امیر تنظیم نے اُس وقت ملک میں موجود سیاسی خلفشار کا تجزیہ کرتے ہوئے اس کے اصل اسباب کا تعین کرنے کے بعد اس پیچیدہ صورت حال کا جو حقیقت پسندانہ حل تجویز کیا تھا، اسے اس وقت تو ہمارے اہل سیاست و صحافت نے قطعاً درخور اعتناء نہ سمجھا بلکہ صورتحال کا مواجہہ کرنے کی بجائے قوم کو لوریاں دے کر سلاتے اور ”محبت کا مزہ ہمہ رہا ہے“ کی نوید سناتے رہے، لیکن آج محترم ڈاکٹر صاحب کے اس تجزیے اور مشورے کی اصابت کا ہر کسی کو اعتراف کرنا پڑتا ہے۔ (تفصیلات کے لئے ملاحظہ ہو کتاب ہڈا میں شامل جولائی ۱۹۶۹ء کا ادارہ)۔ زیر نظر کتاب میں انہی سیاسی تجزیوں کو ہدیہ قارئین کیا جا رہا ہے۔

ان ۲۷ برسوں کے دور ان اگرچہ وقت کے دریا میں بہت سا پانی بہ چکا ہے، کیونکہ USSR کی موت کے بعد عالمی حالات میں بڑی تبدیلی واقع ہو چکی ہے، پاکستان کی داخلی سیاست میں بھی بائیں بازو کے نمایاں سیاسی گروپ اب زیر زمین جا چکے ہیں، چنانچہ پیپلز پارٹی بھی اب اپنے سابقہ نظریات میں سے اکثر سے اس حد تک تائب ہو چکی ہے کہ اسے بائیں بازو کی سیاسی جماعت قرار دینا اب کسی طور مناسب معلوم نہیں ہوتا، تاہم ملکی سیاست کے میدان میں آج بھی بہت سے کردار وہی ہیں جو آج سے ستائیس اٹھائیس

بوس پہلے برسر عمل بلکہ برسرِ یکار تھے۔ ان کرداروں کے پس منظر کو جاننے اور ملکی سیاست میں ان کے رول کو سمجھنے کے لئے زیر نظر کتاب میں شامل مضامین ایک کلید کا درجہ رکھتے ہیں۔ ہمیں یقین ہے کہ قارئین ان مضامین کو دلچسپ اور مفید پائیں گے۔ ۰۰

عاکف سعید

ناظم مکتبہ مرکزی انجمن خدام القرآن لاہور

یکم ستمبر ۱۹۹۶ء

جیسی ہمارے یہاں اس طوفان کے ابتدائی دنوں میں تھی۔۔۔ ہمارے یہاں چونکہ ایک طویل عرصے کے قتل کے بعد سیاسی سرگرمی کا آغاز ہوا تھا لہذا کچھ تو یہ فی نفسہ تیز و تند (RASH) تھی اور کچھ انتظامیہ بھی اس کے لئے تیار نہ تھی۔ چنانچہ اس کی جانب سے صورت حال سے عمدہ برآہونے میں شدید غلطیاں ہوئیں۔ نتیجتاً آگ مزید بھڑکی اور کچھ ایسا سا بندھا کہ ایک بار تو بالکل ایسے محسوس ہوا جیسے صدر ایوب کی حکومت خاتمے پر ہے اور پاکستان فوری طور پر کسی نئی سیاسی انتظامی صورت حال سے دوچار ہونے والا ہے۔۔۔۔۔ لیکن رفتہ رفتہ صورت حال سنبھل گئی۔ چنانچہ ایک طرف کچھ تو ایچی ٹیشن کا زور دھم پڑا اور کچھ حکام سنبھلے اور دوسری طرف کچھ اپوزیشن کی اپنی صفوں کے بعض رخنے منظر عام پر آئے اور کچھ حکومت کی اعلیٰ ترین سطح کی جانب سے بھی سیاسی گفتگو پر آمادگی کا اظہار ہوا۔۔۔۔۔ نتیجتاً حالات و واقعات نے کسی فوری اور ہنگامی معاملے کی بجائے مسلسل اور مستقل سیاسی سرگرمی کی صورت اختیار کر لی۔۔۔۔۔ ۱۱

ہمارے نزدیک سیاسی میدان کی یہ سرگرمی بجائے خود ملک و ملت کے حق میں ایک فال نیک ہے۔ قبرستان کی سی خاموشی یا جیل کا سا "سب اچھا" حکمرانوں کے نقطہ نظر سے چاہے کتنا ہی خوش آئند ہو، کسی آزاد ملک اور زندہ قوم کے حق میں زہرِ مہلاں سے کسی طرح کم نہیں۔

ہمارے نزدیک عوام کا فرض ہے کہ وہ اپنے ملکی و ملی مسائل سے بھرپور دلچسپی لیں اور اپنے بھلے اور برے کے بارے میں خود سوچیں۔ اپنے ملک کے انتظامی معاملات کا فیصلہ اور اپنی قومی پالیسیوں کے رخ کا تعین عوام کا حق ہی نہیں فرض ہے۔۔۔۔۔ اور خاص طور پر پاکستان ایسے زیر ترقی ملک میں تو اس امر کی بھی شدید ضرورت ہے کہ عوام انتظامیہ پر نہ صرف یہ کہ کڑی نظر رکھیں بلکہ اسے پوری طرح لگام دے کر رکھیں ورنہ سیاسیات کے اس مشہور و معروف اصول کے مطابق کہ "اختیار و اقتدار میں بے راہ روی کا رجحان فطری طور پر موجود ہوتا ہے اور اقتدار مطلق تو لازماً بے راہ ہو کر رہتا ہے" ۱۲ " ایک بے لگام اور بگشت انتظامیہ کا بے راہ اور کج روی ہونا قطعی و یقینی ہے ۱۱

"Authority tends to corrupt; and absolute authority corrupts absolutely" {۲}

قیام پاکستان کے ابتدائی دس سالوں میں ملکی سیاست کے بازار میں خاصی رونق رہی تھی اور وقت کے گزرنے کے ساتھ ساتھ "پارلیمانی سیاست" کی گھاگھی اور حالات کی تبدیلی اور واقعات و حوادث کی رفتار میں مسلسل اضافہ ہوتا چلا گیا تھا۔۔۔۔۔ اگرچہ مضبوط اور محکم سیاسی جماعتوں کے فقدان کے باعث میدان سیاست کی یہ ساری گرما گرمی خیر کے بجائے شریدا کرتی چلی گئی، جس کا منطقی نتیجہ ۵۸ء کے فوجی انقلاب کی صورت میں ظاہر ہوا۔ ہم نے مئی ۶۷ء میں ان ہی صفحات میں ۵۸ء کے اس فوجی انقلاب کی نوعیت، اس کے اسباب و علل اور عواقب و نتائج کے بارے میں جو رائے پیش کی تھی وہ حسب ذیل ہے:

"میدان سیاست کے اس اختلال کا لازمی نتیجہ یہ نکلا کہ حکومت سیاسی جماعتوں کے ہاتھوں سے نکل کر رفتہ رفتہ سرد سز کے جانب منتقل ہوتی چلی گئی۔۔۔ تا آنکہ ۵۸ء میں صدر ایوب نے تمام سیاسی جماعتوں کو کالعدم قرار دے کر فوجی حکومت قائم کر دی اور تمام اختیارات اپنے ہاتھ میں لے کر ایک طرف حکومت کا پورا نظم و نسق کا بیج سرد سز کے حوالے کر دیا اور دوسری طرف بنیادی جمہوریت کے نظام کے ذریعے سیاسی حقوق اور اختیارات کو تدریجاً عوام کے جانب منتقل کرنے کا وہی سلسلہ از سر نو شروع کیا جس پر تقریباً نصف صدی قبل غیر ملکی حکمران عمل پیرا ہوئے تھے۔۔۔ گویا پاکستان کی عوامی سیاست ایک دم واپس نصف صدی قبل کے مقام پر پہنچ گئی اعلیٰ اور قوی نقطہ نگاہ سے یہ صورت حال یقیناً نہایت تشویش ناک اور پریشان کن ہے اور ہر تخلص اور محبتِ وطن پاکستانی کو لازماً اس پر سخت مضطرب اور غمگین ہونا چاہئے۔۔۔۔۔ لیکن اس حقیقت کو ہر آن پیش نظر ہونا چاہئے کہ اس کا اصل سبب قوم میں سیاسی شعور کی خطرناک حد تک کمی اور ملی و قومی احساسات کا خوفناک حد تک فقدان ہے کسی ایک یا چند افراد کے سر اس پوری صورت حال کی ذمہ داری تو پونہ تالیسیاں بے بسیرتی کاشا ہر کار ہے یا علمی خیانت کا"

بہر حال مارشل لاء کے نافذ ہوتے ہی فطری طور پر ملکی سیاست کا بازار ایک دم بند ہو گیا اور

تمام سیاسی حلقے موت و زیت کی کش مکش سے دوچار ہو گئے۔

مارشل لاء تو ہمارے ملک میں اگرچہ چند ہی سال جاری رہا اور چاہے کسی کو پاکستان کے موجودہ دستور سے کتنا ہی اختلاف کیوں نہ ہو بہر حال یہ ایک واقعہ ہے کہ ۶۳ء سے ہمارے ملک میں ایک باقاعدہ دستوری حکومت قائم ہے۔۔۔۔۔

لیکن بالکل ایسے جیسے حضرت سلیمانؑ کی وفات کے بعد بھی ایک عرصے تک
رجنوں اور شیطانوں پر ان کی بیعت و وحشت کے اثرات قائم رہے تھے۔ ہمارے
سیاسیین کو بھی مارشل لاء کے صدمے سے ہوش میں آنے میں کافی وقت لگا
۔۔۔۔ اور مارشل لاء کے خاتمے کے بعد بھی ایک طویل عرصے تک ملکی سیاست
کے میدان میں مکمل سردبازاری کا سماں طاری رہا!

یہ واقعہ ہے کہ مارشل لاء کے صدمے سے سب سے پہلے ہوش میں آنے والی جماعت
جماعت اسلامی تھی، جو سیاسی جماعتوں پر سے پابندی اٹھ جانے کے فوراً بعد ایک منظم جماعت کی
حیثیت سے برسرکار ہو گئی۔۔۔۔ اور یہ اس لئے ممکن ہو سکا کہ اس کے کارکنوں نے مارشل لاء کے
دوران بھی کسی نہ کسی صورت میں اپنی اجتماعیت کو برقرار رکھا تھا۔۔۔۔ دو سرے نمبر پر حرکت میں
آنے والا گروپ نظام اسلام کا تھا۔۔۔۔ مسلم لیگ کے احیاء کی کوشش ہوئی تو وہ فوراً سرکاری اور
مخالف سرکار دو حصوں میں منقسم ہو گئی۔ رہے پاکستان کے اکثر قدیم، خاندانی اور پیشہ ور سیاست
دان تو ان کی اکثریت صورت حال کو کچھ زیادہ امید افزانہ یا کبہ ستور گوشہ عنایت میں دیکھ رہی۔

۷۳ء کے صدارتی انتخابات کے موقع پر ۵۸ء کے بعد پہلی مرتبہ ملکی سیاست کے
میدان میں کچھ اچھل پیدا ہوئی۔ اور محترمہ فاطمہ جناح کی ہمت و جرأت نے
دیمک کی طرح مارشل لاء کے عصائے سلیمانی کو چٹ کر لیا۔ تب سیاسی
سورماؤں کو ہوش آیا اور وہ آنکھیں ملتے ہوئے اٹھے۔ لیکن اب وقت کم تھا اور
صدر ایوب کی سیاسی حکمت عملی نے انتخابات کو ملتوی کرنے سے انکار کر کے
”احزاب“ مخالف کے ہاتھوں سے موقع چھین لیا!

اس موقع پر مخالف احزاب نے ”COP“ کے نام سے جو متحدہ مجلہ قائم کیا تھا اس کے پاس
عوام کو اپیل کرنے کے لئے آمریت کے مقابلے میں جمہوریت کے قیام کا بھاری بھر کم نعرہ تھا۔ لیکن
تجزیے سے جو بات سامنے آتی تھی وہ صرف یہ تھی کہ صدارتی طرز حکومت کے بجائے پارلیمانی
طرز کا احیاء مطلوب تھا اور بس۔ اس مطالبے اور اس کے لئے متحدہ مجلہوں کے قیام کے بارے میں
ہماری پختہ رائے وہی ہے جو ہم نے مئی ۶۷ء کے تذکرہ بلا تازہ کہ وہ تبصرہ میں عرض کی تھی، یعنی یہ

”ساتھ ہی یہ سوئی سی بات بھی ہر مخلص پاکستانی کو اچھی طرح سمجھ لینی چاہئے کہ اس کا علاج نہ صدارتی اور پارلیمانی جمہوریت یا بلاواسطہ و بالواسطہ انتخابات کے مسکوں پر وقتی ہنگامے اٹھانے سے ہو سکتا ہے نہ مینڈکوں کی ہنسیری کی طرح کے بالکل انمل بے جوڑ حیدرہ محاذوں کے قیام سے۔۔۔۔۔ اس صورت حال کی اصلاح کی صرف ایک صورت ہے اور وہ یہ کہ بالکل فطری طریق پر عوام میں سے کوئی سیاسی جماعت ایسی اٹھے جو مسلسل محنت و مشقت اور عظیم جدوجہد کے ذریعے ایک طرف ان میں سیاسی شعور اور اپنے بھلے اور برے کی حقیقی پہچان پیدا کرے اور دوسری طرف ایک بڑی تعداد میں ایسے قومی کارکنوں کو تربیت دے کر تیار کرے جو ہر طرح کے مفادات سے صرف نظر کر کے خالص اصولوں کے لئے کام کر سکیں اور اپنے مقصد اور نصب العین کے ساتھ مخلصانہ تعلق اور قوم کی بہتری اور بھلائی کے لئے انتھک محنت و مشقت اور ایثار و قربانی کی صلاحیت رکھتے ہوں۔۔۔۔۔“

۱۹۷۳ء کے صدارتی انتخابات کے بعد کے چار سالوں کے بعض حالات و واقعات کا تذکرہ ملک کی موجودہ سیاسی صورت حال کے صحیح تجزیے اور ان مختلف عوامل کے صحیح فہم کے لئے ناگزیر ہے جو اس وقت ملک کی سیاسی فضا میں برسر کار ہیں :

۱۔ ۱۹۷۳ء کے صدارتی انتخابات کے دوران جو زلزلہ سا صدر ایوب کے ایوان اقتدار میں محترمہ فاطمہ جناح کی شرکت کے باعث آگیا تھا اس سے خبردار ہو کر صدر ایوب نے اپنی سیاسی حیثیت کو مستحکم کرنے اور اس فرض کے لئے اپنی جماعت کو مضبوط بنیادوں پر از سر نو منظم کرنے کی جانب توجہ کی اور واقعہ یہ ہے کہ اس کے لئے انہوں نے سر توڑ کوشش کی۔ چنانچہ ابتدائی زمانے میں جبکہ احزاب اختلاف ابھی کچھ تو اپنی انتخابی شکست کے زخم چاٹنے میں مصروف تھیں اور کچھ باہم دست و گریباں بھی ہو گئی تھیں مکنونشن لیگ کی تنظیم نو کا خاصہ چرچا ہوا اور کچھ عرصے تک تو یہ محسوس کیا گیا کہ شاید آئندہ اس ملک کی واحد سیاسی تنظیم سرکاری لیگ ہی ہوگی۔۔۔۔۔ لیکن جلد ہی یہ بات واضح ہو گئی کہ نہ تو صدر ایوب عوام میں کوئی ”جذبہ تازہ“ پیدا کر سکے اور نہ ہی مخلص اور محنتی کارکنوں کی کوئی ٹیم تیار کر سکے۔۔۔۔۔ چنانچہ اوپر کچھ عرصے سے صدر ایوب کے قریبی حلقے کے لوگ بھی برملا اعتراف کر رہے ہیں اور غالباً حالیہ سیاسی ہنگاموں کے بعد تو صدر ایوب خود بھی

محسوس کرتے ہوں گے کہ وہ پاکستان مسلم لیگ کو ایک منظم اور فعال عوامی جماعت بنانے کی کوشش میں قطعاً ناکام ہو گئے ہیں اور اس کوشش میں جو وقت اور سرمایہ صرف ہوا وہ اکثر و بیشتر ضائع ہو گیا ہے!

حقیقت یہ ہے کہ سیاسی جماعتیں کسی عوامی جدوجہد کے دوران محنت و مشقت اور ایثار و قربانی کے ذریعے منظم و مستحکم ہوا کرتی ہیں اور مصائب و تکالیف کے الاؤ اور اتلاؤں اور آزمائشوں کی بھٹیوں سے گزر کر ہی ان کے کارکنوں کا مسخام کندن بنتا ہے، مسند اقتدار تک رسائی کے بعد سے تو فوری طور پر کسی سیاسی جماعت کا زوال شروع ہو جاتا ہے۔ حکومت کے ایوانوں اور اقتدار کی مسندوں پر بیٹھ کر سیاسی جماعتوں کی تنظیم کی کوشش و سیاہی احقانہ خیال ہے جیسا یہ منصوبہ کہ پہلے سیدھے یا ٹیڑھے جس راستے سے بھی ممکن ہو اقتدار پر قبضہ جما لیا جائے اور پھر اس کے ذریعے ایک عوامی اسلامی انقلاب برپا کیا جائے۔

واقعہ یہ ہے کہ کنونشن لیگ سے منسلک لوگوں میں سے اکثر و بیشتر کی اصل نظر مفادات پر ہے اور ان ہی کی باہمی ہندربند پاکستان مسلم لیگ کی اصل اجتماعی سرگرمی ہے، نہ اس کے پاس مخلص کارکن ہیں اور نہ ہی عوام کی پشت پناہی اسے حاصل ہے۔۔۔۔۔ نتیجتاً صدر ایوب کی حکومت یا تو خود ان کی اپنی ذات کے بل پر قائم ہے، یا سرو سز کے سارے، اس کی کوئی حقیقی اور واقعی سیاسی اساس موجود نہیں ہے۔

۲ - ۶۷ء کی پاک ہند جنگ بلاشبہ گزشتہ صدی کی انتخابات کے بعد کے دور کا اہم ترین واقعہ ہے۔ ملک کے بقا و دفاع اور خاص طور پر اس کی خارجہ حکمت عملی کے اعتبار سے تو اس کی اہمیت اظہر من الشمس ہے ہی، ملک کی داخلی سیاست پر بھی اس کے بہت گہرے اثرات مرتب ہوئے۔ ہمیں یہاں اس سترہ روزہ جنگ کے اسباب و علل سے تو سرے سے کوئی بحث ہی نہیں، اس کے تمام عواقب و نتائج کا اکتصاء بھی مطلوب نہیں، البتہ ان میں سے چند ایسے امور کا تذکرہ ناگزیر ہے جن کا براہ راست تعلق ملک کی موجودہ سیاسی صورت حال سے ہے۔

● ان میں سے اہم ترین امر تو یہ ہے کہ اس جنگ کے جو نتائج برآمد ہوئے ان کی بنا پر صدر

ایوب کی سیاسی حیثیت کو شدید دھکا لگا۔ اور ان کا جو ستارہ ایشیا کے ایک عظیم رہنمایا بلغاظیر دگر ایشیائی ڈیکال کی حیثیت میں عروج کی جانب حرکت کر رہا تھا، مائل بہ زوال ہو گیا۔

● دوسرے یہ کہ پاکستان کی خارجہ حکمت عملی جو چند سال قبل سے مسلسل ایک خاص رخ پر بڑھتی چلی جا رہی تھی ایک انتہا پر پہنچ کر نہ صرف یہ کہ رک گئی بلکہ واپس قدیم سمت میں گردش کرنے لگی۔۔۔۔۔ اور بظاہر احوال بھی اس میں کم از کم اعتدال کا رنگ نمایاں ہو گیا۔

● تیسرے یہ کہ مسلم قومیت کا جو جذبہ پاکستان کے معرض وجود میں آنے کا سبب بنا تھا لیکن قیام پاکستان کے بعد جلد ہی سرد پڑ گیا تھا، اس جنگ کے دوران نہ صرف یہ کہ ایک دم پھر پیدا ہوا بلکہ ایک بار پھر اپنے پورے عروج کو پہنچ گیا، اگرچہ اس کا یہ زور شور (TEMPO) اب کی بار بھی عارضی ہی ثابت ہوا۔ اور جنگ کے بعد جلد ہی یہ جذبہ پھر سرد پڑنا شروع ہو گیا۔

پاکستان کی خارجہ حکمت عملی اور پاکستانی قومیت دونوں کے اعتبار سے پاکستان کی سیاسیات میں جو مدّہ اس جنگ کے دوران آیا تھا، صدر ایوب کو تو اپنی مخصوص ذمہ دارانہ حیثیت کی مجبوریوں کی بنا پر اسے ایک خاص حد تک لے جانے کے بعد واپس جذر کی جانب لوٹنا پڑا۔۔۔۔۔ لیکن ان کے ایک اپنے تربیت داوہ نوجوان ساتھی نے مدّہ سے جذر کی جانب رجوع سے انکار کر دیا اور وہ اسی مقام پر کھڑا رہ گیا۔ نتیجتاً اس نے اس مدّہ کے لئے علامتی حیثیت اختیار کر لی۔۔۔۔۔ بس یہیں سے مشرّفو الفقار علی بھٹو کی اصل ذاتی سیاسی زندگی اور پاکستان کی سیاسی تاریخ کے ایک بالکل نئے باب کا آغاز ہو گیا!!!

۳۔ قدیم سکھ بند اتراپ اختلاف جیسا کہ ہم نے اوپر اشارہ کیا ۶۳ء کے صدر اتنی انتخابات کے بعد کچھ عرصہ تو کچھ اپنی انتخابی شکست کے زخموں کو سلانے میں مصروف رہیں اور کچھ باہمی اختلافات میں الجھی رہیں۔ اس کے فوراً بعد ۶۵ء کی پاک ہند جنگ واقع ہو گئی جس میں پوری قوم متحدہ اور یکسو تھی اور اختلاف و افتراق کی گنجائش ہی نہ تھی۔ جنگ کے فوراً بعد اعلانِ تاشقند سے انہیں صدر ایوب کی حکومت کے خلاف عوامی جذبات کو مشتعل کرنے کا ایک سنہری موقع ہاتھ آیا تھا اور مخالف جماعتوں کے جو شیلے کارکن اس پر مہم بھی تھے کہ اس موقع سے فائدہ اٹھایا جائے۔

لیکن بعض بزرگ سیاست دانوں نے عوامی ایجی ٹیشن کی تجویز کو رد کر کے ایک پرامن آئینی تحریک چلانے کا فیصلہ کیا جس کے نتیجے میں جماعت اسلامی، کونسل مسلم لیگ، نظام اسلام پارٹی، عوامی لیگ اور مشرقی پاکستان کے قومی جمہوری محاذ پر مشتمل ایک متحدہ محاذ پاکستان ڈیموکریٹک موومنٹ (PDM) کے نام سے معرض وجود میں آ گیا۔ جو تقریباً دو سال سے عمل انداز میں اور سچ چال سے لیکن بڑے تسلسل و استقلال کے ساتھ دھیمے دھیمے آگے بڑھ رہا تھا کہ اچانک مشرعوں نے ہنگامہ کھڑا کر کے اسے بالکل نئی صورت حل سے دو چار کر دیا۔

پی ڈی ایم کو اس بات کا کریڈٹ بہر حال دیا جانا چاہئے کہ اس نے تقریباً دو سال تک بحالی جمہوریت کے لئے بڑی مستقل مزاجی سے کام کیا ہے اور اس کے لئے واقعی اور حقیقی محنت کی ہے۔ اور اگرچہ وہ جس شائستہ (SOPHISTICATED) قسم کے طریق کار کی عادی ہے اس سے کسی بھی حکومت کو فوری طور پر خائف ہونے کی کوئی ضرورت نہ تھی، کجا کہ ایک ملک کی اپنی نوکر شاہی (BEUROCRACY) کی حکومت کو جو ایک حقیقی عوامی جمہوری حکومت کے سوائے باقی تمام قسم کی حکومتوں سے زیادہ مضبوط ہوتی ہے۔ تاہم اس میں شک نہیں کہ کم از کم پاکستان کی سیاسی تاریخ میں پی ڈی ایم کی حالیہ دو سالہ جدوجہد ایسی منظم اور مسلسل اور آئینی پرامن جدوجہد کی کوئی دوسری مثال جماعت اسلامی کی ابتدائی دستوری مہموں کے سوا نہیں ملتی۔

اس کی وجہ بھی بالکل واضح ہے اور وہ یہ کہ PDM کا اصل تنظیمی ڈھانچہ بھی جماعت اسلامی ہی کے سارے قائم ہے اور اس کی اصل روح رواں بھی جماعت اسلامی ہی ہے۔ پی ڈی ایم میں شامل دوسری تمام جماعتیں اور پارٹیاں چند معروف سیاست دانوں کی باہمی ایسوسی ایشنوں سے زیادہ حیثیت نہیں رکھتیں۔ وہ اصل جماعتی تنظیم جس کے بل پر پی ڈی ایم کا سارا کاروبار چل رہا ہے صرف جماعت اسلامی کی ہے۔

پی ڈی ایم کے بارے میں ایک اور اہم بات جو پیش نظر رہنی چاہئے وہ یہ ہے کہ اس پر دائیں بازو کے رجحانات کا فیصلہ کن غلبہ ہے۔ بائیں رجحانات کے حامل صرف نہایت نرم طبع اور معتدل مزاج لوگ ہی اس میں کھپ سکے ہیں اور انہیں بھی جلد یا بدیر اس سے علیحدگی اختیار کرنی ہوگی۔۔۔۔۔۔ یہ بات بھی نوٹ

کرنے کے قتل ہے کہ اس اعتبار سے بھی اصل علامتی حیثیت اس گروہ میں جماعت اسلامی ہی کو حاصل ہے۔ اور یہ جیسا کہ ہم بعد میں قدرے تفصیل سے عرض کریں گے اس ملک میں اسلام کے مستقبل کے اعتبار سے ایک بہت بڑی بد قسمتی کا آغاز ہے۔

۴۔ سوشلسٹ ذہن اور بائیں بازو کے رجحانات مشرقی پاکستان کی حد تک تو کم از کم اتنے ہی "قدم" ہیں جتنا خود پاکستان، لیکن مغربی پاکستان میں یہ رجحانات زیادہ تر ۶۵ء کی جنگ کے بعد ابھرے ہیں۔ اور گزشتہ دو ڈھائی سال کے عرصے میں اس میں کوئی شک نہیں کہ یہ رجحانات تیزی کے ساتھ پھیلے بھی ہیں اور مختلف تنظیمی ہیئتوں کی شکل میں نمودار بھی ہوئے ہیں۔ اس کا ایک سبب ملک کی معیشت میں "صنعتی انقلاب" کے اثرات بھی ہیں جن سے موجودہ استحصال نظام معیشت کی گھٹاؤنی صورت کھل کر سامنے آ رہی ہے۔ تعلیم یافتہ نوجوانوں میں بڑھتی ہوئی بیکاری سے بھی ان رجحانات کو تقویت حاصل ہوئی ہے۔ ان کے علاوہ ہماری گزشتہ پانچ چھ سال کی خارجہ پالیسی نے بھی جس کے مدوجذر کے جانب ہم اوپر اشارہ کر آئے ہیں ان رجحانات کو تقویت دی ہے۔ غرض کہ مختلف اسباب و عوامل کی بنا پر ہمارے ملک میں سوشلسٹ نظریات اور بائیں بازو کے رجحانات نے دیکھتے ہی دیکھتے ایک بڑی قوت کی صورت اختیار کر لی ہے۔

مشرقی پاکستان میں مولانا بھاشانی اس کی ایک عظیم علامت ہیں اور مغربی پاکستان میں یوں تو اس کے کئی ایک دھڑے ہیں لیکن ان کے اصل علامت کی حیثیت بلاشبہ مشر بنھو کو حاصل ہو گئی ہے۔ اور اگرچہ ان دونوں کے مابین اشتراک عمل کی کوئی واضح صورت تاحال سامنے نہیں آئی، تاہم یہ ایک یقینی امر ہے کہ عنقریب ان دونوں میں اتحاد کی صورت پیدا ہو جائے گی اور پھر یہ بائیں بازو کا وہ اصل مرکز (NUCLEUS) ہو گا جس کے گرد ملک کے تمام سوشلسٹ عناصر حتیٰ کہ معتدل مزاج (یا عام اخباری اصطلاح کے مطابق ماسکو نواز) طبقے بھی جو اس وقت پی ڈی ایم کے ساتھ ہیں جلد یا بدیر جمع ہوئے پر مجبور ہو جائیں گے۔

۵۔ گزشتہ دو ڈھائی سال کے دوران تدریجاً ایک اور قوت بھی پاکستانی سیاست کے منظر عام پر

نمودار ہوئی ہے۔ ہماری مراد جمعیت علمائے اسلام سے ہے جس نے اس عرصے میں رفتہ رفتہ خاصی قوت بہم پہنچائی ہے اور اپنے منتشر اثرات کو خاصے مضبوط تنظیمی سلسلے میں منسلک کر لیا ہے۔ یہ تنظیم اگرچہ اپنی ہیئت اور نوعیت کے اعتبار سے دوسری تنظیموں مثلاً جماعت اسلامی سے بہت مختلف انداز کی ہے (مثلاً اس کے یہاں کلغذی کاروائی اور دفتری نظام شاید بالکل ہی دقیانوسی اور PRIMITIVE طرز کا ہو، لیکن ایک مشترک ذہنی ساخت اور مشترک انداز فکر اور اس کے ساتھ ساتھ ایک شاندار ماضی کے ورثے کی بنا پر اس گروہ نے بہت جلد ایک نہایت منظم اور فعال فطری تنظیم کی صورت اختیار کر لی ہے۔ عوام میں اس کی جڑیں انتہائی زیریں سطحوں (SUBSTRATA) تک گہری اترتی ہوئی ہیں۔ دینی مدارس اس کے مستقل مراکز اور اللہ کے گھر اس کے مستقل دفاتر ہیں۔ اس کے عام کارکن ہی نہیں اکابر تک سب خالص عوامی کارکن ہیں۔ ساوگی دینداری اور غایت درجہ خلوص کے ساتھ نہایت زور دار جذبہ عمل اس کے شعار ہیں۔ ان تمام چیزوں کے پیش نظر یہ اندازہ قطعاً مبالغہ پر مبنی نہیں ہے کہ آئندہ پاکستان کی سیاست کے میدان میں جمعیت علمائے اسلام نہایت موثر رول ادا کرے گی۔

ہم انہی صفحات میں چند ماہ قبل یہ عرض کر چکے ہیں کہ یہ گروہ ذہناً و قلباً خالص "حسینی" ہے۔ یعنی علمائے دیوبند کے اس طبقے سے تعلق رکھتا ہے جس کے سرگروہ حضرت مولانا حسین احمد مدنی تھے۔ اس طرح ان کا تعلق تحریک آزادی ہند و استخلاص وطن کے اس قدیم و عظیم سلسلے سے جلتا ہے جو تحریک شہیدین سے شروع ہو کر ۱۸۵۷ء کے جہاد آزادی سے ہوتا ہوا اور پھر تحریک خلافت اور ریشمی رومالوں کی تحریک ایسی دوسری متحد چھوٹی چھوٹی کڑیوں سے گزر کر بالآخر جمعیت علمائے ہند پر ختم ہوا تھا۔ اور اس پورے عرصے میں مسلمان ہند کی رہنمائی کا فرض ادا کرتا رہا تھا۔ آزادی ہند سے متعلق قبل مسلمان ہند کی ایک عظیم اکثریت نے اس گروہ کے راستے کو چھوڑ کر ایک دوسرا راستہ اختیار کر لیا تھا جو بالآخر قیام پاکستان پر منتج ہوا۔ یہی وجہ ہے کہ پاکستان میں اول اس طبقے پر شکست کا سماح اس طاری رہا اور ان حضرات نے ایک عرصے تک حلقہ دیوبند کے ان دوسرے اکابر کی سیادت قبول کر کے جنہوں نے تحریک پاکستان کا ساتھ دیا تھا گوشہ عنایت میں پناہ لئے رکھی۔ ۵۳-۵۲ء میں مجلس احرار اسلام نے جو عظیم سیاسی ایجنسی ٹیشن برپا کیا تھا اس کی پشت پر اصل قوت اسی گروہ کی تھی۔ اس کے فوراً بعد جب پاکستانی سیاست میں انتشار برپا ہوا اور مسلم لیگ

کو فیصلہ کن سیاسی حیثیت حاصل نہ رہی تو اس گروہ نے بھی اپنی حامی مسلم لیگ قیادت کا جو گردن سے اتار پھینکا اور خالصتاً اپنا اصل اور قدیم رنگ اختیار کر لیا۔

----- اُس وقت سے اب تک اندر رہی اندران کی تنظیم و وسعت اختیار کرتی رہی اور اس کے کارکنوں میں جوش و جذبہ بیدار ہوتا رہا۔۔۔۔۔ گزشتہ سال ان لی جو کانفرنس لاہور میں مودی دروازے کے باہر ہوئی تھی، اس سے اندازہ ہو گیا تھا کہ جلد ہی جمعیت پاکستان کی عملی سیاست میں مؤثر طور پر دخیل ہوگی۔۔۔۔۔ اور واقعہ بھی یہی ہے کہ مارشل لاء کے بعد سے جو سکوت و سکون پاکستانی سیاست پر طاری تھا اور لوگ جس طرح سسے سے تھے اس میں پہلی اپیل اور اولین سیاسی سرگرمی جمعیت ہی کے زیر اثر پیدا ہوئی۔ ہماری مراد اس کامیاب ایجنیشن سے ہے جو ڈاکٹر فضل الرحمن کی کتاب کے خلاف برپا ہوئی تھی اور جس سے چھٹکارا پانے کے لئے حکومت وقت کو ڈاکٹر صاحب موصوف کو قربانی کا بکرا بنانا پڑا تھا

اس گروہ کے بارے میں اہم ترین بات جو نوٹ کرنے کی ہے وہ یہ ہے کہ اس کا رجحان بائیں بازو کی جانب ہے اور چاہے اس کا سبب مغربی استعمار سے شدید نفرت کا وہ قدیم جذبہ ہو جو انہیں اپنے اسلاف سے ورثے میں ملا ہے اور گویا ان کی گھنٹی میں پڑا ہوا ہے، چاہے یہ واقعہ ہو کہ چونکہ یہ خود ایک خالص عوامی قوت ہیں لہذا عوام کی دقتوں اور مشکلات کا زیادہ قریبی احساس رکھتے ہیں، اور چاہے یہ ہو کہ ماضی میں ان کا اشتراک عمل جس عظیم سیاسی تحریک کے ساتھ رہا ہے (ہماری مراد ماضی کی انڈین نیشنل کانگریس ہے) اس پر بالعموم سوشلسٹ خیالات کا غلبہ تھا۔۔۔۔۔ سبب یا اسباب خواہ کچھ بھی ہوں بہر حال واقعہ یہی ہے کہ جمعیت علمائے اسلام کار، جتان بائیں بازو کی جانب ہے۔ اور چاہے اس کے اکابر و رہنما خالص اور بے آمیزش اسلام ہی کے علمبردار ہوں، اس کے کارکنوں میں کثیر تعداد ایسے جو شیٹلے لوگوں کی مثال ہے جو اسلام کے ساتھ سوشلزم کا پیوند نظری طور پر درست اور بحالات موجودہ عملاً لازمی خیال کرتے ہیں۔۔۔۔۔!

یہی وجہ ہے کہ مشرقِ اوسط کی سیاست میں بھی یہ حضرات صدر ناصر کے حامی و مؤید اور شاہ

فیصل کے ہندو مخالف ہیں۔۔۔۔۔ اور تازہ سیاسی ہنگامے میں بھی ان کی شرکت اولاً پیشمل عوامی پارٹی اور مٹھو صاحب کی پاکستان پیپلز پارٹی کے شانہ بشانہ ہوئی ہے۔ اس صورت حل کا صحیح اندازہ اس سے ہو سکتا ہے کہ انگلستان سے واپسی پر جب مولانا مودودی نے غیر معمولی گھن گرج کے ساتھ سوشلزم کے حامیوں کو چیلنج کیا تو اس کے جواب میں جمعیت علمائے اسلام کے سرکاری آرگن "ترجمان اسلام" نے "مودودی صاحب کی تازہ گھن گرج" کے عنوان سے تحریر فرمایا کہ :

"لندن کی سرد آب و ہوا سے صحت یاب ہو کر مودودی صاحب پاکستان کے نسبتاً گرم ماحول میں تشریف لائے ہیں جس کی گرمی میں کئی اضافہ ان کی غیر حاضری کے دوران کے پیدا شدہ گرم سیاسی موسم نے کر رکھا ہے۔ آپ نے ۳۰ دسمبر کی شام کو لاہور میں مختلف حصوں سے آئے ہوئے اپنی جماعت کے کارکنوں سے زبردست گھن گرج کے عالم میں فرمایا کہ "جب تک ہم زندہ ہیں اس وقت تک کسی کی یہ ہمت نہیں ہے کہ یہاں اسلام کے سوا کسی اور نظام کو لاسکے"۔۔۔۔۔ مودودی صاحب کی یہ گھن گرج اگر اس دعویٰ کی حقیقتاً حامل ہوتی اور اپنے ان فرمودات کے دوسرے حصوں میں خود ہی انہوں نے اپنی اس "گھن گرج" کی بالخصوص تردید نہ فرمادی ہوتی تو اس اعلان کا خیر مقدم پاکستان کا ہر دین دار مسلمان دل سے کرتا۔ لیکن اسے کیا سمجھے کہ اس ساری "گھن گرج" کا مقصد صرف یہاں پہنچ کر ختم کر دیا گیا کہ "اسلام اور سوشلزم کا پیوند لگانا ممکن نہیں" اور یہ کہ "یہ محمد عربیؐ کی امت کا ملک ہے، یہ مارکس یا ماؤزے تنگ کی امت کا ملک نہیں ہے"۔۔۔۔۔ سوال یہ ہے کہ اسلام اور سوشلزم کے پیوند کا انکار کرنے والا اسلام اور برطانوی پارلیمانی نظام کے پیوند کا بھی انکار کیوں نہیں کرتا؟ اور محمد عربیؐ کی امت کے اس ملک کے مارکس اور ماؤزے تنگ کی امت کا ملک ہونے کی نفی کرنے والا اس ملک میں اس برطانوی سیاسی نظام کی بحالی کی جدوجہد میں کیوں مصروف ہے جو گلیڈسٹون لائڈ جارج، چرچل وغیرہ کا تراشیدہ اور رائج کردہ ہے؟ آخر اسلامی نظام کے قیام کی یہ بلند بانگ صدا صرف سوشلزم کے ہی مقابلہ میں کیوں اتنی "گھن گرج" دکھاتی ہے اور کیوں برطانوی پارلیمانی نظام کی حمایت میں تبدیل ہوتی چلی جاتی ہے جتنی کہ اس نظام کے ہر چھوٹے بڑے جز کو کبھی قبول کرتی چلی جاتی ہے"۔ (ترجمان اسلام، ۱۰ جنوری ۱۹۶۹ء)

الغرض ایک مدتِ طویل کے جس کے بعد جو طوفانی کیفیت گزشتہ ڈھائی تین ماہ کے دوران پاکستانی سیاست کے میدان پر طاری رہی تھی اس کے مدہم پڑتے ہی جو نئی صورت حال سامنے آئی ہے اور گزشتہ چند سالوں سے جو رجحانات زیرِ سطح تقویت پاتے رہے ہیں ان کے ایک دم سطح پر آ جانے سے سیاست کی جو تازہ بساط پاکستان میں سمجھی ہے اس کا مختصر نقشہ یہ ہے :

۱۔ جہاں تک حکومتِ وقت کا تعلق ہے وہ کچھ ایک فرد کی ذاتی شخصیت کے سہارے اور زیادہ تر نوکر شاہی کے بل پر قائم ہے۔ اس کی عوامی و سیاسی جڑیں اول تو کوئی ہیں ہی نہیں اور جو ہیں ان کی حیثیت بھی زیادہ سے زیادہ ان اضافی جڑوں (ADVENTITIOUS ROOTS) کی سی ہے جو بعض درختوں (مثلاً برگد) کی شاخوں سے اتر کر زمین میں پنچے گاڑ لیتی ہیں اور درخت کے پھیلاؤ کے لئے اضافی سہاروں کا کام دیتی ہیں۔

۲۔ پاکستانی سیاست کا وہ دور اب گزر چکا جب سیاست صرف اصحابِ دولت و ثروت کے مشغلے کی حیثیت رکھتی تھی اور گنتی کے چند جاگیردار اور سرمایہ دار (جن میں تازہ اضافہ بعض نو دولتیں صنعت کاروں کا ہوا تھا) اس پر کمال اجارہ داری رکھتے تھے۔ اب یہاں عوامی سیاست کے دور کا آغاز ہو گیا ہے اور وہ دور قریب آیا جا رہا ہے جس کی خبر علامہ اقبال مرحوم نے اپنے ان اشعار میں دی تھی کہ

سلطانِ جمہور کا آتا ہے زمانہ جو نقشِ کمن تم کو نظر آئے مٹا دو

اوپ

گیا دورِ سرمایہ داری گیا تماشہ دکھا کر داری گیا

۳۔ پاکستان کی موجودہ بساطِ سیاست کے عناصر اربعہ حسبِ ذیل ہیں : ایک دائیں بازو کے قدیم خاندانی اور پیشہ ور سیاست دان جو اکثر و بیشتر زمینداروں اور سرمایہ داروں کے طبقے سے تعلق رکھتے ہیں اور اگرچہ اس وقت متعدد سرکاری و غیر سرکاری لیگوں میں منقسم ہیں لیکن درحقیقت ملتِ واحدہ ہیں اور کسی بھی وقت ”آئیں گے سینہ چاکن چمن سے سینہ چاک“ کے مصداق باہم متحد ہو سکتے ہیں۔ (کنونشن لیگ اور کونسل لیگ تو خالص ہم جنس ہیں ہی عوامی لیگ میں البتہ لگی الاصل عناصر کے ساتھ ساتھ بعض حقیقی عوامی عناصر بھی شامل ہیں، لیکن سیاست کی موجودہ تیز رفتاری کے پیش نظر ان کا جلد ایک دوسرے سے علیحدہ ہو جانا قطعی ہے) دوسرے دائیں بازو

کی مضبوط مذہبی جماعت۔۔۔ جماعت اسلامی۔۔۔ تیسرے، 'بائیں بازو کی سیاسی جماعتیں جن میں سے کچھ فی الوقت پی ڈی ایم (یا تازہ تر ڈی 'اے' سی) میں شامل ہیں اور کچھ اس کے باہر ہیں۔ اور۔۔۔ چوتھے، 'بائیں بازو کی مذہبی جماعت۔۔۔ جمعیت علمائے اسلام' ۳۱

۲۔ پاکستان کی آئندہ سیاسیات کا اصل محور (AXIS) دائیں اور بائیں بازوؤں کے رجحانات کا تصادم ہو گا ۳۲ اور متذکرہ بالا موجودہ بساطِ سیاست میں جو گروہ بندیاں اس محور کے علاوہ کسی اور بنیاد پر قائم ہیں یا ابھی قائم ہو رہی ہیں وہ جلد یا بدیر ٹوٹ کر رہیں گی اور نئی صف بندی (ALIGNMENT) اسی محور کے گرد ہوگی۔

اس ضمن میں سب سے زیادہ قابلِ حذر لیکن قطعاً یقینی امر یہ ہے کہ دائیں اور بائیں بازو کی بیرونی قوتیں بھی اب پاکستانی سیاست میں پہلے سے کہیں زیادہ دخیل ہوں گی اور اپنے اپنے مفادات کے تحفظ اور اپنے اپنے حلقہ ہائے اثر کے دفاع اور ان میں توسیع کے لئے زیادہ سے زیادہ امکانی حد تک اثر انداز ہونے کی کوشش کریں گی۔

۵۔ ہمارے نزدیک اس وقت ملک کی داخلی سیاست کے اصل بنیادی مسائل دو ہیں: ایک یہ کہ سیاسی اختیارات۔۔۔ جو مختلف اسباب و عوامل کی بنا پر عوام کے بجائے نوکر شاہی کے قبضے میں چلے گئے ہیں، وہ اختیار و اقتدار کے اصل مالکوں یعنی جمہور کو منتقل کئے جائیں اور دوسرے یہ کہ دولت اور خصوصاً ذرائع پیداوار جو عوام الناس کے بجائے ایک مخصوص طبقے کی اجارہ داری بن گئے ہیں انہیں پوری قوم میں عدل و انصاف کے ساتھ تقسیم کیا جائے۔۔۔ گویا کہ پہلی "سلطانی جمہور"

{۳} رہے بعض وہ "تازہ واردان" بساطِ سیاست جو آزاد سیاست دانوں کی حیثیت سے دنگل میں شریک ہوئے ہیں تو اس سے قطع نظر کہ ہمارے نزدیک ان حضرات کی کوئی واقعی سیاسی اہمیت نہیں ہے اور ان میں سے بعض کا جو شاندار استقبال ہوا ہے وہ بھی ہمارے نزدیک پاکستانی قوم کے ایک طبقے کے سیاسی افلاس کا منظر ہے۔ چونکہ وہ تقریباً سب کے سب دائیں بازو سے تعلق رکھتے ہیں اس لئے ہم انہیں میدانِ سیاست کا پانچواں سوار بھی تسلیم نہیں کرتے، بلکہ تذکرۃ الصدور عناصرِ راجہ میں سے پہلے عصری کا ضمیر سمجھتے ہیں!

{۴} جس کی ایک ناخوشگوار ابتداء لاہور اور کراچی میں دائیں بازو کی انتہائی جماعت اسلامی اور بائیں بازو کے انتہا پسند لوگ یعنی پی پی پی کے کارکنوں کے سر پھنول کی شکل میں ہو چکی ہے۔

کے نظام کے واقعی اور حقیقی خلائی کوشش ہے اور دوسری ”دور سرمایہ داری“ کے منحوس اثرات اور نقوش کمن کو مٹانے کی سعی و جہد ہے۔

ہمارے نزدیک یہ دونوں ہی کوششیں درست بھی ہیں اور مبارک بھی! اور ملک کے ہر ذی شعور شہری کا فرض ہے کہ وہ ان میں اپنی اپنی صلاحیت، استعداد اور قوتِ کار کے مطابق حصہ لے۔ اسلام کے نزدیک یہ دونوں ہی مقاصد محمود ہیں۔ اسلام ایک طرف اسے بھی گوارا نہیں کرتا کہ بند گلنِ خدا کی گردنوں پر کوئی ایک فرد یا کچھ افراد یا کوئی مخصوص طبقہ خدائی کا تخت جما کر بیٹھے۔ اور دوسری طرف عدل و انصاف پر بھی انتہائی زور دیتا ہے۔ چنانچہ ”وَأَمْرٌ لِّاعْدِلَ بَيْنَكُمُ“ (۵) آنحضور صلی اللہ علیہ وسلم کے فرائضِ منہی میں سے ہے اور ”لِيَقْوَمَ النَّاسُ بِالْفِطْرِ“ (۶) کتابِ الہی کا مقصد نزول ہے اور ”ذُولَةَ بَيْنِ الْأَعْيُنَاءِ مِنْكُمْ“ (۷) کی کوئی صورت اسلام کے نزدیک کسی طرح بھی پسندیدہ نہیں!

لیکن افسوس کہ ہمارے یہاں اس وقت ان دونوں ہی میں شدید افراط و تفریط سے کام لیا جا رہا ہے۔ دائیں بازو کے اہل سیاست نے صرف پہلے کام پر نگاہوں کو مرکوز کر دیا ہے اور دوسرے معاملے کے ضمن میں وہ ”وعدۂ فردا“ سے آگے قدم بڑھانے کو تیار نہیں، اور مزید بد قسمتی یہ کہ ”سلطانی جمہور“ کے ذیل میں بھی ان کے سارے تصورات یورپ کے مبنی بر الحاد فکر سے مستعار لئے ہوئے ہیں۔۔۔۔۔۔ دوسری طرف بائیں بازو کے حامی لوگوں نے اپنی اصل توجہ دوسرے کام پر مرکوز کر دی ہے اور ”عدلی اجتماعی“ کے لئے نظام بھی ان کے پیش نظر خدا تعالیٰ اور رسول ﷺ کا عطا کردہ نہیں، مارکس، لینن اور ماؤزے تک کا وضع کردہ ہے۔۔۔۔۔ II

(۵) ”اور مجھے حکم ملا ہے کہ میں تمہارے مابین انصاف کروں“۔ (الشوری: ۳۸)

(۶) ”تاکہ لوگ عدل و انصاف کے نظام پر قائم رہیں“ (الحدید: ۲۵)

(۷) ”(سرائے) کالت پھر تمہارے اہل ثروت ہی کے مابین“۔ (الشمس: ۷)

اس صورت حال میں ہر اس شخص کے لئے جو اول و آخر صرف مسلمان ہو اور جس کے نزدیک دین و مذہب ہر چیز پر مقدم ہوں، ایک اہم لمحہ فکریہ ہے۔۔۔ ایسے سب لوگوں کو، خواہ وہ موجودہ سیاسی سرگرمی میں کسی حیثیت سے شریک ہوں، خواہ کسی خالص غیر سیاسی کام میں مصروف ہوں، اس صورت حال کا بنظرِ غائر مطالعہ کرنا چاہئے اور آئندہ پیش آنے والے حالات کے تحت نظروں کے احیاء اور اسلام کی نشاۃ ثانیہ کے لئے مناسب لائحہ عمل طے کر کے اس پر عمل پیرا ہونا چاہئے۔

یہ گھڑی محشر کی ہے تو عرصہ محشر میں ہے
پیش کر غافل عمل کوئی اگر دفتر میں ہے

(۲)

فروری ۱۹۶۹ء

گزشتہ ماہ کا ”تذکرہ و تبصرہ“ ہم نے اس نسبتاً پرسکون وقفے کے دوران تحریر کیا تھا جو پاکستانی سیاست کے میدان میں پہلی طوفانی اپیل کے بعد کچھ دنوں کے لئے آیا تھا۔ اور اگرچہ ہم نے اس وقت کی سکون آمیز کیفیت کے بارے میں اس حد سے کا اظہار بھی کر دیا تھا کہ ”میں ممکن ہے کہ یہ سکوت و سکون کسی دوسرے طوفان کا پیش خیمہ ہی ثابت ہوا“ تاہم واقعہ یہ ہے کہ ہمیں قطعاً اندازہ نہ تھا کہ اس قدر فوری طور پر ایک دوسرا طوفان آجائے گا جس کی تیزی و شدت سابقہ تمام ریکارڈ توڑ ڈالے گی۔

بہر حال، متوقع یا غیر متوقع، طوفان کا یہ دو سرار بلا تھا بہت سخت، جس میں معاملہ جلسوں، جلوسوں، مظاہروں، لاشمی چارج اور انشک اور گیس کے استعمال سے بہت آگے نکل کر عوام کی طرف سے توڑ پھوڑ، لوٹ مار، آتش زنی و خشیت باری بلکہ بعض مقامات پر مسلک ہتھیاروں کے استعمال تک۔۔۔ اور حکومت کی جانب سے پولیس کی فائرنگ، فوج کی طلبی اور کرنفو کے نفاذ تک جا پہنچا۔ چنانچہ مشرقی و مغربی پاکستان کے درجن بھر بڑے بڑے شہروں میں مسلسل کئی روز تک لاقانونیت کا دور دورہ رہا اور شہری زندگی پر کمال قحط کی کیفیت طاری رہی۔۔۔ اور اگرچہ ان سطور

کی تحریر کے وقت صورتحال یہ ہے کہ بالعموم حالات پر قابو پایا جا چکا ہے اور خدا کا شکر ہے کہ فوج کی آمد اور کرنیو کے نفلز کے بعد کسی جگہ سے بھی کسی خاص واقعے یا حادثے کی اطلاع نہیں ملی، چنانچہ اکثر مقامات سے کرنیو اٹھایا بھی جا چکا ہے، تاہم حالات کسی طرح بھی اطمینان بخش قرار نہیں دیئے جا سکتے اور عین ممکن ہے کہ کچھ وقتوں کے بعد دوبارہ ناخوشگوار واقعات کا سلسلہ شروع ہو جائے۔

ہم نے گزشتہ ماہ بھی عرض کیا تھا۔۔۔۔ اور پھر اعلیٰ تا عرض ہے کہ ہمیں ملک کی سیاست سے براہ راست کچھ زیادہ دلچسپی نہیں ہے۔ ہو سکتا ہے کہ اس کا ایک سبب یہ بھی ہو کہ ”ع“ ہر کے راہبر کارے ساختہ“ کے مصداق ہمارا مزاج ہی سیاست سے موافقت نہ رکھتا ہو اور ہم اپنی افتادِ طبع کے باعث اس سے بوجھ محسوس کرتے ہوں۔

لیکن جہاں تک ہماری شعوری سوچ کا تعلق ہے، اس کا اصل سبب یہ ہے کہ ہمیں اصل دلچسپی دین و مذہب سے ہے اور ہماری پختہ رائے یہ ہے کہ اگرچہ ہماری ملکی سیاست کے میدان میں مسلسل دین و مذہب کا نام لیا جاتا رہا ہے اور اس وقت بھی دو مضبوط مذہبی گروہ پاکستانی سیاست میں سرکار ہیں، حقیقت یہ ہے کہ نہ ہماری موجودہ ملکی سیاست کا کوئی تعلق اسلام سے ہے، اور نہ ہی گزشتہ اکیس سال کے دوران کبھی دین و مذہب کو پاکستان کی سیاست میں کسی مؤثر عامل کی حیثیت حاصل رہی ہے۔

بائیں ہمہ۔۔۔۔ چونکہ یہ بھی ایک واقعہ ہے کہ انسان اپنے گروہ پیش سے بالکل لا تعلق نہیں رہ سکتا اور ملک و ملت کے مسائل تو بہت اہم ہیں، نگلی اور محلے کے معاملات سے بھی کسی انسان کے لئے قطعاً لا تعلق رہنا ممکن نہیں، لہذا گزشتہ ماہ بھی ہم نے ملک کی موجودہ سیاسی صورتحال کا اپنے نقطہ نظر سے تجزیہ کیا تھا اور اپنے فہم کی حد تک موجودہ سیاست کے حدود و اربعہ کے تعین کی کوشش کی تھی۔۔۔ اور اس ماہ بھی ہم اپنی رائے جو خالصتاً ملک و ملت کی خیر خواہی اور قوم و وطن کی نصیحت و ہمدردی پر مبنی ہے، پیش کرنا چاہتے ہیں۔

یہ ایک ناقابل تردید حقیقت ہے کہ پاکستان کی موجودہ سیاست سخت تشویش ناک صورت اختیار کر گئی ہے اور ملک و ملت کے تمام ہی خواہوں کا فرض ہے کہ وہ جماعتی سیاست کے تقاضوں سے بلند تر ہو کر خالص ملی و قومی سطح پر غور و فکر کریں اور اس پیچیدہ صورت حال کو جلد از جلد سلجھانے کی کوشش کریں۔

یہ ایک واقعہ ہے کہ سیاسی ایجنسی ٹیشن کے اس دوسرے ریلے میں لاقانونیت اور انارکی کا رنگ غالب تھا اور اگرچہ تمام مخالف جماعتوں نے تخریبی سرگرمیوں کی ذمہ داری سے اظہارِ براءت کیا ہے اور توڑ پھوڑ اور لوٹ مار کی ساری ذمہ داری کسی قدر غنڈہ عناصر پر اور زیادہ تر خود حکام کے غلط اقدامات پر ڈالی ہے اور یہ الزام بھی لگایا ہے کہ یہ ساری کارروائی حکام نے سخت تر اقدامات کا جواز مہیا کرنے کے لئے از خود اپنے ایجنٹوں سے کرائی ہے، تاہم یہ بالکل واضح ہے کہ عوامی سطح پر سیاسی شعور اور جماعتی تنظیم کی ابھی ہمارے یہاں بہت کمی ہے اور اپوزیشن کسی طرح بھی اس امر کا دعویٰ نہیں کر سکتی کہ قوم کی ایک ایسی واضح اکثریت کا اعتماد و تعاون اسے حاصل ہے کہ وہ اپنی سیاسی تحریک کو طے کردہ خطوط پر چلانے اور اسے کوئی غلط رخ اختیار کرنے سے روکنے پر قادر ہے۔

آنجمنی موہن داس کرم چند گاندھی نے ایک مرتبہ اپنی سیاسی تحریک کو عین عروج کے موقع پر محض اس بنا پر ایک دم بند کر دیا تھا کہ ایک مشتعل جھوم نے ایک تھانے پر حملہ کر دیا تھا اور اس کے باوجود کہ ان کے تمام اہم رفقاء اس پر سخت برہم ہوئے تھے اور مُصر تھے کہ وہ اپنا فیصلہ واپس لے لیں، وہ اپنے فیصلے پر ڈٹے رہے تھے اور گویا ان کا موقف یہ تھا کہ ایسے واقعات کا ظہور ہماری سیاسی پوزیشن کی کمزوری اور عوام پر ہماری گرفت کی کمی کا ثبوت ہے۔ اور ہمیں ابھی

نالا ہے بلبلِ شوریدہ ترا خام ابھی

اپنے سینے میں اسے اور ذرا تھام ابھی!

کے صدق عوامی تحریک چلانے سے اجتناب کرتے ہوئے اپنی توجہات عوام کے سیاسی شعور کی تربیت اور عوامی تنظیم کے استحکام پر مرکوز کر دینی چاہئیں۔

ہمارے یہاں، جیسا کہ ہم نے گزشتہ لہجہ بھی عرض کیا تھا، اس وقت عوامی سیاست کے دور کا آغاز ہو رہا ہے۔ لہذا ضرورت اس امر کی ہے کہ بالکل شروع ہی سے سیاست کے میدان میں صحت

مندرجہ ذیل حالت قائم ہوتی جائیں اور مختلف انویاں متصہرائی اصل توجہ رائے عدلہ کو بیدار کرنے اور اپنی جماعتی تنظیم کو مستحکم کرنے پر صرف کریں۔ بلکہ باہری اور بنگلہ آرائی میں کسی کی بھی خیر نہیں ہے اور تحریکی سرگرمیوں سے موجودہ حکومت ہی کو پریشانی نہیں ہوگی بلکہ اگر یہ حالت پختہ ہو گئی تو آئندہ بھی ہر حکومت کو مسلسل برقیق کا سامنا کرنا پڑے گا۔ ہمارا سیاسی شعور ابھی بہت کچھ چنگی کا تختہ ہے اور اس عدم خاتم اور عدم پختہ حالت میں اس امر کی بھی شدید ضرورت ہے کہ تمام مجاہدین اور محیب قوم عناصر پوری طرح ہوشیار رہیں۔ مہاراجک و ملت کے دشمن اٹھار کی کے پرزے میں قوم زد ملن کو کوئی ناقابل حطانی نقصان پہنچانے میں کامیاب ہو جائیں۔

فاس طور پر طلبہ کا مسئلہ اس وقت نہایت پیچیدہ صورت اختیار کر گیا ہے ان میں عالم ہے چینی اور اضطراب کی جو کیفیت پائی جاتی ہے اس کے بہت سے اسباب ہیں اور یہ مسئلہ صرف ہمارے ملک کا ہی نہیں پوری دنیا کا ہے۔ ترقی یافتہ جدید انسان کو دو عقلی قدروں سے جس طرح بچنا پڑتا ہے اور اخلاق مسیارات معنی تیزی سے بہت ہوئے ہیں اس کا نظریہ آرم برحل فوجوان نسل ہی کو ہونا چاہیے اور کسی اعلیٰ نصب العین کے فقدان کے باعث جو مسیب ظلمتانی زندگی میں پیدا ہو گیا ہے اس کا سب سے نمایاں اثر بھی فوجوان طلبہ ہی میں نظر آتا ہے۔ ان سچے در سچے اسباب کی بنا پر پوری دنیا میں فوجوان طلبہ کے طبقے کی کیفیت بالکل باہر دو کی ہی ہے جو ذرا سی چنگاری سے بھڑک اٹھے اور تیار ہو جاتا ہے۔ پھر خاص طور پر زیر ترقی ممالک کے اپنے مخصوص مسائل ہیں جن سے طلبہ کی بے چینی میں مزید اضافہ ہوتا ہے۔۔۔۔۔ چنانچہ ہمارے یہاں بھی یہ طبقہ خطرہ زونانہ راہوئے ناس است۔" کے صدقاً کیا انتھری تھا کہ کس سے کوئی صورت سچی نشیون کی پیدا ہو اور یہ اس میں کون

پڑیں۔

گزشتہ چند سالوں کے دوران ہمارا حکومت نے طلبہ کی سیاسی سرگرمیوں پر جو پابندیاں عائد کئے رکھی ہیں ان سے بھی ان کے انورسی انور ایک الٹا پکٹا رہا ہے جسے ہر حال ایک نڈ ایک دن چھٹنا تھا۔ چنانچہ واقعہ یہ ہے کہ طلبہ سیاسی ابھی نشیون میں اصل زور شور طلبہ ہی کا پیدا کرنا ہے اور موجودہ سیاسی رہا بھی ان ہی کی رہ بین منت ہے۔ تین ماہ سے زیادہ عرصہ ہو گیا کہ یونیورسٹیاں اور کالج بند ہیں اور تعلیم و تقلم کا سلسلہ قطعاً مستقل پڑا ہے۔ اور اب بھی اگر کچھ کالج کھل گئے ہیں بہت

سے طالب علم کلاسوں کا پابیکاٹ کر رہے ہیں اور اس کے باوجود کہ ان کے کچھ مطالبات تسلیم بھی کئے جا چکے ہیں اور حقیقت یہ ہے کہ موجودہ حکومت نے گویا ان کے آگے گھٹنے ٹیک دیئے ہیں لیکن ان کا ایچی ٹیشن علیٰ حلقہ قائم ہے اور نہ صرف یہ کہ اس میں کوئی کمی نہیں آرہی بلکہ ان کے مطالبات میں دن بدن اضافہ ہو ناچلا جا رہا ہے۔۔۔ حتیٰ کہ مشرقی پاکستان کے طلبہ نے تو اپنے مطالبات میں تمام سیاسی طبقات کے جملہ مطالبات کو شامل کر لیا ہے۔

یہ صورتحال بھی متقاضی ہے کہ ملک و ملت کے ہی خواہ اس پر اپنے اپنے جماعتی و گروہی نقطہ ہائے نظر سے نہیں بلکہ قومی و ملی نقطہ نظر سے سوچیں۔ جو سیاسی حلقے طلبہ کو اپنے پیش نظر سیاسی انقلاب کے لئے استعمال کرنے کی کوشش میں ہیں وہ درحقیقت آگ سے کھیل رہے ہیں اور انہیں کسی طرح قوم اور وطن کا بھی خواہ قرار نہیں دیا جاسکتا۔ سیاست اصلاً ان لوگوں کی ذمہ داری ہے جو تعلیم سے فارغ ہو کر ملک کے ذمہ دار شہریوں کی حیثیت سے زندگی بسر کر رہے ہیں۔ طلبہ کا اصل کام یہ ہے کہ اپنے زمانہ تعلیم میں آئندہ زندگی کی ذمہ داریاں سنبھالنے کی زیادہ سے زیادہ استعداد پیدا کریں۔ اسی تعلیم و تربیت کا ایک جزو یقیناً سیاسی شعور اور ملکی و قومی مسائل کی سوجھ بوجھ بھی ہے، لیکن دور ان تعلیم کسی سیاسی دھڑے کا آلہ کار بننا طلبہ کے لئے اپنے مستقبل کے اعتبار سے بھی نقصان دہ ہے اور ملک و ملت کے مجموعی مفادات کے اعتبارات سے بھی سخت مضرت ہے۔

اس تازہ ایچی ٹیشن پر صدر ایوب کار کا عمل ہمارے نزدیک بہت صائب اور متوازن ہے۔ ان کے لئے ایک راستہ یہ بھی تھا کہ موجودہ صورتحال کو صرف ”بعض شریک لوگوں“ کی جانب منسوب کر کے تشدد کی راہ اختیار کر لیتے۔ اگر وہ ایسا کرنا چاہتے تو بہر حال حکومت کی قوت اس وقت ان کے ہاتھ میں تھی ہی۔ لیکن اس کے بجائے اپوزیشن کے ساتھ دستوری مسائل پر گفتگو کرنے پر آمادگی ظاہر کر کے انہوں نے یقیناً دانشمندی کا ثبوت دیا ہے جس کی ہمارے نزدیک قدر کی جانی چاہئے۔

دوسری طرف یہ پیچیدگی بھی صاف محسوس ہو رہی ہے کہ اپوزیشن نے اب تک جو موقف اختیار کئے رکھا ہے اور جس نچ پر اپنی سیاسی تحریک کو چلایا ہے، اس کے پیش نظر اس کے کسی بھی

آزادی میں کسی نمایاں حیثیت کے مالک ہیں نہ ہی عوام نے انہیں کبھی اپنا ہیرو تسلیم کیا۔ تاہم اصحابِ فہم و بصیرت جانتے ہیں کہ حصولِ آزادی کی جدوجہد میں انہوں نے بھی ایک مثبت کردار ادا کیا ہے۔۔۔۔۔ ہماری مخلصانہ رائے یہ ہے کہ ہماری ملکی سیاست کی موجودہ پیچیدہ صورت حال بھی کچھ ایسے ہی لوگوں کے ناخنِ تدبیر سے سلجھ سکتی ہے۔۔۔۔۔ اور اگر ایسے لوگ اس مرحلے پر سامنے نہ آئے تو اندیشہ ہے کہ صورت حال پیچیدہ سے پیچیدہ تر ہوتی چلی جائے گی اور انتشار بڑھتا چلا جائے گا جس سے پاکستان کا وجود تک خطرے میں پڑ سکتا ہے۔

یہ تو ہے موجودہ پیچیدہ صورت حال کا فوری حل۔۔۔۔۔ باقی جہاں تک پاکستان کی موجودہ سیاست کے مستقل خطوط کا معاملہ ہے اس کے ضمن میں جو تجزیہ ہم نے گزشتہ مہمان صفحات میں پیش کیا تھا، ہمیں خوشی ہے کہ قارئین "میشن" نے بھی بالعموم اس سے اتفاق کا اظہار کیا اور بعد کے بعض حالات و واقعات سے بھی ان کی مجموعی حیثیت سے تائید و توثیق ہوئی۔

یہ بات اب مزید واضح ہو گئی ہے کہ آئندہ اس ملک کی سیاست کا اصل محور دائیں اور بائیں بازو کے رجحانات کا تصادم ہو گا۔ موجودہ حکومت بھی واضح طور پر دائیں بازو کی جانب جھک چکی ہے اور پی ڈی ایم کے اکثر عناصر بھی واضح طور پر اسی نقطہ نظر کے حامل ہیں۔ گویا پی ڈی ایم اس وقت حقیقی و واقعی اپوزیشن نہیں، مصنوعی اپوزیشن ہے جس کا موجودہ حکومت سے اصل اختلاف نظریات پر نہیں ذاتیات پر مبنی ہے جس پر بعض فروعی دستوری اختلافات کا پردہ ڈال دیا گیا ہے۔۔۔۔۔ لہذا اسلحا سیاست کے موجودہ نقشے میں بہت جلد تبدیلیاں واقع ہوں گی اور پھر اس ملک کی سیاست کی اصل بساط بچھے گی جو دائیں اور بائیں بازو کی تقسیم پر مبنی ہوگی۔ یہی وجہ ہے کہ ڈی اے سی کے نام سے جو وسیع تر اتحاد وجود میں آیا تھا وہ مستحکم ہونے سے پہلے ہی بکھرتا نظر آ رہا ہے۔ چنانچہ سابق سندھ کے بعض مقالات پر جب ڈی اے سی کے تحت جلوس نکالنے کی کوشش کی گئی تو بعض نعروں اور کتبوں کی عبارتوں پر شدید اختلاف ہو گیا، چنانچہ ڈی اے سی کی صرف چار جماعتیں اس میں شریک ہو سکیں اور بقیہ چار نے علیحدگی اختیار کی۔

دائیں اور بائیں بازو کے رجحانات کے حامل۔۔۔۔۔ اور مغربی طرز کی سرمایہ دارانہ جمہوریت

اور سوشلزم و کمیونزم کے حامی عناصر کی اس باہمی ٹکرائی میں اندیشہ ہے کہ اسلام کا نام خواہ مخواہ لیا جائے گا جس سے کسی فریق کو تو شدید نہ کوئی نفع پہنچے نہ نقصان، لیکن اسلام کو یقیناً نقصان پہنچے گا۔
 حال ہی میں جمعیت علمائے اسلام کی پاکستان میں نشاۃ ثانیہ کے اصل معمار مولانا غلام غوث ہزاروی کے ایک بیان پر جو لے دے ہوئی ہے اس سے یہ بحث زور شور کے ساتھ شروع ہو گئی ہے کہ آیا سوشلزم کا اسلام کے ساتھ بیوند لگ سکتا ہے یا نہیں۔ ہم نے گزشتہ شمارے میں جمعیت کے بارے میں جو تفصیلی رائے پیش کی تھی، مولانا غلام غوث صاحب کے اس بیان سے اس کے اہم ترین جزوی تصدیق ہو گئی۔ مولانا کے اس بیان کا اصل تعاقب حلقہ دیوبندی کے ان علماء کی جانب سے ہوا ہے جنہوں نے ماضی میں تحریکِ مسلم لیگ کا ساتھ دیا تھا۔ ان حضرات کی ہمارے دل میں واقعتاً بڑی عزت ہے، لیکن انہوں نے سوشلزم کو اسلام کی عین ضد اور جمہوریت کو عین اسلام ثابت کرنے کے لئے جس قسم کے دلائل دیئے ہیں ان کو دیکھ کر حیرت ہوتی ہے کہ ایسے بھاری بھرکم لوگوں کی جانب سے اور ایسی پچھانہ بائیں

اسلام بلاشبہ اپنی ذات میں ایک کھل نظام ہے اور اساسی عقائد و نظریات سے لے کر حیاتِ انسانی کے مختلف شعبوں کی تفصیلی تشکیل تک اس کا اپنا ایک منفرد مزاج ہے جو کسی دوسرے نظریے یا نظام کی بیوند کھری قبول نہیں کرتا۔

چنانچہ نہ اس کے کسی جزوی بیوند کسی اور نظام کو لگایا جاسکتا ہے اور نہ ہی کسی اور نظام کے کسی جزوی بیوند کھری اس کے ساتھ ممکن ہے۔ لیکن اگر اس بنا پر کہ اس کے سیاسی و انتظامی ڈھانچے کے بعض اجزاء جمہوریت کے بعض اجزاء سے جزوی مشابہت رکھتے ہیں اس کا تعلق جمہوریت کے ساتھ قائم کیا جاسکتا ہے تو یقیناً اس کے معاشی نظام عدل و قسط کے بھی بعض اجزاء سوشلزم کے بعض اجزاء سے مطابقت رکھتے ہیں اور اس بنا پر اسلام کا رشتہ سوشلزم کے ساتھ بھی ممکن ہے۔۔۔۔۔ بلکہ ہمیں یہ کہنے میں بھی باک نہیں کہ خلافتِ راشدہ میں خلیفہ کی ذات میں اقتدارات کا جس قدر ارتکاز تھا اس سے مشابہت کی بنا پر آمریت کا رشتہ بھی اسلام کے ساتھ جوڑا جاسکتا ہے۔۔۔۔۔ اسلامی نظامِ معیشت و حکومت کا عروج یقیناً حضرت عمر رضی اللہ عنہ کی خلافت کا زمانہ تھا۔ اور اس میں جہاں جمہوریت کا کلمہ کے ایسے مظاہر دیکھنے میں آتے تھے کہ ایک عام مسلمان ان کو برسرِ منبر ٹوک دیتا تھا وہاں ان کے سربیت المقدس میں سوشلزم کی بلند ترین منزل کی شان بھی موجود ہے۔

ویسے ہمارے نزدیک ان دونوں ہی کے ساتھ اسلام کا رشتہ جوڑنے کی کوشش کرنا زائل کلف ہے۔ ہمارے یہاں نہ حامیانِ جمہوریت، جمہوریت کے داعی اس لئے بنے ہیں کہ انہیں اسلام کی بارگاہ سے اس کا حکم ملا ہے اور نہ ہی سوشلزم کے حامی اس کی جانب اس لئے جھکے ہیں کہ انہیں اسلام کا تقاضا یہی معلوم ہوا۔۔۔۔۔۔ یہ سب کچھ تو تاریخ کے ایک عام ہماؤ کے تحت ہو رہا ہے جو گزشتہ دو تین صدیوں سے خلفتاً غیر مذہبی و لادینی رخ پر رہ رہا ہے اور جس میں مذہب سے سرے سے کوئی بحث (Reference) ہی نہیں! حامیانِ دین و مذہب کی اس عام ہماؤ کے زیر اثر پیدا ہونے والے مختلف رجحانات کو پتہ سمہ دینے کی کوشش بالکل خواہ مخواہ ہے۔۔۔۔۔۔!

موتی سی بات ہے کہ فکر و فلسفے کے اعتبار سے موجودہ پوری دنیا کا امام تاحال یورپ ہے۔ اور جو خالص بے خدا و مادہ پرستانہ تہذیب وہاں سے اٹھی تھی وہ تاحال پورے کرۂ ارضی پر حکمران ہے۔ وہاں کے ازمائش و سطی کے جاگیرداری نظام (Feudal System) کی کوکھ سے خالص تاریخی عوامل کے زیر اثر جو جمہوری نظام برآمد ہوا تھا اس نے اولاً سیاسی شعبہ زندگی میں جمہوریت (Democracy) کی صورت اختیار کی جس کے مختلف ممالک میں مختلف ایڈیشن تیار ہوئے۔ اسی جمہوریت نے بعد میں معاشی نظام میں آزاد معیشت کی راہ سے سرمایہ داری (Capitalism) کی کریمہ صورت اختیار کر لی، جس کا ردِ عمل سوشلزم اور کمیونزم کی صورت میں ظاہر ہوا، جو درحقیقت نظریہ و فکر کے اعتبار سے اسی قدیم لادینی مادہ پرستانہ سلسلہ فکری کی اگلی منطقی کڑی اور نظام کے اعتبار سے سرمایہ داری کا قدرتی ردِ عمل ہے۔۔۔ اس ردِ عمل کے بھی مختلف ملکوں میں مختلف ایڈیشن تیار ہوئے اور اس میں مادہ پرست آزاد معیشت کی تباہ کاریوں کی روک تھام میں انسان نے ایک دوسری ہانتا پر پہنچ کر فرد کی آزادی کو بالکل سلب کر کے اسے اجتماعیت کے کالمہ بیٹھنے چڑھا دیا ہے۔ اس کے باوجود جو تکد اس صورت میں بھی انسان اپنے اوپر کسی اور بالاتر اقتدار کو تسلیم نہیں کرتا لہذا سوشلزم کے تمام ایڈیشن بھی چاہے وہ روسی ہوں یا چینی مدعی جمہوریت ہی کے ہیں۔۔۔ چنانچہ اس وقت عالمی کمیونسٹ تحریک کا سب سے بڑا علمبردار ملک بھی ”عوامی جمہوریہ چین“

سیاسی و معاشی نظاموں کے انقلابات کا یہ سلسلہ اولاً تو صدی ڈیڑھ صدی میں تکمیل کو پہنچا تھا، لیکن اب دنیا کے تمام زیر ترقی ممالک میں یہ داستان بڑی تیزی کے ساتھ دوہرائی جا رہی ہے اور یہ حالات کا ایک خالصتاً اپنا رخ ہے، جو کسی مرحلے پر بھی دین و مذہب سے کوئی فتویٰ طلب نہیں کرتا۔ مفتیان دین و مذہب خواہ مخواہ اس کے مختلف موڑوں پر اپنے دارالافتاء سے فتوے صادر کرنے کا تکلف کرتے رہتے ہیں۔

پاکستان بھی ایک نیم ترقی یافتہ اور نیم پسماندہ ملک ہے اور اس میں بسنے والے عوام بھی ایک نیم خوابیدہ و نیم بیدار قوم ہیں۔ اس نیمیہ دروں و نیمیہ بروں حالت میں جتنے دوسرے ممالک جتلا ہیں، عام اس سے کہ وہ مسلمان ہیں یا غیر مسلم، جو کچھ وہاں ہو رہا ہے وہی یہاں ہو سکتا ہے اور ہو رہا ہے۔ اور ہوتا رہے گا جب تک کہ دین و مذہب اس معاشرے میں واقعتاً ایک مؤثر عامل کی حیثیت اختیار نہ کر لیں۔۔۔ جس کے امکانات، محالات موجودہ دور دور تک نظر نہیں آتے!!

ہمارے اس وقت کے جملہ اجتماعی مسائل کی اصل صورت یہ ہے کہ :

۱۔ آج سے اکیس سال قبل آزادی کی صورت میں دفعۃً جو سیاسی حقوق و اختیارات ہمارے ہاتھ آئے، ہم بحیثیت قوم اس کے اہل ثابت نہیں ہوئے۔ اور چاہے یہ کہ لیا جائے کہ یہ حقوق و اختیارات عوام کے ہاتھوں تک کبھی پہنچے ہی نہیں، بیچ ہی میں کچھ جاگیرداروں (Feudal Lords) اور کچھ سابق حکمرانوں کی تربیت دادہ سروسز (Services) نے انہیں اچک لیا، خواہ یہ کہ لیا جائے کہ چونکہ عوام اس کے لئے تیار نہ تھے لہذا رفتہ رفتہ یہ اختیارات پہلے چند پیشہ ور سیاست دانوں اور پھر ان کے بھی نااہل ثابت ہو جانے پر کلیتاً سروسز کو منتقل ہو گئے، دونوں صورتوں میں نتیجہ ایک ہی ہے اور اس کا رد عمل عوامی جمہوریت کی بحالی یا از سر نو قیام کی کوششوں کی صورت میں ظاہر ہوا ہے!

۲۔ آزادی کے وقت ہمارا ملک ایک خالص زرعی ملک تھا اور ان اکیس سالوں کے دوران رفتہ رفتہ صنعت نے ترقی کی، تا آنکہ اب ہم ایک نیم زرعی و نیم صنعتی ملک بن چکے ہیں۔

لیکن چونکہ یہ سارا کام مغرب سے مستعار لئے ہوئے سرمایہ دارانہ نظام معیشت کے تحت ہوا ہے لہذا ہمارے یہاں بھی سرمایہ داری اپنی کہہ ترین صورت میں ظہور پذیر ہو چکی ہے۔ چنانچہ ملک کی زرعی دولت پر جو اجارہ داری پہلے سے قائم تھی اس میں مزید اضافہ یہ ہوا کہ ملک کی پوری صنعت و تجارت پر بھی چند خاندانوں کا قبضہ ہو گیا ہے۔۔۔ اس کے ردِ عمل کے طور پر یہاں بھی دوسری کچھ سوچا جا رہا ہے جو دنیا کے کسی بھی دوسرے ملک میں سوچا جاسکتا ہے یعنی یہ کہ تقسیم دولت اور ذرائع پیداوار کی انفرادی ملکیت کے پورے نظام کو ختم کرنے سے اکیڑ لگایا جائے۔

ظاہر ہے کہ یہ دونوں ردِ عمل تاریخ کے متضاد بلاعمومی بہانوں کے اجزا ہیں اور

ان میں سے کسی کا بھی کوئی تعلق دین و مذہب سے نہیں!!۔۔۔۔۔ II

لیکن چونکہ اتفاقاً ہمارے ملک کے عوام کو مذہب سے ایک جذباتی سا تعلق بھی ہے لہذا اس غریب کلام خوالہ خواہ اچھا لاجاتا ہے۔ خود تحریک پاکستان کے دوران بھی، جس کے اصل سیاسی عوامل معاشرتی و معاشی تھے اس کلام زور شور سے لیا گیا اور پاکستان کا مطلب ہی ”لا الہ الا اللہ“ بتایا گیا، جس کی حقیقت آج روز روشن کی طرح عیاں ہے کہ ربع صدی گزر جانے کے باوجود اس غریب اسلام کا زیادہ سے زیادہ انتہی نام نشان یہاں نظر آتا ہے جتنا ہندوستان کے مسلمانوں میں، بلکہ ہمارے اندازے کے مطابق اس سے بھی کم۔۔۔ اور اب بھی مختلف عمرانی نظریات کے حامل لوگ خواہ خوالہ اس کلام بدنام کرنے پر اوجھار کھائے بیٹھے ہیں۔۔۔۔۔ II

جمعیت علمائے اسلام کا ذکر تو اس وقت رہنے دیجئے۔ اس لئے کہ وہ پاکستانی سیاست کے میدان میں فی الحال نمودار ہے اور ابھی اس کی سیاست کے خطوط بالکل مبہم ہیں۔ چنانچہ وہ کبھی این اے پی اور پی پی پی کے دوش بدوش نظر آتی ہے اور کبھی پی ڈی ایم سے اشتراک کرتی دکھائی دیتی ہے اور کبھی ایک پلے میں بوزن ڈالتی ہے کبھی دوسرے میں۔۔۔۔۔ II

البتہ جماعت اسلامی اس لئے قابل ذکر ہے کہ اسے پاکستان کی سیاسیات میں برسرِ عمل ہونے پورے اکیس سال بھی ہو چکے ہیں اور اس پورے عرصے میں وہ اس امر کی مدد بھی رہی ہے کہ اس کا اصل مقصد احیائے اسلام اور اقامتِ دین ہے II

ذرا وقتِ نظر سے جائزہ لیا جائے تو صاف نظر آتا ہے کہ اس پورے سفر کے دوران اس کی رہی و مذہبی حیثیت اگر کوئی تھی بھی تو کم ہوتے ہوتے بالکل ختم ہو چکی ہے اور وہ تاریخ کے ہماؤ کا رخ موڑنے کی بجائے خود متذکرہ بلا تاریخ بنی ہماؤ کے رخ پر بسہ نکلے ہے۔۔۔ اور اب چاہے ایک مضبوط اور منظم گروہ کی حیثیت سے ملکی سیاست کے میدان میں اس نے اپنا کوئی وقار قائم کر بھی لیا ہو رہی و مذہبی حیثیت سے اس کی سرے سے کوئی اہمیت باقی نہیں رہی۔۔۔!

پاکستانی سیاست کے افق پر اول اول جماعت اسلامی بڑے اعتماد اور ٹھٹھا ہاتھ کے ساتھ نمودار ہوئی تھی۔ اس کا خیال تھا کہ تحریک پاکستان ہی کے جذباتی پس منظر کو اجاگر کر کے اور ”پاکستان کا مطلب کیا“ لا الہ الا اللہ کے خالص مسلم لگی نعرے کو اپنا کر اسلامی دستور و قانون کے نفاذ کے نام پر وہ انقلابِ قیادت کی ہم تما اپنے زورِ بازو کے بل پر بہت جلد سر کر لے گی۔ چنانچہ اُس وقت اگر کسی اور نے اس کو تعاون و اشتراک کی پیشکش بھی کی تو اس نے نہایت تحارت کے ساتھ اس کو ٹھکرا دیا۔

لیکن جلد ہی معلوم ہوا کہ مسئلہ اتنا آسان نہیں اور تما اپنے زورِ بازو سے کام نہیں چل سکے گا تو جماعت نے مذہب ہی کے نام پر علماء اور مذہبی جماعتوں کا تعاون حاصل کرنے کی کوشش کی اور ایک عرصے تک جماعت اسلامی کی مذہبی سیاست ”علماء کے متحدہ و متفقہ مطالبات“ کی بنیاد پر چلتی رہی۔

لیکن کچھ ہی عرصے کے بعد پھر محسوس ہوا کہ چڑھائی بہت سخت ہے اور گاڑی اس سیکنڈ گینٹر میں بھی آگے نہیں بڑھ سکتی تو ایک قدم اور نیچے اتر کر خالص ”جمہوریت“ کے نعرے پر سیاست کی نئی بسلا بچھائی گئی جس پر تاحل سیاسی کھیل کھیلا جا رہا ہے۔۔۔۔۔ اور جس کا منظرِ مکمل یہ ہے کہ ”ڈی اے سی“ جس میں پاکستانی سیاست کے اکھاڑے کے دونوں مذہبی پہلو ان اس وقت مجتمع ہیں، اس کے مطالبات اور متفقہ نکات میں غریب اسلام کا سرے سے کوئی ذکر ہی نہیں ہا

خدا شاہد ہے کہ ہمارے پیش نظر کسی جماعت کی تنقیص ہرگز نہیں۔ ان گزارشات سے ہمارا مقصد صرف اپنی اس رائے کی وضاحت ہے کہ موجودہ سیاست کا دین و مذہب سے قطعاً کوئی

تعلق نہیں اور وقت کا جو دھارا خالص غیر مذہبی ولادینی رخ پر بہ رہا ہے، اس کی مختلف لہروں کی باہمی آویزش میں اسلام کا نام استعمال کرنا اور خاص طور پر اسے موجودہ بوسیدہ، گلے سزے اور ظالمانہ و استحصالی نظامِ معیشت کا پشت پناہ بنا کر کھڑا کر دینا اسلام کی دوستی نہیں، اس کے ساتھ دشمنی ہے۔ تاریخ کے رخ کا جو ”ذات“ ایک خاص سمت میں بہ رہا ہے اس کا رخ مذہب کی جانب موڑنے کی صرف ایک راہ ہے اور وہ یہ کہ پہلے فلسفہ و فکر کے میدان میں انقلاب برپا کیا جائے اور روحانی اقدار کا از سر نو احیا ہو، ایمان و یقین کی روشنی دنیا میں پھیلے، اور اخلاق و اعمال میں بنیادی تبدیلیاں واقع ہوں۔ جب یہ انقلاب کسی انسانی معاشرے میں ایک معتدبہ حد تک رونما ہو چکے گا تب کہیں جا کر اس کا امکان پیدا ہو گا کہ اس کی سیاست بھی مذہب کے تابع ہو اور وہاں خدا پرستانہ نظامِ زندگی پوری شان کے ساتھ جلوہ آرا ہو سکے۔۔۔۔ ہمیں تسلیم کرنا چاہئے کہ ہمارا موجودہ پاکستانی معاشرہ ان اعتبارات سے دین و مذہب کی روح سے بہت بعید ہے۔ لہذا ایسے لوگوں کا جن کا اصل تعلق اسلام اور صرف اسلام سے ہو اور جن کی زندگیوں کا مقصود صرف اور صرف احیائے اسلام و اقامتِ دین ہو، موجودہ سیاسی سرگرمیوں میں حصہ لینا اپنی قوتوں، صلاحیتوں اور اوقات کو ضائع کرنا ہے۔ ان کے لئے ایک ہی راہ کھلی ہے اور وہ یہ کہ۔۔۔۔ اگر علمی و فکری کام کرنے کی استعداد رکھتے ہوں تو تعلیم و تعلیم قرآن کے لئے اپنی زندگیوں کو وقف کر دیں اور کتب اللہ کے علم و حکمت کی تحصیل و اشاعت میں مصروف ہو جائیں۔ اس لئے کہ ایمان و یقین کے احیاء کی کوئی صورت اس کے سوا نہیں۔۔۔۔ اور اگر علمی کام سے مناسبت نہ رکھتے ہوں تو معاشرے کے کونوں کھدروں میں بیٹھ جائیں اور خلوص و اخلاص کی قوتوں کو بروئے کار لا کر عوام الناس میں دینی و روحانی اقدار کی از سر نو ترویج کی کوشش کریں۔

ہم تحریکِ پاکستان کے بارے میں تو یہ رائے نہیں رکھتے کہ اس کا اساسی محرک دینی و مذہبی جذبہ تھا، لیکن پاکستان کے معجز نما ظہور۔۔۔۔ اور دو اہم مواقع پر اس کے معجزانہ تحفظ و بقا کی بنا پر یہ احساس ضرور رکھتے ہیں کہ پاکستان کا قیام دین کے احیاء اور اسلام کی نشاۃ ثانیہ اور پورے عالمِ ارضی میں غلبہ اسلام کی خدائی سکیم کی ایک کڑی ضرورت ہے۔ اور اسی بنا پر ہمیں اس کا بقا و وجود بھی عزیز ہے اور اس میں انتشار اور اتار کی کسی صورت گوارا نہیں۔ لیکن ہمیں یقین ہے کہ اس مبارک انقلاب کی ابتداء سیاسی میدان سے نہیں بلکہ علم و فکر اور فلسفہ و حکمت کے میدان سے ہوگی۔ اور

ایک علمی و تعلیمی انقلاب کے سوا اس کی کوئی راہ موجود نہیں۔۔۔ اس میدان میں بالکل ابتدائی اور کیت کے اعتبار سے نہایت حقیر کوشش کئے چلے جانا بھی چاہے اس کے محسوس نتائج سامنے نہ آئیں ہمارے نزدیک اس سے بہتر ہے کہ سیاسی میدان میں بلند بانگ دعوای کے ساتھ شرکت کی جائے، لیکن بجائے اس کے رخ کو دین و مذہب کے جانب موڑنے کے خود اس کی رو میں بہہ جایا جائے۔

رکھو غالب مجھے اس تلخ نوائی پہ معاف
 آج پھر درد مرے دل میں سوا ہوتا ہے!!
 اللہ تعالیٰ ہمیں مسلمان بنینے اور ایمان پر مرنے کی سعادت نصیب فرمائے!!۔۔۔ آمین!

(۳)

مارچ ۱۹۶۹ء

آج سے دو ماہ قبل، جنوری ۱۹۶۹ء کے ”تذکرہ و تبصرہ“ میں ”میشاق“ کے دورِ جدید کے ڈھائی سال کے عرصے میں پہلی بار ملکی سیاسیات پر قلم اٹھایا گیا تھا۔ ”میشاق“ کے تیرہ صفحات پر پھیلی ہوئی اس تحریر میں پاکستان کی موجودہ سیاست کے رجحانات اور ان کے پشت پر کار فرما عوامل کا جو تجزیہ ہم نے اپنے فہم کے مطابق کیا تھا وہ قارئین ”میشاق“ کے حلقے میں تو بالعموم پسند کیا ہی گیا، بعض دوسرے حلقوں کی جانب سے بھی اس کی تائید و تصویب ہوئی، اور عام طور پر یہ محسوس کیا گیا کہ یہ صورت حال کی واقعی اور حقیقی عکاسی اور مسائل و معاملات کا صحیح و سچے لاگ تجزیہ ہے۔۔۔۔۔ اس تحریر کی اشاعت کے بعد کے دو ماہ بلاشبہ پاکستانی سیاسیات کی اکیس سالہ تاریخ کا اہم ترین دور ہیں، جن میں عوامی تحریک ایک طوفان بن کر اٹھی اور ایسی محرکتہ الآرا تبدیل پالیوں رونما ہوئیں جن کا کوئی تصور بھی چھ ماہ قبل تک نہیں کیا جاسکتا تھا۔ لیکن اس طوفان کے متعدد ریلے گزر جانے کے بعد جو صورت حال سامنے آئی ہے اور پاکستانی سیاست کی نتیجہ پر جو تازہ نقشہ جماسے وہ بیہینہ وہی ہے جس کی تصویر ہم نے دو ماہ قبل کی اس تحریر میں کھینچی تھی۔

{۱} چنانچہ ہفت روزہ ”نصرت“ نے جسے اس وقت مشرب بھٹو کی پاکستان پیپلز پارٹی کے سرکاری ترجمان کی حیثیت حاصل ہے اپنی ایک سو اسی اشاعت میں اس پوری تحریر کو نقل کیا۔

گزشتہ دو ماہ کے دوران کی ساری کھینچ تان اور اکھیڑ پچھاڑ اور اتنی مختلف النوع پیش قدمیوں اور پسپائیوں کے بعد جو صورت حال واضح ہو کر سامنے آتی ہے اس کا اس قدر صحیح اور پیشگی اندازہ صرف اسی لئے ممکن ہو سکا کہ ہمارا مطالعہ خالصتاً معروضی تھا اور اس میں ہماری پسند یا ناپسند کو قطعاً کوئی دخل نہ تھا۔ صورت واقعہ جیسی کچھ ہے ہم نے اسے بینہ اسی طرح سمجھنے کی کوشش کی اور بغیر کسی قطع و برید اور کتر بیونت کے جوں کا توں پیش کر دیا۔

ہماری گزشتہ ماہ کی پیش کردہ مندرجہ ذیل رائے بھی اگر ذہن میں تازہ کر لی جائے تو جو صورت حال اب درپیش ہے اس کی نقشہ کشی بھی مکمل ہو جائے گی اور اس کے بارے میں ہماری رائے بھی ایک بار پھر واضح ہو جائے گی :

”اس تازہ ایجنڈیشن پر صدر ایوب کا رد عمل ہمارے نزدیک بہت صائب اور متوازن ہے۔ ان کے لئے ایک راستہ یہ بھی تھا کہ موجودہ صورت حال کو صرف ”بعض شریکین لوگوں“ کی جانب منسوب کر کے تشدد کی راہ اختیار کر لیتے۔ اگر وہ ایسا کرنا چاہتے تو بہر حال حکومت کی قوت اس وقت ان کے ہاتھ میں تھی ہی۔ لیکن اس کے بجائے اپوزیشن کے ساتھ دستوری مسائل پر گفتگو کرنے پر آمادگی ظاہر کر کے انہوں نے یقیناً دانشمندی کا ثبوت دیا ہے جس کی ہمارے نزدیک قدر کی جانی چاہئے۔

دوسری طرف یہ پیچیدگی بھی صاف محسوس ہو رہی ہے کہ اپوزیشن نے اب تک جو موقف اختیار کئے رکھا ہے اور جس نہج پر اپنی سیاسی تحریک کو چلایا ہے اس کے پیش نظر اس کے کسی بھی عنصر کے لئے اس وقت حکومت کے ساتھ سیاسی گفت و شنید کی راہ اختیار کرنا بہت مشکل ہو گیا ہے۔ بائیں بازو کے لوگوں سے تو ظاہر ہے کہ اس وقت کسی گفتگو کا کوئی امکان ہی نہیں، انہیں تو اب اس ملک کی سیاست میں حقیقی اور واقعی اپوزیشن کا کردار ادا کرنا ہے۔ معاملہ جو بھی ہو سکتا ہے، دائیں بازو کے ان عناصر ہی سے ہو سکتا ہے جو ذی اے سی اور صحیح تر الفاظ میں پی ڈی ایم میں شریک ہیں۔۔۔ لہذا اپنا خطرہ تو یہی ہے کہ مفاہمت کی ادنیٰ ترین کوششوں کو بھی بائیں بازو کی جماعتیں عوامی جدوجہد سے فرار اور عوامی مفادات سے غداری کے نام سے اچھا لیں گی۔۔۔ پھر پی ڈی ایم خود کوئی ایک سیاسی جماعت نہیں بلکہ کئی سیاسی جمعوں کا مجموعہ ہے۔ مفاہمت کی گفتگو کے شروع ہوتے ہی ان کے باہم ایک دوسرے سے لہجہ جانے کا امکان بھی خارج از بحث نہیں۔ گویا چند در چند وجوہ کی بنا پر صدر

ایوب سے مفاہمت کی گفتگو فی الوقت ان لوگوں کے لئے بھی بہت مشکل ہو گئی ہے جن کا صدر ایوب اور حکمران پارٹی سے نظریات کا کوئی اختلاف نہیں اور جنہیں بعض فروغی دستور کی مہملات کے ذیل میں اپنے بعض مطالبات منوا کر منطق کے ہر اصول کے مطابق موجودہ حکمران گروہ کے ساتھ ”آئیں گے سینہ چاکن چمن سے سینہ چاک“ کی سی کیفیت سے بھل گیا ہو جانا چاہئے۔

تاہم یہ وقت کا ایک اہم تقاضا ہے جو ہماری رائے میں مشکلات اور موانع کے باوجود پورا ہو گا۔۔۔ اور انتشار، لاقانونیت اور اثر کی کے خطرات اور خصوصاً طالب علموں کی موجودہ صورت حال کے پیش نظر ہمارے نزدیک فی الوقت ملک و ملت کے مجموعی مفادات کے اعتبار سے یہی مناسب اور صحیح تر بھی ہے۔“

وقت کا یہ ”اہم تقاضا“ ہونے کو پورا تو ہو گیا لیکن جو ”موانع و مشکلات“ اس کی راہ میں پیش آئی ہیں اور ان کے دور ان پاکستان اپنی سیاسی تاریخ کے جس نازک ترین موڑ سے گزر رہے اس کا اندازہ بہت کم لوگوں کو ہے۔

صدر ایوب کی گفت و شنید کی دعوت نے پوری ڈی اے سی کو بالکل اچانک آلیا تھا۔ چنانچہ کچھ عرصہ تو وہ غریب شش و پنج میں مبتلا رہی کہ کیا کرے اور کیا نہ کرے۔ صدر ایوب تو ایک فرد تھے انہوں نے ایک رخ پر چلتے چلتے اچانک ابلیٹ ٹرن کر لیا، لیکن ایک تحریک کی رواں دواں گاڑی کو تو ریک لگاتے لگاتے بھی آخر وقت لگتا ہے۔ دوسری جانب یہ خطرہ بھی واقعی اور حقیقی تھا کہ کہیں ایسا نہ ہو کہ ادھر ایک قیادت عوامی تحریک کو ریک لگا کر نیچے اترے ادھر دوسری قیادت اس کے انجن کو دوبارہ سٹارٹ کر کے لے کر چلتی بنے۔ تیسری طرف یہ معاملہ بھی صاف تھا کہ اب یہ عوامی تحریک اگر مزید آگے بڑھی تو اس کا روکنا مشکل تر ہو جائے گا اور پھر اس کا تمام تر فائدہ بائیس بازو کے لوگوں کے حصے میں آئے گا۔

یہ اسباب و عوامل تھے جن کی بنا پر وہ عمل اندرونی طور پر بڑی تیزی کے ساتھ لیکن ظاہری اعتبار سے بڑی تدریج اور مدہم چال کے ساتھ شروع ہوا جسے اب مسٹر بھٹو بجا طور پر ”غیر فوجی انقلاب“ (Civilian Coup de tat) سے تعبیر کر رہے ہیں۔ ۱۹۶۱

{۲} میں اس مرحلے پر جبکہ پاکستان اس ”غیر فوجی انقلاب“ سے گزر رہا ہے، مسٹر آدم ملک وزیر خارجہ انڈونیشیا (باقی حاشیہ اگلے صفحہ پر)

مفہمت اور مصالحت کا یہ عمل بنیادی طور پر تین لوگوں ہی کے مابین ہوا ہے اور اگر کوئی "عبوری قومی حکومت" وجود میں آئی جس کا امکان بالکل خارج از بحث نہیں تو وہ اصلاً ان لیگ ہائے ثلاثہ ہی پر مشتمل ہوگی۔

اس عمل کی مخالفت و مزاحمت بھی جیسا کہ ہم نے عرض کیا تھا 'بائیں بازو کے انتہا پسند لوگوں ہی کی جانب سے ہوئی۔ مسٹر بھٹو چونکہ ابھی کوئی مستحکم تنظیم نہیں رکھتے اور بدلتے ہوئے حالات نے گویا کم از کم وقتی طور پر تو ان کے پاؤں تلے سے زمین ہی کھینچ لی ہے لہذا انہیں محض منفعتانہ مخالفت (Passive Resistance) پر اکتفا کرنا پڑا۔ لیکن مولانا بھاشانی چونکہ اپنی پشت پر ایک واقعی عوامی سیاسی قوت بھی رکھتے ہیں لہذا انہوں نے اس مفہمت کو سرِ میدان لٹکارا اور بالفضل یہ کوشش کی کہ اب جبکہ ڈی اے سی عوامی تحریک کو ریکارڈ لگا رہی ہے وہ خود اس کی قیادت سنبھال کر اپنے پیش نظر انقلاب کی داغ بیل ڈال دیں۔

--- اور واقعہ یہ ہے کہ کم از کم مشرقی پاکستان میں اس "انقلاب" کی ابتدا ہو گئی تھی۔ فروری ۶۹ء کی سترہ تاریخ سے اکیس تاریخ تک کے چند دن واقعتاً پاکستان کی تاریخ میں وہ تیسرا نازک موقع تھے جبکہ پاکستان کا وجود سخت خطرے سے دوچار تھا اور اس کی سالمیت سخت مشکوک ہو گئی تھی۔

ہم نے گزشتہ ماہ ان صفحات میں برہیل تہذیبیہ کہ عرض کیا تھا کہ --- "ہم تحریک پاکستان کے بارے میں تو یہ رائے نہیں رکھتے کہ اس کا اساسی محرک دینی و مذہبی جذبہ تھا لیکن پاکستان کے معجزانہ ظہور --- اور دو اہم مواقع پر اس کے معجزانہ تحفظ و بقاء کی بنا پر یہ احساس ضرور رکھتے ہیں کہ پاکستان کا قیام دین کے احیاء اور اسلام کی نشاۃ ثانیہ اور پورے عالم ارضی میں غلبہ اسلام کی خدائی سکیم کی ایک کڑی ضرورت ہے" تحریک پاکستان کے اساسی محرکات اور پاکستان کے معجزانہ قیام کے ضمن میں تو ہم اپنے خیالات تفصیل کے ساتھ مارچ تا مئی ۶۷ء کے "تذکرہ و تبصرہ" میں ظاہر کر

(بقیہ حاشیہ منظر گزشتہ)

جہاں کچھ عرصہ قبل ایک باقاعدہ فوجی انقلاب آیا تھا اور درہ پاکستان اور حکومت پاکستان کی طرف سے سارا تو حکومت کے ساتھ تعلقات مزید برعکس کی خواہش کا اظہار بہت معنی خیز ہے ۱۱

کے جاری کردہ ”انقلاب“ کو روکنے کی کوئی صورت ممکن نہ تھی!.....{۵}

اور اس صورت میں پاکستان کے مشرقی و مغربی خطوں کے حالات ایک دوسرے سے اتنے مختلف ہو جاتے کہ پھر ان کے ساتھ رہنے کی کوئی صورت ممکن نہ رہتی اور عوامی جمہوریہ چین کی زیر سرپرستی مشرقی پاکستان اور مغربی بنگال پر مشتمل ایک علیحدہ کیونٹ ریاست کے قیام کی راہ ہموار ہو جاتی!

ہمارے نزدیک یہ اللہ تعالیٰ کا خاص فضل و کرم ہے پاکستان اور اہل پاکستان پر کہ صدر پاکستان فیلڈ مارشل محمد ایوب خان نے اس موقع پر بالکل گھٹنے ٹیک دینے کی سخت ذلت آمیز کیفیت کو گوارا کر لیا اور اس طرح پاکستان کی سالمیت کو جو خطرہ لاحق ہو گیا تھا وہ کم از کم فوری طور پر ٹل گیا!.....

ہم ایک سے زائد بار اس حقیقت کو واضح کر چکے ہیں کہ ہمارے نزدیک نہ سیاسی جبر و استبداد کے خلاف عوام کی جدوجہد کوئی بری چیز ہے نہ ہی معاشی ظلم و استحصال کے خلاف عوامی تحریک چلانا کسی درجے میں کوئی غلط کام ہے۔ دونوں ہی مقاصد اپنی اپنی جگہ درست ہیں، بلکہ ہمیں ان لوگوں کی رائے میں بہت وزن معلوم ہوتا ہے جو یہ کہتے ہیں کہ معاشی نظام میں بنیادی تبدیلیاں لائے بغیر سیاسی ڈھانچوں میں سطحی اور اوپری تبدیلیوں سے قطعاً کچھ حاصل نہ ہو گا اور نام نہاد جمہوریت بھی اس صورت میں سرمایہ داروں کے گھر کی لونڈی بن کر رہ جائے گی۔۔۔۔۔ لیکن ہماری پختہ رائے یہ ہے کہ یہ سارے معاملات معروف سیاسی اسلوب و طریق سے طے ہونے چاہئیں اور اس میں نہ تو لاقانونیت اور انارکی کا رنگ پیدا ہونا چاہئے اور نہ ہی انقلابی طریقے اختیار کئے جانے چاہئیں۔

{۵} مولانا بھاشانی کی سیاسی قوت کا جو مظاہرہ اس موقع پر ہوا وہ بہت حیرت انگیز تھا۔ شیخ مجیب الرحمن بیرویل پر رہائی کی صورت میں راؤ نذیر نیل کانفرنس میں شرکت پر آمادہ ہی نہیں بے تاب تھے۔ لیکن مولانا بھاشانی کی سیاست نے پورے ملک کو تھپل اور گوگو کی کیفیت میں مبتلا کئے رکھا تا آنکہ صدر ایوب نے حذکرہ بالا بھاری قیمت ادا کر کے مولانا بھاشانی کو بے بس کر دیا!

{۶} مغربی بنگال کے درمیانی زمانے کے انتخابات کے جو نتائج حال ہی میں سامنے آئے ہیں ان کے پیش نظر یہ خطرہ خیالی وہی نہیں۔۔۔۔۔ بالکل حقیقی تھا!.....

جو لوگ سیاست کے میدان میں ملک و ملت کی مخلصانہ خدمت کرنا چاہتے ہوں انہیں چاہئے کہ محنت و مشقت سے کام کرنے کی عادت ڈالیں۔ اور مستقل مزاجی اور عزم و استقلال کے ساتھ اپنے اپنے نظریات کی نشر و اشاعت کریں اور اپنے اپنے پروگرام عوام کے سامنے پیش کریں اور اس طرح اپنے حق میں رائے عامہ کو ہموار کریں۔۔۔۔۔ پھر اپنے اپنے حلقہ ہائے اثر کو مضبوط و محکم تنظیمی سلسلوں میں منسلک کریں۔ اور کھلی سیاسی جدوجہد کے ذریعے ملک کے اجتماعی نظام میں اپنی صوابدید کے مطابق تبدیلیاں برپا کرنے کی کوشش کریں۔۔۔۔۔ محض ہل بازی اور ہنگامہ آرائی یا وقتی مسائل و معاملات کو نعروں کی صورت میں اچھال کر عارضی شور و غوغا برپا کر دینے سے نہ صرف یہ کہ حاصل کچھ نہ ہو گا بلکہ اندیشہ یہ ہے کہ کہیں کوئی ناقابل تلافی نقصان نہ پہنچ جائے۔ اسی طرح انقلابی طریقوں کے اختیار کرنے میں بھی شدید خطرات مضمر ہیں اور بھلائی سے زیادہ برائی کا اندیشہ ہے۔ گویا کہ ان دونوں کی حیثیت ہمارے نزدیک وہی ہے جو قرآن مجید کی رو سے شراب اور قمار کی یعنی اِنَّهُمَا اَكْبَرُ مِنْ نَفْعِهِمَا۔

اس اعتبار سے ہمارے لئے انگریز قوم کی تاریخ نہیں ایک بڑا اہم سبق ہے۔ اس قوم نے اپنے ملک میں ”رائے عامہ“ کے بروئے کار آنے کے راستوں کو ہمیشہ کھلا رکھا۔ نتیجاً دنیا میں جتنے انقلاب آئے ان کے بہترین ثمرات سے بھی یہ متمتع ہوتی رہی لیکن کبھی کوئی انقلابی تبدیلی بھی اس کے یسٹل برپا نہیں ہوئی۔ بادشاہت اور جاگیرداری کے خلاف ”انقلاب“ فرانس کی سرزمین پر رونما ہوا اور اس کے لئے فرانسیسی قوم کو بھاری قیمت ادا کرنی پڑی، لیکن اس کے بہترین ثمرات سے انگلستان متمتع ہوا۔ چنانچہ سب تسلیم کرتے ہیں کہ جمہوریت کی اعلیٰ ترین صورت وہاں قائم ہے اور لطف یہ ہے کہ علامتی بادشاہت بھی تاحل وہاں موجود ہے اور جاگیرداری نظام کے آثار کو بھی ابھی تک انہوں نے بالکل ختم نہیں کیا۔ اسی طرح کیونٹ انقلاب کے لئے خون کی ندیاں دوسرے ممالک میں بہیں لیکن فلاحی ریاست اور کفالتِ عامہ کی خوبصورت ترین صورت کو آزاد معیشت کے ساتھ خوبصورت ترین طریقے پر انگلستان نے نتھی کیا۔۔۔۔۔ اور یہ سب کچھ نہایت عمدہ تدریج کے ساتھ بالکل کھلی اور عیاں سیاسی سرگرمی کے نتیجے کے طور پر ہوا تھا۔

اسی قسم کا ایک تجربہ ہمارے ہمسایہ ملک میں ہو رہا ہے جس کا جملہ معاملات کو سیاست کے میدان میں طے کرنے کے دروازے کھلے ہیں۔ چنانچہ کیونٹ پارٹی حتیٰ کہ چین کے حامی

کیونستوں پر بھی کوئی پابندی نہیں۔ چنانچہ سیاست کے میدان میں اتار چڑھاؤ اور مد و جزر تو آتے رہتے ہیں، لیکن تاحل کسی "انقلاب" سے بھارت کو دو چار ہونا نہیں پڑا۔

ہمارے یہاں بھی خیر اسی میں ہے کہ یہ بات بطور اصول موضوعہ تسلیم کر لی جائے کہ جملہ معاملات و مسائل کا حل معروف سیاسی و جمہوری طریقوں پر ہو گا اور سب کو یہ حق حاصل ہو گا کہ رائے عامہ کو اپنے حق میں ہموار کر کے اختیار و اقتدار حاصل کرنے اور مستبد حکومت پر قبضہ جانے کی کوشش کریں۔ اس کے لئے یہ بھی ضروری ہے کہ سیاسی میدان کی پابندیوں کو حتی الامکان ختم کر دیا جائے اور جذبہ و فکر کے اثر و نفوذ کی تمام راہوں کو حتی الامکان سب کے لئے یکساں کھول دیا جائے، تاکہ کہیں کسی زیر زمین سرگرمی یا انقلابی طریق کار کی ضرورت کا احساس ہی پیدا نہ ہو۔ اس اعتبار سے ہمارے نزدیک مشر مچھو کی اس رائے میں بڑا وزن ہے کہ پاکستان کی کیونست پارٹی پر سے بھی پابندی اٹھالی جانی چاہئے۔۔۔۔۔ یہ ایک ناقابل تردید حقیقت ہے کہ جذبہ و فکری راہوں کو کبھی مسترد نہیں کیا جاسکتا۔ آپ ان کے ایک جانب بند باندھیں گے تو وہ دوسری جانب بہہ نکلیں گے۔ ہمارے حالیہ تجربے سے تو یہ بات بالکل ہی ثابت ہو گئی ہے کہ کسی فکر کو پابند و پابجواں کرنا ممکن نہیں۔ کیونست پارٹی پر ہمارے یہاں پابندی عائد رہی، لیکن کیونست انقلاب ہمارے نصف بہتر خطے کے عین دروازوں تک پہنچ گیا تھا۔! فکر کا مقابلہ جو ابی فکری سے کیا جاسکتا ہے اور معاملات و مسائل کا حل ان کا مردانہ وار مواجہہ (Face) کرنے ہی سے ممکن ہے۔ مصنوعی پابندیوں اور فراری ذہنیت سے کوئی مفرکہ سر نہیں کیا جاسکتا!

ایک دوسری نہایت اہم بات یہ ہے کہ ملکی سیاست کے میدان میں مذہب کا نام نہایت احتیاط کے ساتھ اور بالکل ناگزیر حد تک ہی لیا جانا چاہئے۔ ہمارے پڑھے لکھے طبقے کا بالعموم مذہبی اعتبار سے جو حال ہے وہ سب ہی کو معلوم ہے اور خود عوام کی ایک عظیم اکثریت میں بنیادی اخلاقی و روحانی اقتدار جس سطح پر ہیں وہ بھی کسی سے مخفی نہیں۔ تو جب مذہب اس وقت نہ ہمارے فکر میں سزایت کئے ہوئے ہے نہ جذبے میں تو آخر سیاست کے میدان میں اس کی کار فرمائی کیسے ہوگی؟ پھر سوچنے کی بات یہ ہے کہ دین و مذہب کے اعتبار سے میاں ممتاز محمد خاں دولت نہ اور سردار شوکت حیات خاں اور شیخ مجیب الرحمن اور مشر زوالفقار علی بھٹو کے مابین کون سا فرق و تفاوت ہے؟۔۔۔ بلکہ عجیب تر صورت یہ ہے کہ پاکستان میں سوشلسٹ انقلاب کے داعی اعظم مولانا جہاں شاہی تو علمائے

دیوبند کے صحیح یافتہ اور صوم و صلوة کے پابند ہیں اور نظام اسلام پارٹی کے متعدد اہم کارکنوں کے ملی و قومی جذبہ و اخلاص کے معترف ہونے کے باوجود واقعی طور پر ہمیں معلوم ہے کہ وہ جمعے کی نماز پڑھنے کے بھی روادار نہیں۔۔۔۔۔ مقصود کسی کی تنقیص نہیں بلکہ صرف اس امر کی وضاحت ہے کہ ہمارے ملک میں مذہب بالکل بنیاد سے تعمیر جدید کا محتاج ہے اور احیاء اسلام کی آرزو رکھنے والے لوگوں کو پہلے فکر کے میدان میں اسلامی انقلاب اور عوامی سطح پر اسلام کی مخصوص اخلاقی و روحانی اقدار کی از سر نو ترویج کا تھنن اور صبر آزما کام کرنا ہو گا۔ موجودہ اوقات حالات میں سپاسی میدان میں اسلام کا نعرہ لگانا اور سیاسی و معاشی مسائل میں مختلف نقطہ ہائے نظر کے حامل لوگوں پر کفر و الحاد کے فتوے چسپاں کرنا بالآخر خود دین و مذہب کے لئے مضر ثابت ہو گا۔

سوچنا چاہئے کہ اس وقت جو مسائل بالعموم ملک اور قوم کے سامنے ہیں ان میں سے آخر کون سے مسئلے کا کوئی خاص تعلق دین و مذہب سے ہے؟ طرز حکومت و عدالتی ہو یا وفاقی جمہوریت صدارتی ہو یا پارلیمانی، انتخابات بالواسطہ ہوں یا بلاواسطہ، مغربی پاکستان ایک صوبہ رہے یا دوبارہ متعدد صوبوں میں منقسم ہو جائے۔ جس طرح ان تمام مسائل میں اسلام کا کوئی ایک منصوص حکم نہیں ہے بلکہ حالات و ضروریات کے اعتبار سے مناسب ترکوئی صورت بھی اختیار کی جاسکتی ہے اسی طرح ان مسائل میں بھی اسلام میں حالات و ضروریات کے مطابق مناسب صورتیں اختیار کرنے کی بڑی گنجائش ہے کہ زمین کا بندوبست کن بنیادوں پر ہو اور بڑی بڑی صنعتوں اور ذرائع پیداوار پر انفرادی ملکیت برقرار رکھی جائے یا انہیں اجتماعی ملکیت قرار دے کر حکومت کی تحویل میں دے دیا جائے۔ مزارعت کا مسئلہ ہمارے یہاں سلف سے متنازعہ فیہ چلا آ رہا ہے اور حضرت عمرؓ نے مفتوحہ علاقوں کو مجاہدین کے مابین تقسیم کرنے کی بجائے پوری ملت اسلامی کی اجتماعی ملکیت قرار دے کر ایک اہم اجتہاد فرمایا تھا جس پر پوری امت کا اجماع بھی ہو گیا تھا۔ لہذا ان مسائل میں دلیل کی بنیاد پر کوئی ایک یا دو سراموقف تو اختیار کیا جاسکتا ہے لیکن اپنی کسی رائے کو اسلام کا حتمی فیصلہ قرار دے کر قبضہ آراء کو کفر و الحاد قرار دے دینا یقیناً زیادتی اور حدود سے تجاوز ہے۔ ہماری رائے میں بالکل صحیح کہا ہے مولانا غلام غوث ہزاروی نے کہ اصل ضرورت اس امر کی ہے کہ ان تمام مسائل و معاملات اور ان کی پیچیدگیوں اور مشکلات کا صحیح فہم حاصل کیا جائے اور ان کے حل کی مخلصانہ کوشش کی جائے نہ یہ کہ جو بھی ذرا عام روش سے ہٹ کر بات کرے اس کے خلاف کفر

والحداد کے فتووں کی توہین داعشی شروع کر دی جائیں۔۔۔۔۔ ۱۱

پاکستان میں بحالی جمہوریت کے علمبردار اگر یہ سمجھتے ہیں کہ اب پھر بس قبل از مارشل لاء کی سی جمہوریت ملک میں دوبارہ قائم ہو سکتی ہے اور بالکل اسی طرح کے سے حالات لوٹ کر آسکتے ہیں تو وہ سخت غلطی پر ہیں۔ اس ملک میں اب حقیقی عوامی سیاست کے دور کا آغاز ہو رہا ہے اور جمہور اب صرف اس بات پر کبھی قانع نہ ہوں گے کہ ان کو ”ووٹ“ کی صورت میں سرمایہ داروں سے کچھ ”نوٹ“ حاصل کرنے کا ایک کانگری ساق مل جائے بلکہ وہ اپنے تمام سیاسی و معاشی حقوق کے حصول کے لئے سردھڑکی بازی لگانے سے گریز نہیں کریں گے۔ اس صورت حال میں اگر کسی نے مذہب کو ان کے خلاف دلیل کی حیثیت سے استعمال کیا تو اس کا ایک ہی نتیجہ نکلے گا اور وہ یہ کہ مذہب کے ساتھ عوام کارہا ساق تعلق بھی ختم ہو جائے گا اور مذہب سے بیزاری کی عام روچل نکلے گی۔ تاریخ میں اس کی بہت سی مثال موجود ہیں اور ہوش مند لوگوں کو ان سے سبق حاصل کرنا چاہئے۔

راؤنڈ ٹیبل کانفرنس کی پہلی نشست اگرچہ کُل نصف گھنٹے کی تھی اور اس کی نوعیت خالص رسمی ملاقات کی تھی تاہم اس سے آئندہ صورتحال کا پورا نقشہ سامنے آ گیا ہے اور اگرچہ فی الحال شرکائے کانفرنس بھانت بھانت کی بولیاں بول رہے ہیں چنانچہ کسی جانب سے ”عبوری قومی حکومت“ کا نام لیا جا رہا ہے اور کوئی صرف نئے انتخابات تک کے لئے ”عارضی نگران ادارے“ کا نام لے رہا ہے، کوئی ۵۶ء کے دستور کی کمال بحالی کا مطالبہ کر رہا ہے تو کوئی بالکل نئے سرے سے دستور سازی کا تقاضا کر رہا ہے۔ ون یونٹ توڑنے کا مطالبہ تو پرانا ہی تھا اب شیخ مجیب الرحمن صاحب مشرقی و مغربی خطوں کے مابین مساوات (Parity) کے اصول کو بھی ختم کرنے پر تل گئے ہیں۔ غرضیکہ وہ تمام مسائل از سر نو اٹھ کھڑے ہوئے ہیں جن کی بنا پر پاکستان میں دستور سازی کے کام میں ابتداء تاخیر و تعویق ہوئی تھی اور خدا ہی بہتر جانتا ہے کہ پاکستان کی ان تمام دستوری پیچیدگیوں کے حل کی عملی صورت کیا ہوگی۔۔۔ تاہم یہ بات واضح ہے کہ کنونشن، کونسل اور عوامی تینوں لیگوں ہی کے مابین کچھ لے اور دے کر اور کسروا نکسار کے اصول کے تحت کوئی معاہدہ ہو جائے

گا اور ان ہی کے اتحاد و اتفاق سے کوئی مضبوط حکومت مرکز میں بن سکے گی۔۔۔ دوسری جانب یہ بھی بالکل واضح ہے کہ مولانا ہاشمی اور مسٹر بھٹو سے اتحاد کے اصل اپوزیشن وجود میں آئے گی۔ اور مقابل کے اصل دھڑے یہی دو ہوں گے۔ باقی رہے ڈی اے سی کے دوسرے شرکاء تو ان میں سے بعض اُدھر اور بعض اُدھر ہو جائیں گے۔ مغربی پاکستان کا ولی و قصوری گروپ اور مشرقی پاکستان کے شش نکاتی عوامی لیگ کے انتہا پسند طبقات اپوزیشن کے جانب آئیں گے اور مذہبی جماعتوں میں سے جمعیت علمائے اسلام بلا واسطہ یا بالواسطہ ان ہی کے پلڑے میں وزن ڈالے گی۔۔۔ دوسری طرف نظام اسلام اور جماعت اسلامی چاہے فوراً حکومت میں شرکت کو ترجیح دیں یا فی الحال باہر رہنے کو پسند کریں، بہر حال متذکرہ بالا اتحاد ثلاثہ کو سہارا دیں گی۔۔۔!!

آئندہ کی سیاست کا عملی نقشہ یہ بنے، یا کوئی اور، ہماری دلی خواہش جیسا کہ ہم نے اوپر عرض کیا، صرف یہ ہے کہ سارے معاملات سیاست کے کھلے میدان میں معروف طریقے پر طے ہوں اور نہ تشدد، ٹنار کی اور ٹکراؤ کی صورت پیدا ہو، نہ انقلابی طور طریقے اختیار کئے جائیں۔

خدا کرے کہ اب ملک کے دونوں خطوں میں حالات معمول پر آجائیں، تقابلی ادارے کھل جائیں اور زندگی کا عام کاروبار معمول کے مطابق جاری رہے اور طوفانی سیاست کی کوئی نئی لہر ملک کو اپنی گرفت میں نہ لے لے۔ اس لئے کہ اب اگر کوئی نئی لہر اٹھی تو اس کا رنگ بالکل مختلف ہو گا۔ صدر ایوب اور ان کی حکومت تو اب میدان سے عملاً ہٹ ہی گئے ہیں۔ اب اگر تصادم ہو تو عوام کا عوام سے ہو گا اور اس کے نتائج نہایت سنگین ہوں گے۔ ہماری دلی دعا ہے کہ مولانا ہاشمی اور مسٹر بھٹو دونوں اپنی موجودہ شکست کو کھلے دل سے قبول کر کے معروف طریقے پر اپوزیشن کا کردار اختیار کر لیں اور اپنی قوت کے مظاہرے اور کسی انقلابی اقدام کا خیال دل میں نہ آئے دیں۔۔۔ بصورت دیگر پاکستان کے مشرقی و مغربی دونوں خطوں میں عوامی تصادم شدید ترین صورت میں ظاہر ہو گا۔ مشرق میں اصل مقابلہ مولانا ہاشمی اور شیخ مجیب الرحمن کے مابین ہو گا اور مغرب میں مسٹر بھٹو اور جماعت اسلامی کے حامی طلبہ میں۔ مغرب میں تو دھمکیوں اور جوانی دھمکیوں کا آغاز بھی ہو چکا ہے،

مشرق میں فی الحال خاموشی ہے لیکن یہ خاموشی کسی بہت بڑے ٹکراؤ کا پیش خیمہ ثابت ہو سکتی ہے
اللہ تعالیٰ ہی اس نازک موقع پر پاکستان کی حفاظت فرمائے والا ہے!!

(۲)

آزادی ہند کے بعد ابتدائے عام خیال یہ تھا کہ بھارت میں کیونست انقلاب کے امکانات بہت روشن ہیں جبکہ پاکستان میں اس کا دور دور تک کوئی امکان نہیں لیکن گزشتہ چھ ماہ کے دوران رفتہ رفتہ یہ بات واضح ہوتی چلی گئی ہے کہ دراصل معاملہ اس کے بالکل برعکس ہے اور آج کل پاکستان بھارت کے مقابلے میں کیونزم اور سوشلزم سے زیادہ قریب ہے۔ سوچنا چاہئے کہ اس انقلاب کے اسباب کیا ہیں۔

تذکرہ بلا عام خیال کی بنیاد اس مغالطے پر تھی کہ پاکستان میں مذہب ایک مؤثر قوت ہے اور وہ کیونزم کے سیلاب کی راہ میں ایک مضبوط بند ثابت ہو گا۔ واقعہ یہ ہے کہ یہ ایک بہت بڑا مغالطہ تھا اور حقیقت اس کے بالکل برعکس یہ ہے کہ قومی حیثیت سے ہمارے اوپر بھی مذہب کا رنگ ایک طبع سے زیادہ نہیں۔ اس لئے کہ جیسا کہ ہم نے اوپر عرض کیا مذہب نہ ہمارے فکری حادوی ہے اور نہ ہی اسے ہمارے اصل مؤثر طبقات کے جذبات میں کوئی حقیقی نفوذ حاصل ہے۔ خالص عوامی سطح پر جو جذباتی لگاؤ مذہب کے ساتھ ہے اس کی اجتماعیت میں کوئی فیصلہ کن اہمیت نہیں ہو سکتی۔ لہذا کیونزم کی متوقع روک تھام کرنے والا یہ دفاعی بند محض ہوائی و خیالی تھا اور اس کا بے حقیقت ہونا اب ثابت ہو چکا۔

اس اعتبار سے تو پاکستان اور بھارت ایک ہی جیسے تھے لیکن دو باتوں میں ان کے مابین بہت فرق و تفاوت تھا۔

ایک یہ کہ یہاں فکر اور نظریے کے میدان میں ایک گھپلا اور الجھاؤ مسلسل جاری رہا اور قوم کے اصل مؤثر طبقات کی لادینیت کے ساتھ ایک سطحی اور عوامی مذہبیت مسلسل الجھتی رہی جبکہ بھارت خالص لادینیت کی راہ پر گامزن رہا اور اس میدان میں کوئی منافقت کی راہ اس نے اختیار نہ کی۔

اور دوسرے یہ کہ ہمارے یہاں ایک مہیب سیاسی خلا تھا۔ چنانچہ نہ کوئی مضبوط سیاسی

جماعت موجود تھی نہ قابل اعتماد قومی قیادت۔۔۔ جبکہ بھارت میں ایک عظیم اور محکم سیاسی جماعت بھی موجود تھی اور ایک مضبوط اور معتد علیہ قومی قیادت بھی۔

ہمیں معلوم ہے کہ ہماری یہ ”عریاں حقیقت نگاری“ بہت سے لوگوں پر بڑی گراں گزری گی، لیکن ہم مجبور ہیں کہ صورت واقعہ جیسی کچھ ہمیں نظر آتی ہے ویسی ہی بیان کریں۔ واقعہ یہ ہے کہ ہمارے زمانے کے نظریاتی گھپلے اور سیاسی خلائی نے موجودہ صورتحال کو جنم دیا ہے اور حالات کے رخ میں کوئی تبدیلی اس کے بغیر ممکن نہیں کہ ایک طرف نظریے اور فکر کے میدان میں دو غلے پن کو ختم کر کے یک ہوئی و یک رنگی اختیار کی جائے اور دوسری طرف سیاسی میدان کے خلا کو مضبوط اور محکم سیاسی جماعتوں اور کھلی اور بے روک ٹوک سیاسی سرگرمی کے ذریعے پُر کیا جائے۔ دوسری بات کے ضمن میں تو ہم تفصیل کے ساتھ اوپر لکھے چکے ہیں اب چند گزارشات پہلی بات کے ذیل میں عرض کرنی ہیں۔ خصوصاً اس امر کے پیش نظر کہ بعض حضرات نے یہ مطالبہ بھی کیا ہے کہ ”ادارہ تحقیقات اسلامی“ اسلام آباد کو ختم کر دیا جائے۔

یہ بات بالکل واضح ہے کہ پاکستان میں نظریے اور فکر کے میدان میں جو الجھاؤ موجود ہے اس کو جانب لادینیت نہیں بلکہ جانب دین و مذہب ہی سلجھانا ممکن ہے۔ اگر یہ بات مسلم ہے کہ کسی ملک اور قوم کی اصل قوت اس کے عوام ہی ہوتے ہیں تو ظاہر ہے کہ پاکستان کے عوام کا جذباتی تعلق بہر حال دین و مذہب ہی کے ساتھ ہے لادینیت و لاندہبیت کے ساتھ نہیں۔ نتیجتاً قوم میں فکر و نظری کی یکسانی و یک رنگی پیدا کرنے کی صرف ایک صورت ممکن ہے اور وہ یہ کہ قوم کے طبقہ خواص کے اذہان بھی دین و مذہب کے رخ پر ڈھنڈھیں اور ان کے قلوب بھی اسلام و ایمان کے نور سے منور ہوں۔ لیکن یہ کام جس قدر اہم اور ضروری ہے اسی قدر مشکل اور کٹھن بھی ہے اور محض سیاسی میدان میں عوام کی مذہبیت کے سہارے دین و مذہب کے نعرے لگانے سے یہ کام ہرگز نہیں ہو سکتا۔ اس کے لئے ضرورت ہے ایک عظیم علمی و تعلیمی تحریک کی جس کے ذریعے ایک طرف علم کو مومن بنایا جائے اور دوسری جانب آئندہ نسلوں کو مسلمان بنا کر اٹھایا جائے۔۔۔ اور چونکہ یہی وہ چیز ہے جس پر ہمارے نزدیک اسلام کے مستقبل اور احیائے اسلام اور اسلام کی نشاۃ ثانیہ کا دار و مدار بھی ہے اور پاکستان کے بقا و تحفظ کا انحصار بھی لہذا ہم ان صفحات میں بھی اسی کی اہمیت بار بار اجاگر کرتے رہے ہیں۔ اور اپنی حقیر قوتوں اور صلاحیتوں اور محدود فرصت و مہلت عمر کا مصرف بھی ہم

نے یہی قرار دیا ہے کہ خالص قرآن حکیم کی بنیاد پر ایک علمی و فکری تحریک کا جراء ہو اور اس کے لئے ابتدائی اقدام کے طور پر ایک قرآن اکیڈمی قائم کی جائے۔ (الحمد للہ کہ ”قرآن اکیڈمی“ کا سنگ بنیاد ۱۹۷۶ء میں رکھ دیا گیا تھا اور اب تو اس کے کوکھ سے ”قرآن کالج“ اور ”قرآن آڈیو ریم“ بھی برآمد ہو چکے ہیں!)

علم و فکر کے میدان میں انقلابی کام کی توقع حکومتوں سے بالعموم نہیں ہوتی۔ اس لئے کہ حکومتیں عموماً موجود الوقت فکری و نظریاتی ماحول کی عکاسی ہی کر سکتی ہیں۔ راج الوقت فکری دھاروں کو بدلتا نام طور پر افراد اور پرائیویٹ اداروں ہی کے کرنے کا کام ہوتا ہے۔ یہی وجہ ہے کہ پاکستان کے گزشتہ اکیس سالوں کے دوران جدید و قدیم کے امتزاج کی ضرورت کے احساس کے تحت جتنے ادارے حکومت کی زیر سرپرستی قائم ہوئے وہ دین سے زیادہ بے دینی کے رخ پر بہہ نکلے اور ان سے اکثر و بیشتر فائدہ کم اور نقصان زیادہ ہوا جس کی سب سے زیادہ نمایاں مثال ”ادارہ تحقیقات اسلامی“ کراچی ثم اسلام آبادی ہے۔

اس ادارے کی داستان بہت طویل ہے۔ یہ اولاً کراچی میں مرحوم لیاقت علی خان کے دور حکومت میں مرحوم ظہیر الدین لال میاں کے پر زور اصرار پر قائم ہوا تھا۔ یکے بعد دیگرے متعدد حضرات اس کی سربراہی کے منصب پر فائز ہوئے لیکن اس کے کام کا کوئی واضح نقشہ متعین نہ ہو سکا۔ ۱۹۵۸ء کے فوجی انقلاب کے بعد اس کی سربراہی ڈاکٹر فضل الرحمن صاحب کے ہاتھ آئی اور ۱۹۷۳ء کے دستور میں اس کے اغراض و مقاصد حسب ذیل الفاظ میں متعین ہوئے:

“THE FUNCTION OF THE INSTITUTE SHALL BE TO UNDERTAKE ISLAMIC RESEARCH AND INSTRUCTION IN ISLAM FOR THE PURPOSE OF ASSISTING IN THE RECONSTRUCTION OF MUSLIM SOCIETY ON A TRULY ISLAMIC BASIS.”

Constitution: Article No. 207(2)

لیکن افسوس کہ اس ادارے نے بجائے اپنے اس مقصد کو پورا کرنے کے بالکل دُور از کار اور لاپرواہی، بحثوں کے دروازے کھول دیئے جن سے الجھنوں ہی میں اضافہ ہوا اور فکری اسلامی کی تشکیل جدید کی کوئی صورت پیدا نہ ہو سکی۔ نتیجتاً عوام میں اس ادارے کے خلاف غم اور غصہ کے

جذبات پیدا ہوئے جس کی انتہائی صورت پچھلے دنوں اس مطالبے کی شکل میں سامنے آئی کہ اس ادارے ہی کو بند کر دیا جائے۔

ہمارے نزدیک یہ مطالبہ محض غصے اور جھنجھلاہٹ کا مظہر ہے اور اس کی مثال بالکل ایسی ہے کہ یہ مطالبہ کیا جائے کہ چونکہ پاکستان اسلام کی نشاۃ ثانیہ کے لئے حاصل کیا گیا تھا لیکن گزشتہ اکیس سال کے عرصے میں یہاں نہ صرف یہ کہ اسلام کی جانب کوئی پیش قدمی نہیں ہوئی بلکہ الٹی لادینیت اور اباحت پسندی ہی کو ترقی ہوئی لہذا پاکستان کو جو دعوتِ عیسیٰ ہے اور اسے ختم کر دینا چاہئے۔

ہمارے نزدیک صحیح طریقہ یہ ہے کہ یہ مطالبہ کیا جائے کہ اس ادارے کو جس پر پاکستان کے غریب عوام کا کروڑوں روپیہ خرچ ہو چکا ہے اور لاکھوں روپیہ ہر سال خرچ ہو رہا ہے صحیح اور اہل لوگوں کے سپرد کیا جائے اور اس سے بائفعل وہی مقصد حاصل کیا جائے جس کے لئے اسے قائم کیا گیا تھا۔

پاکستان میں آئندہ جو حکومت بھی بنے اور جو لوگ بھی برسرِ اقتدار آئیں ان سے ہماری مخلصانہ گزارش یہی ہے کہ وہ اس حقیقت کو اچھی طرح سمجھ لیں کہ پاکستان کی ترقی و استحکام ہی نہیں اس کا عین وجود بھی اسی ایک امر پر منحصر ہے کہ آیا اسلام یہاں خواص و عوام دونوں کے اذہان و قلوب میں رچ بس کر پوری قوم میں فکر و نظری کی ہم آہنگی و یک رنگی پیدا کرتا ہے یا نہیں۔ اگر ہم نے جلد اس سوال کا مثبت جواب عملاً پیش نہ کیا تو جو صورت حال سامنے ہے اس کے پیش نظر دنیا کی اس عظیم ترین مسلمان مملکت کا چھوٹی چھوٹی علاقائی ولسانی قومیتوں میں بٹ کر منتشر ہونا اور پھر انہی بنیادوں پر آس پاس کی بڑی قومیتوں میں ضم ہو جانا یعنی ہے۔۔۔ اور یہ کام محض تقریروں اور بیانیوں میں اسلام کی تعریف و توصیف سے نہیں ہو گا بلکہ صرف اس طرح ہو گا کہ ایک طرف علوم کو مسلمان بنایا جائے اور ایمان باللہ ہی کی بنیاد پر تمام طبعی، عمرانی اور نفسیاتی علوم کی تدوین جدید ہو اور دوسری طرف نظامِ تعلیم کے پورے ڈھانچے کو از سر نو اسلامی خطوط پر استوار کیا جائے۔۔۔ ان دونوں کاموں میں بھی مقدم چونکہ بہر حال علوم کی تدوین جدید ہی ہے اور اس ضمن میں اسلامی ریسرچ کے سرکاری بوشم سرکاری ادارے نہایت موقع خدمت سرانجام دے سکتے ہیں لہذا اس امر کی شدید ضرورت ہے کہ یہ ادارے ایسے لوگوں کے ہاتھ میں دیئے جائیں جو جدید و قدیم دونوں علوم پر حلوی بھی ہوں اور ذہنِ مسلم اور قلباً مومن بھی ہوں اور اسلامی ریسرچ کے کام کو صحیح خطوط

پر آگے بڑھا سکیں۔ خدا کرے کہ یہ اہم ترین کام جو ہمارے پہلے اب تک نظر انداز ہوتا آیا ہے اب مزید موثر بنے ہو!

اس سلسلے میں اپنی جانب سے ایک حقیر سی کوشش کے طور پر ہم نے ”تحقیق اسلامی: اس کے معنی و مدعا و دائرہ کار“ کے موضوع پر محترم ڈاکٹر محمد رفیع الدین صاحب کا مقالہ بلا قسط ”میشاق“ میں شائع کیا اور ان شاء اللہ بہت جلد اسے ایک پمفلٹ کی صورت میں بھی شائع کر دیں گے۔ (یہ کتاب شائع ہو چکی ہے اور مکتبہ انجمن سے حاصل کی جا سکتی ہے) ہمارے نزدیک یہ مقالہ اپنے موضوع پر قولِ فیصل کی حیثیت رکھتا ہے اور ہمیں امید ہے کہ قوم کا ہر صاحب بصیرت شخص جو زندگی و قلباً مؤمن و مسلم ہو اس کے مندرجات کو اپنے دل کی آواز محسوس کرے گا



جنرل محمد یحییٰ خان کا مارشل لاء

مئی ۱۹۶۹ء

ملک میں مارشل لاء کو نافذ ہونے سے سوامینہ ہو گیا ہے اور اس عرصے میں وہ گوگولی سی کیفیت اور غیر یقینی ہی صورت حال ختم ہو چکی ہے جو کسی اچانک تبدیلی کے بعد کچھ عرصہ تک فطری طور پر طاری رہتی ہے۔ اس دوران میں نہ صرف یہ کہ حالیہ فوجی حکومت کے ذمہ دار حضرات نے قوم کو بار بار یہ اطمینان دلایا ہے بلکہ اب تو ان کے طرز عمل سے بھی بہت حد تک ثابت ہو گیا ہے کہ نہ وہ کوئی سیاسی عزم رکھتے ہیں اور نہ ہی اپنے دور اقتدار کو غیر ضروری طول دینے کے خواہش مند ہیں بلکہ ان کا مقصد محض ایک ایسی صورت حال کو جو بالکل بے قابو ہوئی جا رہی تھی قابو میں لانا اور ملک کی سیاسی زندگی کی گاڑی کو از سر نو صحیح پٹری پر ڈالنا ہے۔ واقعہ یہ ہے کہ یہ امر انتہائی اطمینان بخش ہے اور موجودہ فوجی قیادت اس پر پوری قوم کے تشکر و امتنان کی مستحق ہے۔

اس اعتبار سے دیکھا جائے تو حالیہ مارشل لاء گزشتہ مارشل لاء سے بہت مختلف ہے جو بڑی آہن بان گے ساتھ ملک و ملت کے جملہ عوامی و امراض کی میٹائی کے دعوے کے ساتھ آیا تھا اور جس نے صرف ایک نیا تنظیمی ڈھانچہ ہی نہیں بلکہ ایک مکمل جدید سیاسی فلسفہ اور مختلف عمرانی معاملات حتیٰ کہ ذہنی و دماغی مسائل میں بھی ایک نیا انداز فکر قوم پر مسلط کرنے کی کوشش کی تھی۔ حالانکہ حقیقت یہ ہے کہ یہ سارے معاملات مارشل لاء کے فطری دائرہ کار سے باہر ہیں۔ مارشل لاء کبھی کسی قوم یا ملک کے امراض و عوارض کا مستقل اور پائیدار علاج نہیں بن سکتا۔ اس کی مثال زیادہ سے زیادہ ان فوری اور سریع الاثر مگر خالص وقتی اور عارضی اقدامات بخشن ادویہ کی سی ہے جو کسی مرض کی بحرانی کیفیت میں فوری خطرے کو ٹالنے کے لئے استعمال کی جاتی ہیں۔

ہم ان صفحات میں اس سے قبل بھی عرض کر چکے ہیں اور اب پھر اس کا اعادہ کرتے ہیں کہ دیانت دار اور باضمیر سیاسی کارکنوں، منظم و محکم سیاسی جماعتوں اور مسلسل اور عظیم سیاسی سرگرمی کا فقدان ہماری قومی و ملی زندگی کا ایک مہیب اور خطرناک خلا ہے جسے لازماً پر کیا جانا چاہیے۔ اب

خواہوں میں سے بہت سے اصحابِ فکر و نظر نے ان عوامل کا سراغ لگانے کی کوشش کی ہے جن کے نتیجے میں ہمارے یہاں سیاسی عدم استحکام، فوری فکری و نظریاتی انتشار پیدا ہوا ہے اور یومًا فیومًا بڑھتا چلا جا رہا ہے۔ چنانچہ اخبارات و رسائل میں بہت سے عمدہ مضامین اس موضوع پر شائع ہوئے ہیں جن سے یہ تو ضرور معلوم ہوتا ہے کہ قوم کے اصحابِ فکر و نظر اس امر کی ضرورت شدت کے ساتھ محسوس کرتے ہیں کہ قوم میں فکر و نظر کی وہی یک جہتی اور جذبہ و عمل کی وہی ہم آہنگی دوبارہ پیدا کی جائے جو آج سے تقریباً ربع صدی قبل کچھ عرصے کے لئے ملتِ اسلامیہ پاک و ہند میں پیدا ہوئی تھی اور جس کے نتیجے کے طور پر پاکستان وجود میں آیا تھا۔ لیکن افسوس کے ساتھ کہنا پڑتا ہے کہ اس سوال کا کوئی جواب نہیں ملتا کہ اُس وقت وہ کیفیت کیوں اور کن اسباب و عوامل سے پیدا ہوئی تھی اور آج اسے کیوں پیدا کیا جاسکتا ہے، مبہم طور پر یہ کہہ دینا کہ اُس وقت بھی وہ جذبہ اسلام کی بنیاد پر پیدا ہوا تھا۔۔۔ اور آج بھی اسے اسلام ہی کی بنیاد پر دوبارہ پیدا کیا جاسکتا ہے۔ شاعری میں تو شاید روا ہو لیکن ملک و ملت کے ٹھوس مسائل سے بحث کرنے والی سنجیدہ علمی تحریروں کے شایانِ شان نہیں۔۔۔ اس لئے کہ اس کے معاہدے یہ سوال پیدا ہوتا ہے کہ اگر وہ سب کچھ اسلام ہی کی بنیاد پر تھا تو بعد میں وہ ختم کیوں ہو گیا؟ جبکہ اسلام سے نہ اس قوم کے عوام منحرف ہوئے نہ خواص۔۔۔ بلکہ کوئی ایک شخص بھی ایسا نہیں بتایا جاسکتا جو یہاں کبھی کسی حیثیت سے برسرِ اقتدار رہا ہو اور اٹھتے بیٹھتے اسلام کا کلمہ نہ پڑھتا رہا ہو اور اپنے جملہ مسائل و مشکلات کا حل اسلام ہی میں نہ بتاتا رہا ہو۔

ہمارے یہاں ”اسلام ۱“۔۔۔ ”اسلام ۲“ اور ”پاکستان کا مطلب کیا؟ لا الہ الا اللہ“ کے نعرے اس وقت جس زور شور کے ساتھ لگ رہے ہیں، ویسے تو ہمارے لئے وہ ہر حال میں خوش آئند ہیں اور ہم بہر صورت انہیں خوش آمدید کہتے ہیں، لیکن ہمیں افسوس کے ساتھ کہنا پڑتا ہے کہ آج سے رُبع صدی قبل کسی محکم اور پائیدار اساس کے بغیر محض ہوا میں ان نعروں کی گونج پیدا کر کے مسلسل بائیس سال تک ہم جس طرح ان کی مٹی پلید کرتے آئے ہیں، ہمیں خدشہ ہے کہ آج جس انداز سے یہ نعرے لگ رہے ہیں اس کے تیور بتا رہے ہیں کہ مستقبل میں ان کی حرمت کو کچھ اور بھی زیادہ ہی بٹانگایا جائے گا اور ان مقدس الفاظ کی رسوائی پہلے سے بھی کچھ زائد ہی ہوگی۔ اس کا تھوڑا سا اندازہ اس سے لگایا جاسکتا ہے کہ اُس وقت جو جلوس یہ نعرے لگاتے تھے ان میں شامل

پھر کون سے تعجب کی بات ہے اگر ہر تدبیر انہی پر تکی نظر آئے اور کوئی دوا کارگر ثابت نہ ہو۔
 حقیقت یہ ہے کہ نہ آج سے ربع صدی قبل ملتِ اسلامیہ ہندو پاک کی باسی کڑھی میں جو
 ابال آیا تھا اس کا اصل محرک دینی و مذہبی جذبہ تھا نہ آج اس کی ملی و اجتماعی زندگی میں دین و مذہب کو
 کسی مؤثر عامل کی حیثیت حاصل ہے! اُس وقت کا سارا جوش و خروش ایک ایسی قوم کے جذبہ تحفظ
 و خود اختیاری کارہین مت تھا جس کی بنیاد تو صدیوں پہلے مذہب ہی کی اساس پر قائم ہوئی تھی لیکن
 جس کا دین و مذہب سے تعلق اب محض برائے نام رہ گیا تھا اور جسے کچھ مخصوص حالات میں یہ خطرہ
 محسوس ہو رہا تھا کہ اس کا قومی تشخص ختم ہو جائے گا اور وہ ایک بڑی قومیت میں جذب ہو کر رہ
 جائے گی۔ اس خالص قومی تحریک کے آخری ایام میں خالص وقتی اور عارضی طور پر کچھ رنگ
 آمیزی دینی و مذہبی جذبے کی بھی کی گئی تھی، لیکن یہ سب کچھ ایک فوری ضرورت
 (Expediency) کے تحت تھا نہ کہ کسی مستقل اور محکم اساس پر۔۔۔۔۔ چنانچہ جب تحریک ایک حد
 تک کامیاب ہو گئی اور اس قوم کو اپنے معاشی و سیاسی تحفظ کی ضمانت کے طور پر ایک علیحدہ خطہ مل
 گیا تو وہ جوش و خروش بھی فوراً ختم ہو گیا۔۔۔۔۔ اور دوبارہ اس کا سراغ کبھی ملا تو صرف اس وقت جب
 ایک بار پھر ۱۹۴۷ء میں خطرہ پیدا ہو گیا کہ کہیں قوم کا یہ دفاعی حصار ٹوٹ نہ جائے۔۔۔۔۔ اور ہندو امپیریلزم
 کا سیلاب اس قوم کو بہا کر نہ لے جائے۔۔۔۔۔ پھر جونہی یہ خطرہ دوبارہ ٹلاؤڈ جذبہ بھی سرد پڑ گیا۔۔۔۔۔ اور
 پھر وہی صورت حال طاری ہو گئی۔

”اب اسے ڈھونڈ چرائیغِ رخِ زیبالے کرا“

یہ ہیں وہ حقائق جن کا ادراک اس لئے ضروری ہے کہ ملک و ملت کا ہر بی خواہ اچھی طرح
 سمجھ سکے کہ مسئلے کی حقیقی نوعیت کیا ہے۔۔۔۔۔ اور اصلاحِ احوال کے لئے کس جگہ سے کام کی ابتدا
 لازمی ہے۔ ظاہر ہے کہ علاج کی کامیابی کا سارا دار و مدار تشخص کی صحت و دور ستی پر ہے۔۔۔۔۔ ہمارا
 مرض سطحی نہیں بہت گہرا اور نہایت مُزین ہے، اس کا علاج بھی سطحی تجویز سے نہیں بڑی گہری
 حکیمانہ تدبیری سے ممکن ہے۔

یہ ایک ایسی حقیقت ہے جس سے انکار کی جرأت شاید ہی کوئی کر سکے کہ پاکستان
 کا استحکام ہی نہیں محض وجود و بقا بھی اسلام ہی سے وابستہ ہے۔۔۔۔۔ لیکن خوب

اچھی طرح سمجھ لینا چاہئے کہ یہ اسلام اس وقت ہمارے عقیدہ و عمل دونوں سے خارج ہو چکا ہے اور اب اس کی بازیافت محض نعروں، تقریروں، مقالوں اور بیانیوں سے ممکن نہیں۔۔۔۔

اس کے لئے مسلسل اور پتہ مار کر کام کرنے اور عظیم جدوجہد کرنے کی ضرورت ہے۔ اس جدوجہد کا اصل اور اولین میدان علم و فکر کا میدان ہے۔۔۔۔ اور علم و فکر کا رشتہ ایمان و یقین کے ساتھ از سر نو استوار کرنا وقت کی اہم ترین اور مقدم ترین ضرورت ہے۔۔۔۔ پھر اخلاق و اعمال کی دنیا میں انقلاب لانا لازمی ہے۔۔۔۔ اس لئے کہ 'تطہیر فکر اور تزکیہ اخلاق کی کھن محضوں کے سر ہونے کے بعد ہی اس کی توقع کی جاسکتی ہے کہ قوم کے رگ و پے میں دینی و اسلامی جذبہ سرایت کر جائے اور "إِنَّ صَلَاتِنَا وَنُسُكِنَا وَمَحْيَايَا وَمَمَاتِنَا لِلَّهِ رَبِّ الْعَالَمِينَ" کی صورت عملاً پیدا ہو۔

ہماری ان گزارشات سے ممکن ہے کہ بعض اصحاب کو یہ بدگمانی پیدا ہو کہ شاید ہم فوری طور پر اسلامی نظام کے قیام کی کوششوں کے حامی نہیں، یا یہ کہ ہم پر باپوسی کاغلبہ ہے۔۔۔۔ حالانکہ درحقیقت صورت واقعہ نہ تو یہ ہے نہ وہ۔۔۔۔ ہم تجدید دین اور احیائے اسلام کی ہر کوشش کی دل سے قدر کرتے ہیں اور خود بھی بجز اللہ اپنی صلاحیتوں کی حقیر سی پونجی کو اسی مقصد کے لئے کھپا دینے کا عزم مضمم رکھتے ہیں۔ پھر ہم یہ یقین بھی رکھتے ہیں کہ بہت جلد انسانیت اپنے مسائل کے حل اور اپنے دکھوں کے مداوا کے لئے اسلام ہی کی جانب رجوع کرنے پر مجبور ہوگی اور وہ دور زیادہ دور نہیں جب پورے عالم ارضی پر اسلام ہی کاغلبہ ہوگا۔۔۔۔ لیکن اس کے لئے کیا کام۔۔۔۔ اور کس طرح سے کیا جانا چاہئے، اس کے بارے میں ہمارا ایک پختہ نقطہ نظر نظر ہے اور ہم علی وجہ البصیرت جانتے ہیں کہ یہ کام کس نہج پر کیا جاسکتا ہے۔ ہمیں دکھ ہوتا ہے تو اس وقت اور ہمارے لیے جس تکلیف پیدا ہوتی ہے تو تب جب ہم دیکھتے ہیں کہ اچھے بھلے سمجھدار لوگ اس معاملے میں غالباً صرف تسلیل فکر کی بنا پر محض سطحی باتوں پر اکتفا کرتے ہیں اور مسئلے کی حقیقی و واقعی نوعیت کو سمجھنے کی کوشش نہیں کرتے۔۔۔۔ اور واقعہ یہ ہے کہ ہمارے دل میں ایک بے اختیار جھوک اٹھتی ہے اس وقت جب ہمیں خیال آتا ہے کہ تیرے صغیر کی ایک اچھی بھلی دینی تحریک جو صورت تحمل کی صحیح تشخیص

کے ساتھ ایک بہت حد تک صحیح طریق کار پر برسرِ عمل ہوئی تھی۔۔۔۔۔ وہ بھی قیام پاکستان کے وقت حالات اور مواقع کی ایک وقتی سی ترغیب و تحریص (Temptation) کے زیر اثر اپنے موقف سے منحرف اور اپنے نہجِ کار سے دستبردار ہو گئی اور سلطنتِ فکر و عمل کا شکار ہو کر وہی خالی نعرے لگانے میں مصروف ہو گئی جن کی شدید مذمت ماضی میں وہ خود کرتی رہی تھی۔۔۔۔۔ اور آج بھی جبکہ تقریباً ربع صدی گزر چکی ہے وہ سیاست کے ریگزار میں حکومت و اقتدار کے سراب کے پیچھے بھٹکتی پھر رہی ہے، فاعاً تَبَرُّوا بِأُولَى الْأَبْصَارِ۔۔۔۔۔ اس تحریک کا خیال ہمیں بار بار اس لئے آتا ہے کہ خود ہم نے اسی تحریک کی گود میں آنکھ کھولی تھی اور اسلام کی نشاۃِ ثانیہ کی تڑپ اسی کے طفیل پائی تھی۔

گزشتہ منزلیں منزل بہ منزل یاد آتی ہیں
مسافر یہ غلّس دل کی باسلی نہیں جاتی

دین و مذہب سے قطع نظر کہ وہ بے چارے تو ہمارے یہاں اب صرف ”بوقتِ ضرورت“ استعمال کے لئے رہ گئے ہیں۔ اور اسلام و ایمان کو ایک طرف رکھتے ہوئے کہ وہ غریب صرف لیڈروں کی تقریروں کا مطلع و مقطع فراہم کرنے کے کام آتے ہیں، خالص قومی سطح پر بھی غور کیا جائے تو نظر آتا ہے کہ ہم زندہ قوموں کے لازمی اوصاف سے خطرناک حد تک تہی دست ہیں اور اس میدان میں بھی ہماری تہی دامنی روز بروز بڑھتی چلی جا رہی ہے۔۔۔۔۔ ہماری قومی و ملی زندگی جس طرح پے پے حادثوں سے دوچار ہو رہی ہے اور ملکی سیاست کی گاڑی جس طرح بار بار زور دار جھکوں کے ساتھ رک جاتی ہے اس کا سبب یہ ہے کہ آزادی ایسی نعمتِ عظمیٰ کے حصول سے قبل قومی تعمیر کا کام جس حد تک لازماً ہو جانا چاہئے تھا وہ ہمارے یہاں نہیں ہوا۔ اور اس عظیم ذمہ داری سے کما حقہ عمدہ برآہونے کے لئے جن صلاحیتوں کی ضرورت تھی وہ ناگزیر حد تک بھی پیدا نہیں ہوئیں۔ گویا آزادی ہمیں ایک ایسے عطیہ کی حیثیت سے ملی جس کے لئے ہم عملاً تیار نہ تھے۔

یہ صورتِ حال بہت مشابہ ہے اس کیفیت سے جس سے بعض وہ طالب علم جو

نچلے درجوں میں رعایتی پاس ہوتے چلے آتے ہیں کسی بڑے امتحان کے موقع پر دوچار ہو جاتے ہیں۔۔۔۔ کہ لاکھ کوشش کرنے پر بھی ان کی وہ بنیادی کمی کسی طرح پوری نہیں ہوتی جو بالکل ابتدا میں رہ گئی تھی!

بڑے صغیر کی ہندو قوم میں قومی تعمیر نو کا کام انیسویں صدی کے اواخر ہی سے شروع ہو گیا تھا اور بیسویں صدی کی ابتدا سے تو اس میں بے پناہ جوش و خروش اور جذبہ عمل پیدا ہو گیا تھا۔ چنانچہ ہر جہت اور ہر سمت میں تعمیر و اصلاح کا کام تیزی کے ساتھ شروع ہوا، بے شمار انجمنیں بنیں، لاتعداد ادارے وجود میں آئے، ہزاروں ٹرسٹ قائم ہوئے، چھوٹی بڑی لاکھوں درس گاہیں تعمیر ہوئیں۔۔۔۔۔ اور لکھو لکھو قومی کارکن جذبہ اخلاص کے مظہر، سادگی و کفایت شعاری کے پیکر اور مجسم قربانی و ایثار بن کر میدان عمل میں کود پڑے۔۔۔۔۔ پھر تعمیر جدید کا یہ کام کسی ایک ہی میدان میں نہیں ہوا بلکہ ایک طرف اگر سیاسی میدان میں ہلچل اور ہماہمی تھی تو دوسری طرف خالص معاشرتی اور سوشل اصلاح اور معاشی فلاح و بہبود کے لئے بھی زور شور سے کام جاری تھا۔ اور ایک طرف مذہبی اصلاح و تجدید کی کوششیں ہو رہی تھیں اور مذہبی افکار کے تنقیدی جائزے اور ان میں شکست و ریخت اور تالیف جدید سے نئے نئے دھرم ایجاد ہو رہے تھے تو دوسری طرف صحت و تندرستی کے اصولوں کے پرچار اور ورزش و ریاضت کے عملی پروگراموں سے جسم اور جسمانی قوتوں کے نشوونما کا کام بھی پورے انہماک سے ہو رہا تھا۔۔۔۔۔ غرض ہر شعبہ زندگی میں ایک نئی ہلچل اور نئی سرگرمی پیدا ہو گئی تھی جس کے نتیجے میں پوری ہندو قوم میں بیداری اور حرکت کی ایک لہر دوڑ گئی اور فی الجملہ آزادی کی عظیم ذمہ داریوں سے عمدہ برآہونے کی صلاحیت اور استعداد اس میں پیدا ہو گئی۔

مسلمان قوم میں صورت اس کے برعکس رہی۔ اس کی اکثریت "عظمتِ رفتہ" کی یاد ہی کو سینے سے لگائے بیٹھی رہی اور "پدرم سلطان بود" کا راگ الاپ کر ہی دل کو تسلی دیتی رہی۔ قومی و ملی تعمیر جدید کا کام تقریباً نہ ہونے کے برابر رہا اور تعطل اور جمود کا تسلط اور بد نظمی، انتشار اور طوائف الملوک کا دور دورہ رہا۔ ہم اسی حال میں تھے کہ دفعہ محسوس ہوا کہ غیر ملکی اقتدار کا خاتمہ ہونے کو ہے اور اس صورت میں ہندوستان کی مسلمان قوم ہندو اکثریت کے رحم و کرم پر رہ جائے گی۔ چنانچہ فوری طور پر اپنے قومی تشخص کے تحفظ کی ضرورت محسوس ہوئی اور جیسے تیسے ایک قومی تحریک

انھی سے ابتداءً صرف کچھ نوابوں اور جاگیرداروں کی پشت پناہی حاصل تھی اور جس کا اثر کار ابتدا میں صرف کچھ آراستہ پیراستہ ذرا رنگ روم تھے۔ چنانچہ اسی بنا پر قوم کے وہ مذہبی طبقات اس سے بدظن بھی ہو گئے جو حریت و آزادی کی راہ میں مسلسل قربانیاں دیتے آئے تھے اور جن میں عوامی کارکنوں کی ایک بڑی تعداد بھی موجود تھی اور اس طرح قوم بے شمار مخلص کارکنوں سے محروم ہو گئی۔۔۔۔۔ آزادی سے متعلقاً قبل ایک دو سال کے لئے اس قومی تحریک میں بھی کچھ عوامی رنگ پیدا ہوا تھا، لیکن ابھی اس کے کارکن بالکل خام حالت ہی میں تھے کہ آزادی کی گھڑی آچنی اور اللہ تعالیٰ کے ایک خصوصی عطیہ اور انعام کے طور پر اس قوم کو بھی ایک علیحدہ آزاد مملکت مل گئی۔

پھر آزادی کیامیالی۔۔۔ گویا دولت و ثروت کا سیلاب آگیا جو قوم کی دیانت و شرافت اور خلوص و اخلاص کی رہی سہی پونجی کو بھی بہا کر لے گیا۔ اولاً متروکہ دولت پر چھینا چھینا ہوئی، پھر تجارت و صنعت کے میدانوں میں دولت کے دریا بننے لگے، دیکھا دیکھی سرکاری ملازموں نے بھی ہاتھ رنگنے شروع کئے اور دشتِ دولت کے ”ہر آبلہ پاسے زبردستی خراج“ وصول کرنا شروع کیا۔۔۔ غرض پوری قوم کے سر پر دولت کا بھوت سوار ہو گیا۔۔۔ قومی تعمیر نو کا کام پہلے ہی نہیں ہوا تھا، جبکہ اس کے لئے تمام تر اسباب و عوامل بھی موجود تھے تو اب کیا خاک ہونا، خلوص، دیانت، ایثار اور قربانی نام کی کوئی شے پہلے کہیں کچھ موجود تھی تو اس دور میں بالکل ختم ہو گئی۔ ذمہ داری، احساسِ فرض، تندہی اور محنت کا عہد ہو گئے۔ سیاست نے ایک کاروبار کی صورت اختیار کر لی اور روپے پیسے یا زیادہ سے زیادہ کنبہ و برادری کے سوا اس میدان میں کوئی سکہ رواں نہ رہا۔ چنانچہ طبقہ متوسط کے وہ لوگ جو قومی تحریک کے آخری ایام میں ملی و قومی جذبات کے تحت سیاست کے میدان میں آگئے تھے رفتہ رفتہ مایوس اور بددل ہو کر اسے خیر یاد کہہ گئے اور سیاست اور حکومت کا پورا معاملہ صرف بڑے زمینداروں، جاگیرداروں اور سرمایہ داروں کا مشغلہ بن کر رہ گیا۔ ان میں سے جو کبھی کسی وجہ سے مات کھا جاتا تھا ایسے خاموش اور بیکار ہو کر بیٹھ رہتا تھا جیسے سیاست بازی کے علاوہ ملک و ملت کی فلاح و بہبود کے لئے کرنے کا کوئی اور کام ہے ہی نہیں۔۔۔ نتیجتاً سیاسی اختلال پیدا ہوا، جوڑ توڑ اور سازش کا بازار گرم ہوا، حکومتیں آئے دن بدلنے لگیں، بین الاقوامی ساکھ اور قومی و ملکی معیشت کا دیوالہ نکل گیا۔۔۔ تو پہلا مارشل لاء لگا۔۔۔ جس نے کچھ عرصہ کے لئے ان امراض کی ظاہری علامتوں کو دبا دیا۔ لیکن جو نئی خالص فوجی حکومت سے کسی قدر سیاسی و دستوری حکومت کی طرف رجعت

ہوئی وہی پہلا سہل پھر بندھ گیا اور علاماتِ مرض پھر ظاہر ہو گئیں۔۔۔۔۔ بلکہ حالت پہلے سے بدتر ہو گئی۔۔۔۔۔ !!

یہ ہیں وہ حالات جن سے ہم بحیثیت قوم دوچار ہیں۔۔۔۔۔ کہ قوم کے سوادِ اعظم کے پیش نظر نہ کوئی نظریہ ہے نہ مقصد نہ قومی و ملی ذمہ داریوں کا احساس ہے نہ شہریت کے فرائض کا۔۔۔۔۔ پھر نہ کوئی مستحکم قومی تنظیم موجود ہے نہ قابلِ اعتماد قومی قیادت۔ سیاسی شعور کی کمی کا یہ حال ہے کہ جو چاہے وقتی طور پر نعرے لگائے اور عارضی طور پر قوم کو اپنے پیچھے لگالے۔۔۔ اور قیادت کے افلاس کا یہ عالم ہے کہ جس شخص کے بارے میں ذرا یہ معلوم ہو کہ دیانت دار اور مخلص آدمی ہے، قوم بالکل تہیوں کی طرح سرپرستی کے لئے اس کی طرف دیکھنا شروع کر دیتی ہے، چاہے وہ سیاست کے میدان میں بالکل نو وارد ہی ہو اور سیدھا کسی سرکاری محکمے کی ملازمت سے فارغ ہو کر چلا آ رہا ہو۔۔۔۔۔ وقیس علیٰ ہذا !!

اس میں شک نہیں کہ حال ہی میں بعض گروہ ایسے بھی سامنے آئے ہیں جو کچھ واضح نظریات بھی رکھتے ہیں اور کسی قدر محکم تنظیمی سلسلے بھی، لیکن چونکہ ابھی ان کا حلقہ اثر بہت محدود ہے وہ وسیع تر ملی و قومی تقاضوں کا جواب نہیں بن سکتے۔

یہ حالات تقاضی ہیں کہ ملتِ اسلامیہ پاکستان کا ہر فرد اپنی ذمہ داریوں کو محسوس کر کے ان کو ادا کرنے کے لئے سرگرم عمل ہو جائے اور ان بنیادی کمزوریوں، کمیوں اور کوتاہیوں کی تلافی کے لئے کوشاں ہو جو عرصہ دراز سے چلی آ رہی ہیں اور اس طرح دین و مذہب، علم و فکر، تعلیم و تربیت، تہذیب و اخلاق و عمل، سماجی و معاشرتی اصلاح، قومی و ملی تنظیم غرض ہر میدان میں اصلاح و تعمیر کا عمل تیزی سے شروع ہو جائے۔

واقعہ یہ ہے کہ ہم بحیثیت ملک و ملت اس وقت موت و زیست کی کشمکش سے دوچار ہیں۔ ایسا نہ ہو کہ قدرت کی جانب سے عطا کردہ مہلت ہماری غفلت میں اضافے کا موجب ہو۔ اور پھر قانونِ خداوندی کا کوئی کوزا ہم پر اچانک برس پڑے!

”مری تعمیر میں مضمر تھی کچھ صورت خرابی کی!“

جولائی ۱۹۶۹ء

میڈیکل کالج لاہور میں اپنے پانچ سالہ عرصہ تعلیم کے دوران راقم الحروف نے معمار پاکستان محمد علی جناح مرحوم کا حسب ذیل فقرہ جو کالج ہال کی دیوار پر نہایت جلی حروف میں لکھا ہوا تھا، بلاامانہ سینکڑوں مرتبہ پڑھا ہو گا۔

”GOD HAS GIVEN US A GOLDEN OPPORTUNITY TO SHOW OUR WORTH AS ARCHITECTS OF A NEW NATION (OR STATE?) AND LET IT NOT BE SAID THAT WE DID NOT PROVE EQUAL TO THE TASK“^۱

پھر کچھ تو اس بنا پر کہ فقرہ بجائے خود نہایت جاندار تھا اور اس کے الفاظ کا دروبست نہایت موزوں تھا اور کچھ اس وجہ سے کہ یہ وہ زمانہ تھا کہ پاکستان ابھی نیا بنا بنا تھا اور ہر پاکستانی مسلمان کے دل میں ایک ”دلورہ تازہ“ موجزن تھا اور اس جملے میں گویا ہر شخص کو اپنے نئی دل کی صدا سنائی دیتی تھی۔ یہ فقرہ کچھ اس طرح ذہن میں ثبت ہو گیا تھا کہ آج تک من و عن یاد ہے۔

لیکن..... افسوس..... کہ آج جبکہ پاکستان کو قائم ہونے بائیس سال ہونے کو آئے اور خود محمد علی جناح مرحوم کو اس دنیا سے رخصت ہوئے بیس سال سے زیادہ عرصہ ہو گیا مملکتِ خدا داد پاکستان بزبان حال نوجہ خواں ہے کہ اس کے بانی و مؤسس کاغذ شدہ صحیح ثابت ہو اور اس نئی مملکت کو وہ معمار میسر نہ آسکے جو ایک انگریز شاعر کے قول کے مطابق ”اس کے ستونوں کو نہایت گہری اور پختہ بنیادوں سے اٹھاتے اور پھر تعمیر کرتے ہوئے اوجِ ثریا تک پہنچا دیتے!“^۲..... بائیس سال گزر

۱) یعنی ”مملکتِ خدا داد پاکستان کی صورت میں اللہ تعالیٰ نے ہمیں ایک نئی قوم (یا مملکت) کے معماروں کی حیثیت سے اپنی اہمیت و صلاحیت کے اظہار کا ایک سہری موقع عطا فرمایا ہے اور دیکھنا ایسا ہرگز نہ ہو کہ دنیا یہ کہے کہ ہم اس عظیم کام کے اہل ثابت نہیں ہو سکے!“

۲) THEY BUILD A NATION'S PILLARS DEEP, AND LIFT THEM TO THE SKY!

جانے کے بعد بھی اگر کسی مملکت کا "اساسی نظریہ" تک زیر بحث چلا آ رہا ہو اور دستور سازی ہنوز معرض بحث میں ہو بلکہ وقت کے گزرنے کے ساتھ ساتھ ان دونوں کے بارے میں نئی نئی بحثیں اٹھ رہی ہوں اور رد و قدح اور تکرار و نزاع کی نت نئی صورتیں پیدا ہو رہی ہوں تو اس کا صاف مطلب یہ ہے کہ ساری مادی ترقیوں اور معاشی منصوبہ بندیوں کے باوجود ابھی مملکت کی اصل تعمیر کی ابتدا ابھی نہیں ہوئی اور قومی تعمیر نو کا کام شروع بھی نہیں ہو سکا۔

پاکستان کی زندگی کے بائیس سال درحقیقت گیارہ گیارہ سالوں کے دو مساوی ادوار پر مشتمل ہیں۔ پہلے گیارہ سالوں (۱۹۴۷ء تا ۱۹۵۸ء) کے دوران پاکستان کے سیاست دانوں کی نااہلی و نا قابلیت کا تذکرہ بھی ظہور ہوا اور اس کے اختتام کے قریب قطعی طور پر ثابت ہو گیا کہ پاکستان کی سیاسی جماعتیں اور شخصیتیں اس عظیم مملکت کی ذمہ داریوں سے عمدہ رہا ہونے میں بالکل ناکام ہو چکی ہیں اور ان کے ہاتھوں اب کسی خیر کی کوئی توقع نہیں کی جاسکتی۔۔۔ اس کے فطری نتیجے کے طور پر ۱۹۵۸ء میں ایک انقلاب آیا جو بظاہر اور ابتداءً تو فوجی تھا لیکن بہت جلد اس نے ایک سابق فوجی کے زیر سربراہی ایک خالص نوکر شاہی کی صورت اختیار کر لی اور اہل سیاست کو میدان سے ہٹا کر مملکت کے دوسرے منظم ادارے یعنی سول سروسز نے ملک کے نظم و نسق کو سنبھال لیا۔ چنانچہ دوسرا دور (۱۹۵۸ء تا ۱۹۶۷ء) درحقیقت پیور و کرہی کا دور تھا اور اس کے دوران قوم کے اس دوسرے طبقے کی بھی بھرپور آزمائش ہو گئی۔ لیکن افسوس کہ اس دور کے بالکل ابتدا ہی سے ظاہر ہونا شروع ہو گیا تھا کہ قوم کا یہ طبقہ بھی دیانت و امانت اور احساسِ فرض کے ان اوصاف سے بہت حد تک عاری ہے جو اس عظیم ذمہ داری کو کماحقہ ادا کرنے کے لئے لازمی ہیں جو اس کے کندھوں پر آ پڑی ہے۔ چنانچہ رفتہ رفتہ اس طبقے کی نااہلیت بھی واضح ہوتی چلی گئی اور ۱۹۶۸ء کے اواخر میں بے اطمینانی کا وہ لاداجو قوم کے مختلف طبقات میں اس طبقے کی دست درازیوں کے باعث کھول رہا تھا اچانک پھٹ پڑا۔۔۔ اور اس طرح یہ دور بھی دیکھتے ہی دیکھتے ختم ہو گیا۔

ان دونوں طبقات کی ناکامی کے بعد۔۔۔۔۔ ملک و ملت کے پاس ایک ہی منظم ادارہ باقی رہ گیا ہے یعنی فوج چنانچہ بدرجہا مجبوری پھر اسی کو آگے بڑھ کر ملک و ملت کی زمام اپنے ہاتھ میں لینی پڑی ہے اور خدا کا شکر ہے کہ شرافت، دیانت، امانت، حبِ وطن، حبِ قوم، ایثار، قربانی، احساسِ فرض اور

تن دینی و جانفشانی کے اوصاف کے اعتبار سے قوم اپنے اس طبقے پر مکمل اعتماد بھی کرتی ہے۔۔۔۔۔ لیکن ظاہر ہے کہ اس ادارے کا اصل فریضہ دفاع و وطن ہے اور یہ بجائے خود اتنی عظیم ذمہ داری ہے کہ اس پر کوئی مزید بوجھ ڈالنا حد درجہ ناانسانی ہے۔ بین الاقوامی حالات جس رخ پر جا رہے ہیں اس کے پیش نظر مستقبل میں دفاع و وطن کی ذمہ داری یقیناً پہلے سے بھی کہیں زیادہ بھاری اور بوجھل ہو جائے گی اور ڈیفنس سروسز کے کندھوں پر اگر زیادہ دیر تک ملک کے داخلی نظم و نسق کا بوجھ بھی پڑا رہا تو اس سے دفاع و وطن کے محاذ کے متاثر ہونے کا اندیشہ ہے اور یہ خطرہ (risk) اتنا بڑا ہے کہ اسے کسی قیمت پر بھی قبول نہیں کیا جاسکتا۔ دوسری طرف ملک کی سیاسی جماعتوں اور شخصیتوں کی صفوں میں خاصی سرگرمی اور ہلچل کے باوجود تاحال کوئی ایسی صورت سامنے نہیں آرہی ہے کہ یہ امید کی جاسکے کہ اگر حکومت ان کے حوالے کر دی جائے تو یہ اطمینان بخش طور پر اسے سنبھال سکیں گی اور دوبارہ وہی صورتحال پیدا نہ ہو جائے گی۔ جس کے پیش نظر مارشل لاء کا مفاد لازمی ہو گیا تھا۔

الغرض۔۔۔۔۔ نظریاتی اور دستوری بحثوں اور مناقشوں پر مستزاد یہ ہے وہ نازک صورتحال اور عظیم الجھاؤ (dilemma) جس سے مملکت خداداد پاکستان اس وقت دوچار ہے۔

اس صورتحال کے اسباب میں سے تین عوامل تو ہماری گزشتہ نصف صدی کی تاریخ سے متعلق ہیں اور تین پیچیدہ گیل وہ ہیں جو قیام پاکستان کے ساتھ ہی پیدا ہوئیں اور مسلسل بڑھتی چلی جا رہی ہیں۔

تاریخی عوامل کے بارے میں ہم ان صفحات میں مفصل لکھ چکے ہیں اور یہاں ان کے مفصل اعادے کی گنجائش بھی نہیں۔ مختصر اوہ یہ ہیں کہ :

اولا۔۔۔۔۔ آج سے تقریباً نصف صدی قبل ملتِ اسلامیہ ہندوپاک کی قوتیں اور توانائیاں منقسم ہو گئیں اور قومی لائحہ عمل اور پالیسی سے اختلاف کی بنا پر علماء کا وہ طبقہ جو ماضی میں قوم کا اصل رہنما رہا تھا اور جس میں مخلص اور بے لوث عوامی کارکنوں کی ایک بڑی تعداد بھی موجود تھی اپنے متوسلین سمیت قوم کے سوا اعظم سے کٹ کر رہ گیا اور اس طرح قوم اپنی بہترین متاع سے محروم

ہو گئی۔ رہا یہ سوال کہ یہ حلوہ کیسے اور کیوں واقع ہوا تو یہ ایک علیحدہ مستقل موضوع ہے جس پر گفتگو کی اس وقت گنجائش نہیں۔ (یہ تحریر اب ”اسلام اور پاکستان“ نامی کتاب میں شامل ہے)۔

ثانیاً۔۔۔۔۔ اسلامیان ہند کی قومی قیادت قومی تعمیر نو اور قوم کی تنظیم و تربیت کے ضمن میں ہرگز کوئی قابل ذکر کام نہیں کر سکی۔ اب چاہے یہ کہہ لیا جائے کہ اسے اس کا وقت نہیں ملا چاہے یہ کہ اس نے اس کی جانب توجہ نہیں کی، فرق کوئی واقع نہیں ہوتا۔ اور واقعہ ہر حال یہی ہے کہ قومی تحریک نے بس ایک ہنگامی اور فوری سی ضرورت کو تو ضرور پورا کر دیا لیکن اس نے قوم کو نہ کوئی قومی تنظیم دی نہ قومی قیادت!

ثالثاً۔۔۔۔۔ قیام پاکستان سے تقریباً ایک دہائی قبل ایک اور صاحب نے ”قومی تحریک“ کو مطعون کر کے ایک ”بین الاقوامی اور خالص اصولی اسلامی تحریک“ کے نام پر قوم کے جسد سے مخلص کارکنوں کا ایک اور ٹکڑا کاٹ لیا اور قیام پاکستان کے فوراً بعد اسی ”کلمی“ کی مدد سے ”اسلامی دستور“ اور ”انقلاب قیادت“ کے نعروں کے ساتھ قومی قیادت پر ایک زوردار شتون مارا۔۔۔۔۔ نتیجتاً قومی قیادت کے رہنے سے مخلص عناصر کو قیام پاکستان کے فوراً بعد ایک جانب قومی تنظیم کے اندرونی خلفشار کا سامنا کرنا پڑا اور دوسری طرف ان صاحب کی بیرونی بیخار کا۔ اس دو گونہ کشمکش نے قومی قیادت کے ان مخلص عناصر کو کمزور کرتے کرتے بلاآخر بالکل میدان سے خارج (knock out) کر دیا اور میدان بالکل ان لوگوں کے ہاتھ آ گیا جن کا کوئی دین تھا تو خالص اغراض پرستی اور ایمان تھا تو محض مفادات پر اور جو کبھی یونیسٹ ہوتے تھے، کبھی لگی۔ کبھی کبھی ری پبلکن بن جاتے تھے اور کبھی پھر لگی۔۔۔۔۔ ایسے ہی لوگوں کے ہاتھوں پاکستان کی قومی سیاست کے تابوت میں وہ آخری کیل نکلی جس کے بعد خالص بیوروکریسی کا دور شروع ہو گیا۔ (ان تینوں امور پر ہماری مفصل تحریریں ”اسلام اور پاکستان“ نامی کتاب میں شامل ہیں)

ان تین تاریخی عوامل پر مستزاد ہیں وہ تینا پچیدہ گیلں جو قیام پاکستان کے ساتھ ہی پیدا ہو گئی تھیں اور گویا پاکستان کی تعمیر ہی میں مضمر ہیں اور جن کا الجھاؤ روز بروز بڑھتا چلا جا رہا ہے۔۔۔۔۔ آئندہ ہم ان کے بارے میں قدرے تفصیل کے ساتھ گفتگو کرنا چاہتے ہیں۔

ان میں سب سے نمایاں اور اہم ترین پیچیدگی خالص جغرافیائی ہے یعنی یہ کہ مملکتِ خدا داد پاکستان دو ایسے علیحدہ اور دور دراز خطوں پر مشتمل ہے جو ایک دوسرے سے ایک ہزار میل سے زیادہ فاصلے پر واقع ہوئے ہیں اور جن کے مابین ایک ایسی مملکت حائل ہے جو حالتِ جنگ ہی میں نہیں عین حالتِ امن میں بھی ایک بالقوہ دشمن (Potential Enemy) کی حیثیت رکھتی ہے اور واقعہ یہ ہے کہ یوں تو اگرچہ پاکستان کا وجود ہر اعتبار سے ایک معجزہ کی حیثیت رکھتا ہے لیکن خاص اس اعتبار ہی سے تو یہ تاریخِ عالم کا ایک نہایت ہی انوکھا اور محیر العقول تجربہ ہے جس کی شاید ہی کوئی دوسری نظیر کبھی موجود رہی ہو۔

یہ جغرافیائی پیچیدگی بجائے خود بھی کچھ کم اہم اور ابھی ہوئی نہ تھی، لیکن دو مزید عوامل نے اس کے الجھاؤ کو دو گونہ کر دیا ہے۔۔۔ یعنی ایک اس حقیقت نے کہ تہذیبِ تمدن، زبان، لباس، طرزِ بود و باش اور جذباتی و ذہنی ساختِ غرض ایک مذہب کے سوا ہر اعتبار سے ان دو خطوں کے رہنے والے ایک دوسرے سے بالکل مختلف ہیں اور اگر دین و مذہب کے سوال کو خارج از بحث کر دیا جائے تو دنیا کے مروجہ معیارات میں سے کسی معیار کے اعتبار سے بھی انہیں ایک قوم قرار نہیں دیا جاسکتا۔۔۔ اور دوسرے اس واقعے نے کہ ان دو خطوں میں سے جو خطہ، رقبہ، محل وقوع، دفاع اور تعمیر و ترقی کے امکانات، الغرض تمام اعتبارات سے اہم تر ہے وہ بلحاظ آبادی کم تر ہے اور دوسرا خطہ جو نہ صرف یہ کہ ان تمام اہم امور کے اعتبار سے بہر حال ثانوی حیثیت رکھتا ہے [۲۱] بلکہ ایک نہایت جاندار، فعال، سرمایہ دار اور تعلیم یافتہ غرض ہر اعتبار سے نہایت مؤثر لیکن پاکستان کے اساسی نظریے کی دشمن اور اس کے عین وجود سے بغض و عداوت رکھنے والی اقلیت کی اضافی پیچیدگی بھی لئے ہوئے ہے، تعدادِ نفوسِ انسانی کے لحاظ سے دوسرے خطے سے برتر ہے۔۔۔ ذرا دقتِ نظر سے جائزہ لیا جائے تو معلوم ہوتا ہے کہ ان دو اضافی عوامل کی بنا پر اس خالص جغرافیائی اشکال نے ایک نہایت پیچیدہ مسئلے کی صورت اختیار کر لی ہے

[۲۱] ممکن ہے ہماری یہ عریان حقیقت نگاری بعض لوگوں کو ناگوار معلوم ہو اور واقعہ یہ ہے کہ کوئی سیاسی کارکن اس حقیقت کے اظہار کی جرأت نہیں کرے گا۔ تاہم ہمارے نزدیک واقعہ یہی ہے اور اسے ذہنی طور پر قبول کئے بغیر کوئی چارہ نہیں۔

اور یہ اسی پیچیدگی اور اشکال کا نتیجہ ہے کہ بائیس سال کی طویل مدت میں بھی پاکستان کا کوئی دستور نہیں بن سکا اور دستور سازی کے میدان میں نہ صرف یہ کہ ہنوز زوال کا معاملہ ہے بلکہ واقعہ یہ ہے کہ دو در دو تک امید کی کوئی کرن نظر نہیں آتی اور الجھاؤ روز بروز بڑھتا چلا جا رہا ہے!!

اس اشکال اور الجھاؤ کا مستقل حل تو ایک ہی ہے اور وہ یہ کہ دینی جذبات اور ملی احساسات کو مسلسل اجاگر کیا جاتا رہے اور اس جذبہ کے دوام اور تسلسل کا مستقل اور پائیدار بندوبست کیا جائے جو ایک دوسرے سے اتنے بعید اور باہم اس قدر مختلف خطوں کے ایک مملکت میں شامل ہونے کا سبب بنتا تھا۔ تاہم فوری طور پر بعض دوسری چیزیں بھی پیش نظر رہنی ضروری ہیں۔

ایکٹ یہ کہ مشرقی اور مغربی پاکستان کے اس ”سنجوق“ کا برقرار رہنا مشرقی پاکستان کے عوام کی آزاد مرضی ہی پر منحصر ہے اور اسے کسی طرح بھی ان پر ٹھونسا نہیں جاسکتا۔ بلکہ اس معاملے میں، جبر و تشدد کا رد عمل نہایت خوفناک ہو سکتا ہے۔

دوسرے یہ کہ اس ”آزاد مرضی“ کا انحصار بھی جتنا کچھ دینی جذبات اور ملی احساسات پر ہے اتنا ہی اس امر پر بھی ہے کہ نہ صرف یہ کہ وہ یہ محسوس کریں کہ ہمارے ساتھ کوئی نا انصافی نہیں ہو رہی بلکہ مثبت طور پر انہیں یہ احساس بھی ہو کہ خود ان کا مفاد مغربی پاکستان کے ساتھ رہنے ہی سے وابستہ ہے اور مشرقی اور مغربی پاکستان دونوں ایک دوسرے سے بیوستہ رہ کر ہی دنیا میں ایک باعزت اور باوقار آزاد مملکت کی حیثیت سے زندہ رہ سکتے ہیں۔ مزید برآں یہ کہ اگر خدائے خواستہ کبھی ”علیحدگی“ کی صورت پیدا ہوئی تو مغربی پاکستان کے لئے تو پھر بھی امکان غالب موجود ہے کہ وہ اپنی آزاد اور باوقار حیثیت کو برقرار رکھ سکے گا، لیکن مشرقی پاکستان کے لئے اس کے سوا اور کوئی چارہ نہ ہو گا کہ کسی دوسری وسیع تر قومیت میں ضم اور کسی دوسری بڑی مملکت میں جذب ہو کر رہ جائے۔

ان دو امور کی روشنی میں جائزہ لیا جانا چاہئے کہ مشرقی پاکستان کے عوام کی مرضی دراصل ہے کیا؟۔۔۔۔۔ اگر وہ واقعتاً مغربی پاکستان سے علیحدہ ہو کر ایک آزاد اور خود مختار حکومت قائم کرنے کے خواہش مند ہیں تو ظاہر ہے کہ دنیا کی کوئی طاقت ان کی اس خواہش کے آڑے نہیں آسکتی۔ بین الاقوامی علاقوں میں سب سے زیادہ مقدس رشتہ میاں اور بیوی کا ہوتا ہے لیکن اس میں بھی دین

فطرت نے علیحدگی کی ایک سبیل رکھ دی ہے اور صاف ہدایت کی ہے اگرچہ طلاق، حلال چیزوں میں اللہ تعالیٰ کو سب سے زیادہ ناپسند ہے تاہم ”معتل“ رکھنے سے بہتر یہی ہے کہ علیحدگی اختیار کر لی جائے۔۔۔۔۔ بالکل اسی طرح اگر ہمارے مشرقی پاکستانی بھائی واقعتاً یہ محسوس کرتے ہوں کہ مغربی پاکستان کے ساتھ رہنے میں انہیں کوئی فائدہ نہیں بلکہ نقصان ہے تو ان کی بے اطمینانی کے سبب سے پورے ملک کی سیاسی و دستوری زندگی کو مسلسل ”معتل“ رکھنے سے بہتر یہ ہے کہ ان کی مرضی کو بروئے کار آنے کا موقع دے دیا جائے۔

ہم نے اوپر بھی عرض کیا تھا۔۔۔۔۔ اور اب مزید وضاحت سے کہے دیتے ہیں کہ مشرقی و مغربی پاکستان کے مابین ”مساوات“ کا مفہوم اگر یہ ہے کہ دار الحکومت ایک مغربی پاکستان میں ہو اور دوسرا مشرقی پاکستان میں اور مرکزی حکومت چھ ماہ وہاں رہے اور چھ ماہ یہاں، اور دفاعی اخراجات میں بھی لازماً کامل مساوات برتی جائے تو یہ خالص احمقانہ تصور ہے۔ ایسی مساوات خاندان کے مختصر سے ادارے میں بھی نہیں چل سکتی، کجایہ کہ ایک عظیم مملکت جو طرح طرح کی پیچیدگیوں سے دوچار ہو، اس کے انتظام و انصرام میں برتی جاسکے۔ اور ہم یہ کہے بغیر نہیں رہ سکتے کہ اس سے کہیں بہتر یہ ہے کہ دونوں خطے آزاد ہو کر اپنے اپنے بقا و استحکام اور تعمیر و ترقی کی فکر کریں۔۔۔۔۔!!

لیکن ہمیں یقین ہے کہ مشرقی پاکستان کے عوام کی خواہش ہرگز یہ نہیں ہے کہ وہ مغربی پاکستان سے علیحدہ ہوں۔ اور اگرچہ ماضی قریب میں ان پر یہ ”بہتان“ کثرت سے لگایا گیا ہے کہ ان میں ”علیحدگی پسندی“ کا رجحان موجود ہے، ہم یہ باور نہیں کر سکتے کہ مشرقی پاکستان کے مسلمان حقائق و واقعات اور موجود الوقت ظروف و احوال سے اتنے بے خبر ہو سکتے ہیں کہ ان خطرات کا اندازہ نہ کر سکیں جو ایسی کسی تجویز میں لازماً مضمحل ہیں۔۔۔۔۔ ہمارا اندازہ یہ ہے کہ ان میں زیادہ سے زیادہ بس ”صوبائی خود اختیاری“ کے حصول کی خواہش ہے اور وہ صرف یہ چاہتے ہیں کہ صوبائی معاملات میں انہیں زیادہ سے زیادہ آزادی حاصل ہو اور یہ ہمارے نزدیک ان کا ایک ایسا حق ہے جس سے کسی بھی معقول انسان کو کوئی اختلاف نہیں ہو سکتا۔ اور مرکزی حکومت کے مؤثر طور پر اپنے فرائض سے عمدہ بر آہونے کے لئے جو امور ضروری ہیں انہیں مرکزی تحویل میں دینے کے بعد بقیہ تمام معاملات میں مشرقی پاکستان کو کامل صوبائی خود اختیاری لازماً ملنی چاہئے۔

انہی متذکرہ بالا دو امور کی روشنی میں دستور کے مسئلے پر بھی ایک بار حتمی طور پر فیصلہ کر لینے

کی شدید ضرورت ہے اور تمام حالات و واقعات کا مردانہ وار مواجہہ کر کے اس مسئلے کو ایک بار قطعی طور پر طے کر لینا لازمی ہے۔ اور اگرچہ ہم ان لوگوں میں سے ہیں جن کے نزدیک کسی مملکت کے انتظام و انصرام میں اصل فیصلہ کن عامل کی حیثیت دیانت و امانت کو حاصل ہے نہ کہ قواعد و ضوابط اور تدابیر تحدید و توازن (CHECKS AND BALANCES) کے اس بے جان ڈھانچے کو جسے ”دستور“ کہا جاتا ہے تاہم ہمارے یہاں جو خلاء اس میدان میں چلا آ رہا ہے اسے ایک بار جرأت و ہمت کے ساتھ عوام کی آواز اور رائے کے مطابق پر کر لینا ہی بہتر ہے!

دستور کے مسئلے پر ہمارے یہاں اس وقت بھانت بھانت کی بولیاں بولی جا رہی ہیں۔ بہت سے لوگ ۱۹۵۶ء کے دستور کی بحالی کے خواہاں ہیں، اگرچہ وہ ساتھ ہی یہ تصریح بھی کر رہے ہیں کہ اس میں بنیادی ترمیموں کی ضرورت ہے اور اگرچہ خان قیوم خان نے ایک علیحدہ آواز بلند کی ہے یعنی یہ کہ فی الحال ایک عبوری دستور نافذ کر دیا جائے، لیکن ایسا محسوس ہوتا ہے کہ ”دائیں بازو“ نے اپنے حلقہ اثر کی تمام جماعتوں اور شخصیتوں کو اس معاملے میں تقریباً متفق کر لیا ہے (جس کی تازہ ترین مثال شیخ مجیب الرحمن کا بھی ۱۹۵۶ء کے دستور کی بحالی سے مشتق ہو جاتا ہے) دوسری طرف ایک مطالبہ یہ ہے کہ بالغ حق رائے دہی کی بنیاد پر ایک دستور ساز اسمبلی کا انتخاب عمل میں آئے اور اسے ایک مبینہ مدت (مثلاً چھ ماہ) کے اندر اندر دستور سازی کا پابند کیا جائے۔۔۔۔۔۔ بعد میں یہی اسمبلی پارلیمنٹ کی حیثیت سے کام کر سکتی ہے۔

ہمارے نزدیک یہی دوسری رائے منطقی کے ہر اصول کے مطابق اقرب الی الصواب ہے اور اگرچہ ہمیں جیسا کہ ہم نے اوپر عرض کیا ۱۹۵۶ء کے دستور سے بھی کوئی کد نہیں، تاہم ہمارے نزدیک حقیقت یہی ہے کہ ہمارے یہاں اب تک کی کسی دستوری دستاویز کے بارے میں یہ دعویٰ نہیں کیا جاسکتا کہ اس کی پشت پر عوام کی مرضی اور رائے موجود ہے۔ اور ان میں سے کسی کو بھی آئندہ انتخابات کی بنیاد بنایا گیا تو یہ اعتراض جائز طور پر موجود رہے گا کہ ایک غیر نمائندہ دستور کے تحت منعقد شدہ انتخابات کے نتائج بھی قابل اعتماد نہیں قرار دیئے جاسکتے۔۔۔۔۔۔ ہمارے نزدیک صدر مملکت محمد یحییٰ خان کی وہ رائے نہایت صحیح ہے جو انہوں نے خان قیوم خان کی متذکرہ بلا تجویز کے جواب میں ظاہر کی ہے، یعنی یہ کہ موجودہ مارشل لاء خود ایک ”عبوری دستور“ کی ضرورت پوری کر رہا ہے۔۔۔۔۔۔ اب اس معاملے میں جو اقدام بھی ہو وہ عارضی اور عبوری اور پیشگی طور پر واجب

الترمیم نوعیت کا نہیں ہونا چاہئے بلکہ ضرورت ہے کہ اس مسئلے کو ایک بار قطعی طور پر طے کر لیا جائے۔۔۔۔ اور ظاہر ہے کہ اس کی کوئی صورت اس مؤخر الذکر تجویز کے سوا ممکن نہیں۔

دوسری بڑی پیچیدگی جو کوہِ پاکستان کی تعمیری میں مضر ہے اور روز بروز بڑھتی چلی جا رہی ہے یہ ہے کہ اپنے اول یوم پیدائش ہی سے پاکستان کو ایک ایسی مملکت کی عدوت و دشمنی کا سامنا ہے جو ایک طرف تو نہ صرف یہ کہ اس کے بالکل قریبی ہمسائے کی حیثیت رکھتی ہے بلکہ پاکستان کے دونوں خطوں کے مابین حائل ہونے کی بنا پر کوہِ پاکستان کے چھوٹے سے جسم میں ایک بہت بڑے خنجر کی طرح پیوست ہے اور دوسری طرف اپنی وسعت، قوت، آبدی اور وسائل تمام اعتبارات سے پاکستان سے کم از کم چوتھی ہے۔^{۱۳}

بھارت کی یہ مستقل عدوت نہ صرف یہ کہ ہمارے محدود وسائل و

ذرائع پر ایک بہت بڑے بوجھ کا سبب بنی رہی ہے جس کی بنا پر اس نوزائیدہ مملکت کی تعمیر و ترقی کے جملہ امکانات بروئے کار نہ آسکے۔۔۔۔ بلکہ بد قسمتی سے

اسی ایک مرکز کے گرد ہماری پوری خارجہ حکمتِ عملی کو ہمیشہ گھومنا پڑا ہے۔

اس اعتبار سے بھی دیکھا جائے تو گزشتہ بائیس سالوں کے دوران دو دور گزر چکے ہیں اور اب تیسرے دور کا آغاز ہو رہا ہے۔۔۔۔ پہلا دور آرام و آسائش بلکہ عیش اور گھمروں کا دور تھا۔ دوسرے میں ہمیں نسبتاً مشکل تر حالات کا سامنا کرنا پڑا اور اب جو دور شروع ہو رہا ہے آثار و قرائن سے اندازہ ہوتا ہے کہ اس میں ہمیں اپنی آزاد اور بلو قار حیثیت کو برقرار رکھنے کے لئے نہایت شدید جدوجہد اور محنت و مشقت کا سامنا کرنا ہو گا۔

{۳} اس اعتبار سے دیکھا جائے تو بھارت اور اسرائیل میں بہت مشابہت پائی جاتی ہے۔ دونوں دنیا کے نقشے پر اپنی شکل و صورت کے اعتبار سے بالکل خنجروں سے مشابہ ہیں۔ ایک بلاؤ عرب کے سینے میں پیوست ہے اور دوسرا اسلامیانِ پاکستان کے جسد میں۔۔۔۔ بلاؤ عرب اگر وسعت میں زیادہ ہیں تو اسلامیانِ پاکستان تو انہوں میں مسلمانین عرب کی مجموعی تعداد سے بھی کئی گنا زیادہ ہیں۔ اور اسرائیل بھارت کے مقابلے میں چاہے بہت چھوٹا ہے لیکن مغربی استعمار کی پشت پناہی کی بنا پر بھارت سے کسی طرح بھی کمزور نہیں ا

پہلے دور میں دنیا کی بڑی طاقتیں دو دھڑوں میں منقسم تھیں۔ ایک طرف روس اور چین پر مشتمل کیونٹ بلاک تھا اور دوسری طرف اینگلو امریکی اتحاد۔ اور ان کے مابین شدید کش مکش اور مسلسل جنگ جاری تھی جو کبھی گرم ہو جاتی تھی کبھی سرد۔ بھارت نے ایک نئی طاقت کی حیثیت سے ان کے مابین ”حاشی“ کا کردار اختیار کرنے کی کوشش کی اور اپنی نام نہاد آزاد اور غیر جانب دار خارجہ پالیسی کے نام پر خصوصاً مغربی بلاک کو پریشان کرنا شروع کیا۔ اس صورت حال کا عروج تھا وہ وقت جب ہندوستان میں ”ہندی چینی بھائی بھائی“ کے نعرے لگ رہے تھے اس وقت مغربی بلاک کو شدید ضرورت تھی کہ اس علاقے میں کوئی ملک ایسا ہو جہاں اس کے قدم بھی کسی قدر جم سکیں۔ ان کی اس ضرورت کو اپنی خارجہ حکمت عملی میں فٹ پا کر پاکستان نے اس سے پورا فائدہ اٹھایا۔ چنانچہ یہ وہ دور تھا جب ہم پر چچا سام نہایت مہربان تھے اور ہمارے ہر طرح کے ناز نخرے برداشت کرنے کو تیار تھے۔۔۔۔۔!! اور دوسری طرف ہم بھی ان کے کال نیاز مند تھے اور ان کے اشارے پر کبھی سینوں میں حاضری دیتے تھے کبھی مٹھوں میں۔۔۔۔۔!!

اس کے بعد حالات بدلے۔ ایک طرف چین اور روس کے مابین اختلافات کی خلیج نمودار ہوئی دوسری طرف روس کا روایتی مغربی اتحاد کے ساتھ بدلنا شروع ہوا، تیسری طرف بھارت کو ”عقل“ آئی اور اس نے اندر ہی اندر چچا سام سے تعلقات استوار کر لئے۔۔۔۔۔ اور جو تھی طرف روس، مغربی اتحاد اور بھارت تینوں نے چین کو اپنے مشترک دشمن کی حیثیت دینی شروع کر دی۔۔۔۔۔ نتیجتاً بین الاقوامی تعلقات اور خارجہ حکمت عملی کے میدان میں ہم نے جس زمین پر تعمیر کی تھی وہ پیروں تلے سے کھسکتی شروع ہو گئی۔۔۔۔۔ اور بھارت کو امریکہ اور روس دونوں کے منظور نظر کی حیثیت حاصل ہو گئی۔۔۔۔۔ یہ ہمارے لئے مشکلات کے دور کا آغاز تھا۔ اس دور کے بالکل ابتدا میں ایک کوشش امریکہ نے یہ کی بھی کہ کسی طرح بھارت اور پاکستان کے مابین ایسی مکمل ”مفاہمت“ کرا دی جائے کہ یہ دونوں سوکٹوں کی بجائے ہنوں کی صورت اختیار کر لیں اور دونوں ہمارے اشاروں پر یکساں حرکت کر سکیں۔ اسی غرض سے اس نے پنجاب کے دریاؤں کے پانی کے مسئلے کو جیسے تیسے حل کرانے کا کھکھیر ممول لیا اور بعض دوسرے معاملات میں بھی صلح و آشتی کی فضا پیدا کرنے کی کوشش کی۔ ان کوششوں کا عروج (CLIMAX) تھی وہ تجویز جو امریکہ نے سابق صدر ایوب کے ذریعے پیش کرائی کہ پاکستان اور ہندوستان کو قلع مشترک ہو جائے۔۔۔۔۔ اس تجویز

پر پندت نمو کے احمقانہ ردِ عمل سے اس معاملے میں "ANTI-CLIMAX" کے دور کا آغاز ہوا۔ اور پاکستان میں آزاد خارجہ حکمت عملی کا دور شروع ہو گیا۔

اب ظاہر ہے کہ کسی کے گھڑے کی مچھلی بنے رہنے میں جو آسانی اور عافیت ہے وہ اپنی آزاد رائے اور آزادانہ حیثیت و تشخص کو برقرار رکھنے اور دوسروں سے منوانے (یعنی ASSERT کرنے) میں کبھی حاصل نہیں ہو سکتی۔ آزادی بہر حال جدوجہد اور محنت و مشقت اور ایثار و قربانی کا مطالبہ کرتی ہے۔۔۔۔۔ چنانچہ اس دور میں ہمیں لامحالہ مشکلات کا سامنا کرنا پڑا اور تکلیفیں برداشت کرنی پڑیں۔

اور اب جس تیسرے دور کا آغاز ہو رہا ہے وہ اسی صورت حال کی گویا ایک منطقی انتہا کا دور ہے۔ اس وقت جن حالات سے ہم دوچار ہیں وہ یہ ہیں کہ ایک طرف صاحب برطانیہ ہمارا تو بالکل ہی اپنی بساط مشرق سے لپیٹ گئے ہیں، خود پچاسام بھی پہلے کو ریا اور پھر وٹ نام میں اس قدر مار کھا چکے ہیں کہ اب اس علاقے سے کسی قدر باعزت طور پر کھسک جانے ہی میں عافیت محسوس کر رہے ہیں۔ دوسری طرف روس نے امریکہ کی خاموش رضا کے تحت اس علاقے میں کچھ زیادہ ہی پاؤں پھیلانے شروع کر دیئے ہیں اور تیسرے جنوب مشرقی ایشیا میں ان دونوں کا اصل اتحادی بھارت اور اصل دشمن چین بن چکا ہے۔۔۔۔۔ اور اب امریکہ، روس اور بھارت تینوں مل کر زور لگا رہے ہیں کہ ہم ان کے تابع مہمل بن کر ان کی مرضی کے مطابق چین کی مخالفت میں ان کا پسندیدہ کردار ادا کریں اور اس علاقے میں بھارت کے مقابلے میں گھنٹیا درجے کی شہریت (SECOND RATE CITIZEN SHIP) قبول کر لیں۔۔۔۔۔ اس طرح یہ دور ہماری قومی غیرت اور حمیت کے لئے ایک بہت بڑا چیلنج بن کر شروع ہو رہا ہے اور اس کے لئے ہم پر ہر ممکن دباؤ کو استعمال کرنے کی تیاریاں کی جا رہی ہیں۔ چنانچہ ایک طرف بھارت نے ایران اور عرب ممالک میں اپنے تجارتی و صنعتی اثر و رسوخ کے جال کو تیزی کے ساتھ بچھانا شروع کر دیا ہے اور یہ امر ہمیں ہوشیار کرنے کے لئے کافی ہونا چاہئے کہ ان ممالک کی جانب سے بھارت کے ان عزائم کو خوش آمدید کہا جا رہا ہے۔ دوسری طرف بھارت نے افغانستان سے اپنے پرانے معاشرے کی از سر نو تازہ جوش و خروش کے ساتھ تجدید کرنی شروع کر دی ہے اور ایک فراخ بند سے جو خطرہ مشرقی پاکستان کی زرعی معیشت کو تھا اس کا حل بھی ابھی نہیں ہوا تھا کہ افغانستان سے آنے والے دریاؤں کو خشک کر کے مغربی

پاکستان کی معیشت پر خطرناک وار کرنے کی سکیم پر سوچ بچار شروع ہو گیا ہے۔ تیسری طرف خاص اس موقع پر سرحدی گاندھی سے اندرا گاندھی کی ملاقات انہیں نہرو پر انزو وصول کرنے کے لئے بھارت آنے کی دعوت اور ان کی خدمت میں آتی لاکھ روپے کی رقم بطور نذرانہ پیش کرنے کی سکیم سے بھارت کے عزائم واضح طور پر سامنے آرہے ہیں۔۔۔۔۔ اور بھارت کی ان ساری کوششوں اور تدبیروں پر مستزاد ہیں روس کی تجویز جو کبھی کو سکین صاحب کے پیش کردہ معاشی تعاون کے منصوبے کی صورت میں سامنے آتی ہیں اور کبھی برزنیف صاحب کی پیش کردہ "اجتماعی سلامتی" کی سکیم کی شکل اختیار کرتی ہیں۔۔۔۔۔ اور ان سب پر مثبت ہے پچاسام کی منظوری اور ضماندی کی ٹہرجو ایسی تمام تجاویز پر خاموشی یا "مخاطبہ رد عمل" کی صورت میں ظاہر ہوتی ہے۔

یہ صورت حال ہر غیور اور باہمیت پاکستانی سے مطالبہ کرتی ہے کہ وہ کمر ہمت کس کرحالات کا مقابلہ کرنے کے لئے مستعد ہو جائے۔ اس مشکل کے وقت میں ہماری اصل قوت مدافعت و مزاحمت ایک آزاد اور باعزت و بلوقار ملک و ملت کی حیثیت سے زندہ رہنے کے ایک شدید داعیے ہی سے پیدا ہو سکتی ہے۔ اور یہ داعیہ محض "زندگی برائے زندگی" کے نظریے سے کبھی پیدا نہیں ہو سکتا۔ اس نظریے کے تحت تو انسان بسا اوقات ذلت اور بے عزتی کی حالت کو بھی گوارا کر لیتا ہے۔ یہ داعیہ کسی مقصد زندگی سے آشنا ہو کر ہی پیدا ہو سکتا ہے۔ ملت اسلامیہ پاکستان کے اندر اگر کسی مقصد کا عشق پیدا ہو جائے اور یہ انسانیت کے لئے کسی نظریے اور پیغام کی علمبردار بن کر اٹھ سکے تبھی اس میں وہ ہمت وہ جرأت وہ ایثار وہ قربانی اور محنت و مشقت کا وہ جذبہ بیدار ہو سکتا ہے جو ان حالات میں اس کے بقا و تحفظ ہی نہیں ترقی و استحکام اور عزت و وجاہت کا ضامن بھی بن سکتا ہے۔۔۔۔۔ اب ظاہر ہے کہ یہ نظریہ وہی ہو سکتا ہے جس کے نام پر پاکستان قائم ہوا تھا اور وہ پیغام اسلام کے پیغام کے سوا اور کوئی نہیں۔۔۔۔۔ گویا جس طرح پہلی پیچیدگی کا اصل اور مستقل حل دینی جذبات اور ملی احساسات کو اجاگر کرنے میں ہے اسی طرح اس دوسری پیچیدگی اور اشکال کا اصل حل اور اس سے پیدا شدہ چیلنج کا اصل جواب بھی یہی ہے کہ ہم بحیثیت قوم ایمان کے داعی اور اسلام کے علمبردار بن کر کھڑے ہوں اور اس مقصد کے ساتھ ایک ایسا والہانہ عشق ہمارے اندر پیدا ہو جائے کہ اس کے لئے بڑی سے بڑی محنت اور کٹھن سے کٹھن مشقت ہمیں آسان معلوم ہونے لگے اور بڑے سے بڑا ایثار اور اونچی سے اونچی قربانی حقیر محسوس ہو۔۔۔۔۔ ۱۱

اس پیچیدہ صورت حال کا ایک ضمنی تقاضا بھی ہے اور وہ یہ کہ ہماری خارجہ حکمت عملی کو اب دورِ ثانی کے مقابلے میں بھی زیادہ ”آزاد“ ہونا چاہئے اور اندر میں حالات ہمیں عوامی جمہوریہ چین کے ساتھ اپنے تعلقات پر پہلے سے بھی زیادہ زور دینا چاہئے۔ چنانچہ خدا کا شکر ہے کہ اس موقع پر ایک طرف ”دائیں بازو“ کی چوٹی کی قیادت (TOP BRASS) نے بھی اس امر پر زور دیا ہے کہ ہمیں چین کی مخالفت میں بڑی طاقتوں (SUPER POWERS) کا آلہ کار ہرگز نہیں بننا چاہئے اور دوسری طرف وزیر اعظم روس کے دہلی سے واپسی پر ”سربراہ“ وروڈیا پکستن اور اب صدر امریکہ کی خلائی جہاز کی واپسی کے منظر کو دیکھنے کے بعد شملتے شملتے تپا پکستن کو بھی نوازتے جانے کے پروگرام سے یہ احساس شدت کے ساتھ ابھرا ہے کہ عوامی جمہوریہ چین کے وزیر اعظم جو این لائی کو بھی جلد پاکستان آنا چاہئے (جس کا سب سے بڑا منظر آج ۵ جولائی کے اخبارات میں شائع شدہ صدر مملکت محمد یحییٰ خاں کا یہ بیان ہے کہ جو این لائی عنقریب پاکستان کا دورہ کریں گے)

نہ صرف یہ، بلکہ ہمارا اندازہ یہ ہے کہ مستقبل قریب میں پاکستان کو روس، امریکہ اور بھارت کے اتحادِ ثلاثہ کے احمقانہ دباؤ کے تحت کچھ زیادہ ہی تیزی کے ساتھ چین کی جانب جھکنا ہو گا اور یہ حالات کا ایک ایسا بہاؤ ہو گا جس کے رخ کو روکنا کسی کے لئے بھی ممکن نہیں رہے گا۔!!



”حیراں ہوں دل کو روؤں کہ پیٹوں جگر کو میں!“

اکتوبر ۱۹۶۹ء

سلی رواں کے اس رُنج کے دوران میں جو واقعات عالمِ اسلامی میں رونما ہوئے اور جن حوادث کا سامنا امتِ مسلمہ کو رہبان کی یاد سے کلیجہ شق ہوتا ہے، اتنے گونا گوں مصائب اور ایسے پے پے حوادث کہ انسان حیران و پریشان ہو کر رہ جائے کہ ع

”حیراں ہوں دل کو روؤں کہ پیٹوں جگر کو میں!“

ایک طرف مسجدِ اقصیٰ کو نذرِ آتش کیا گیا اور عالمِ اسلامی کے روحانی مراکز میں سے تیسرا عظیم ترین مرکز، حرمِ ثالث اور ان تین مقدس ترین مقلات میں سے ثالث ۱۳۷۳ھ جن کی زیارت کی نیت سے شہرِ حال کی آنحضرت ﷺ نے اجازت دی ہے۔۔۔ آگ کے شعلوں میں لپٹ کر پورے عالمِ اسلام کے لئے مجسمِ دعوتِ آہ و فغان بن گیا۔

”رو لے اب دل کھول کر اے دیدہ خونابہ بار“

وہ نظر آتا ہے تہذیبِ مجازی کا مزار!!“

پورا عالمِ اسلام بے قرار ہو گیا، قلوب مضطرب ہو گئے، رو میں بے چین ہو گئیں، غم و اندوہ اور غیظ و غضب کی ایک لہر پوری ملتِ اسلامی کے جسد میں دوڑ گئی۔۔۔ لیکن آخرش ”قہرِ رویش بر جانِ درویش“ کے سوا کچھ نہ ہو سکا۔ پوری ملتِ اسلامی بس تملتا کر رہ گئی۔ اس لئے کہ ع

”ہے جرمِ ضعیفی کی سزا مرگِ مفاہات!“

جس طرح بسا اوقات کبوتر تلی کو دیکھ کر آنکھیں بند کر لینے ہی میں عافیت دیکھتا ہے اسی طرح جی چاہتا ہے کہ اس صورتِ حال کے عواقب سے بھی آنکھیں بند کر لی جائیں اور قطعاً نہ سوچا جائے کہ یہ سلسلہ کہاں جا کر رہے گا۔۔۔ بصورتِ دیگر سخت مایوسی کا سامنا ہوتا ہے، اعصابِ جواب دینے لگتے ہیں اور نبضیں چھوٹی محسوس ہوتی ہیں۔۔۔ دشمن ہمیں ٹٹل رہا ہے اور رفتہ رفتہ

ہماری کمزوریوں سے آگاہ ہوتا چلا جا رہا ہے۔ صورت حال یک دم تبدیل ہو گئی ہے۔۔۔۔ اور دفعہ ۲ عالمِ ارضی کی پوری نام نہاد ملتِ اسلامی کا بھرم کھل گیا ہے۔۔۔۔ ابھی تک معاملہ صرف فلسطینی عربوں کے حقوق کا تھا جسے خود عربوں نے سخت مخالفت اندیشی سے کام لے کر اپنا ایک داخلی سلسلہ بنا رکھا تھا، لیکن اب معاملہ پوری ملتِ اسلامیہ کی دینی غیرت و حریت کا ہے۔ اس ذلت کو اگر یہ پوری امت اس طرح گوارا کر گئی تو دشمنِ حرمِ نبوی ﷺ کی حرمت پر وار کرنے سے کب باز رہے گا؟۔۔۔۔ آج کے دور میں جبکہ لاکھوں میل کے فاصلے کی بھی کوئی وقعت نہیں رہی اسرائیل کی موجودہ سرحدوں سے مسجدِ نبویؐ کا فاصلہ کل چھ سو میل۔۔۔۔ اور مسجدِ حرام کا فاصلہ قریباً آٹھ سو میل رہ گیا ہے۔۔۔۔ اور کم از کم حرمِ نبویؐ پر اپنے دعویٰ استحقاق کو تو اسرائیل نے کبھی مخفی بھی نہیں رکھا۔۔۔۔ اور قرآن حکیم سے یہ معلوم ہوتا ہے کہ اللہ تعالیٰ مسلمان امتوں کو ان کی بد عملی و بد کرداری کی سزا ان کے مقلبتِ مقدسہ کی اغیار کے ہاتھوں بے حرمتی کی صورت میں بھی دیتے ہیں۔ چنانچہ ماضی کی امتِ مسلمہ یعنی بنی اسرائیل کو یہ سزا دو بار دی گئی :

فَإِذَا جَاءَ وَعْدُ الْآخِرَةِ لِيَسُوءَ ۙ وُجُوهَكُمْ وَلِيَدْخُلُوا
الْمَسْجِدَ كَمَا دَخَلُوهُ أَوَّلَ مَرَّةٍ وَلِيُتَبِّرُوا مَا عَلَنُوا تَنْبِيرًا ۝
(سورہ بنی اسرائیل، آیت ۷)

”پھر جب آیا دوسری وعید کا وقت (تو مسلط کیا تم پر لوگوں کو) تاکہ بگاڑیں وہ تمہارا احلیہ اور داخل ہوں مسجد میں اسی طرح جس طرح داخل ہوئے تھے اس میں پہلی بار اور تہہ کر دیں ہر چیز کو جس پر بھی بس چل جائے“

تو کیا اب ہماری یہ کاریوں کی کالکِ حرمین شریفین کی مقدس پیشانیوں پر بھی ملی جائے گی!!۔۔۔۔ عباداً باللہ اعباداً باللہ!!

دوسری طرف بھارت میں مسلمانوں کے خون کی ہولی کھیلی گئی۔۔۔۔ اور تاحل یہ شغل جاری ہے!! یوں تو ہندی مسلمانوں پر ظلم و تشدد اور تعدی و عدوان بھارت کی ہندو جاتی کا روز کا معمول ہے، لیکن احمد آباد اور اس کے گرد و نواح میں تو ان دنوں بالکل ۷۱۹۳ء کی خونچکاں داستان دہرائی گئی اور بیہوشی و غمغما سے آگیا کہ ع۔۔۔۔۔ ”ہو گیا تندر آب ارزاں مسلمان کا ہوا“

اور اس موقع پر تو حد ہو گئی کہ عین اس وقت جبکہ بھارت کے ایک صوبائی دارالحکومت میں مسلمانوں کو گاجر مولیٰ کی طرح کاٹا اور گھاس پھوس کی طرح جلایا جا رہا تھا، زعمائے عرب، رباط کی مسلم سربراہ کانفرنس میں بھارت کی شرکت پر زور دے رہے تھے اور اس معاملے میں ان کی صفوں میں ایک غیر معمولی اتحاد و اتفاق نظر آ رہا تھا، حتیٰ کہ اس مہم میں ”رجعت پسند شاہ پرست“ اور نام نہاد ”ترقی پسند“ سب یکساں بن گئے تھے۔

بالمقہ سرگرمیاں ہے اسے کیا کہئے
خامہ انگشت بدنداں ہے اسے کیا لکھئے

عالم اسلام اور خصوصاً عالم عرب سے یہ گلہ شکوہ قدرے دور کی بات سہی، لیکن ملت اسلامیہ پاکستان کے لئے تو یہ واقعتاً ذوب مرنے کا مقام ہے کہ وہ جن کی قربانیوں کے طفیل آج نہ صرف یہ کہ آزادی کے سانس لے رہی ہے بلکہ واقعہ یہ ہے کہ گچھرے اڑا رہی ہے ان پر مظالم کے پہاڑ ٹوٹتے دیکھ کر بھی یہ نرس سے مس نہیں ہوتی۔۔۔۔۔ خدا کے یہاں دیر ہے اندھیر نہیں اور مکافات عمل صرف عالم آخرت کے ساتھ مخصوص نہیں بلکہ اقوام و ملل کے اجتماعی جرائم کا حساب تو اکثر و بیشتر یہیں چکا دیا جاتا ہے۔۔۔۔۔ ہمارے پچھن اگر وہی رہے کہ جواب ہیں اور ہم اسی طرح ہندوستان کے مسلمانوں کے خون کی سرخی کو شرابِ ارغوانی اور عازہ چہرہ نسوانی میں تبدیل کرتے رہے تو اللہ ہی بہتر جانتا ہے کہ اس کا انجام کیا ہو گا۔۔۔۔۔ ۱۱

کم از کم ایک بات بالکل واضح ہے اور وہ یہ کہ اگر ہم ہندی مسلمانوں پر ظلم و ستم کی اس پییم یلغار کو اسی طرح خاموش تماشا لے بنے دیکھتے رہے اور ہماری رگِ حیات صرف اسی قدر جوش کھاتی رہی کہ ہر بار ظالموں کی اس منڈلی کی دہائی دی جاتی رہی جسے اقوامِ حقہ کہا جاتا ہے تو رفتہ رفتہ ہماری حیثیت قوی اور غیرت ملی کا جنازہ بالکل نکل جائے گا اور وہ وقت زیادہ دور نہیں جب صورت وہ ہو جائے گی کہ صر :

”حیثیت نام تھا جس کا گئی تیور کے گھر سے ا“

پھر تاریخ کی یہ شہادت بھی یاد رکھنے کے قائل ہے کہ جس گھرانے سے غیرت و حیثیت رخصت ہو جائے اس سے آزادی اور خود اختیاری کو بھی روانہ ہوتے دیر نہیں لگتی باللہ تعالیٰ ہمیں اس انجام بد سے بچائے آمین۔

اندرون ملک کے حالات کو دیکھتے تو مزید مایوس کن صورت حال نظر آتی ہے اور ع

”تن ہمہ داغ داغ شد‘ پنبہ کجا کجا نہم“

کا نقشہ دکھائی دیتا ہے۔ یہاں تک کہ اوپر کا سارا گلہ شکوہ ہی بے بنیاد نظر آنے لگتا ہے۔ اس لئے کہ یہ سارا ”استغاثہ“ تو صرف ”ملتِ اسلامیہ“ کے نام مناسب ہو سکتا ہے اور یہاں یہ تصویر ہی کم ہوتے ہوتے بالکل معدوم کے درجے کو پہنچ چکا ہے ع:

”آں قدح بکست و آں ساقی نماندا“

چنانچہ جس قسم کے نعرے آج سے پچیس تیس سال قبل عالم عرب میں لگے تھے یعنی ”المِصرُ لِلْمِصرِینِ“ (مصر مصریوں کا ہے!) اسی قسم کے نعرے آج سرزمینِ پاک میں بلند ہو رہے ہیں۔

مشرقی پاکستان میں تو بنگالی قومیت کا راگ شروع ہی سے الاپا جا رہا تھا۔ اب سندھ بھی ”جئے سندھ“ کے نعروں سے گونج رہا ہے اور یہی حال بلوچستان اور سابق صوبہ سرحد کا ہے۔۔۔۔۔ وہاں پنجتونستان کا سنٹ تو قدیم تھا ہی ایک نئی دو عملی یہ ایجاد ہوئی ہے کہ ”عظیم باپ“ افغانستان میں بیٹھ کر آزاو پنجتونستان کے نعرے کو ہوا دے رہا ہے اور اس کی صُلبی و معنوی ذریت پاکستان میں بیٹھ کر اس کی ایک دوسری نسبتاً کم قابل اعتراض تعبیر پیش کر رہی ہے۔۔۔۔۔ الغرض وہ نغمہ کہ

”ہیان رنگ و بو کو توڑ کر ملت میں گم ہو جا

کہ ایرانی رہے باقی نہ تورانی نہ افغانی“

جو تحریک پاکستان کے دوران خوب زور شور سے بلند ہوا تھا، ایران و افغانستان تک کیا پہنچتا خود پاکستان میں دم توڑ رہا ہے!۔۔۔ پوری ارضِ پاک میں ایک خطہ پنجاب ہے جو شاید اپنے اس مایہ ناز

{1} خود ہم نے جولائی کے شمارے میں پاکستان کی اجتماعی زندگی کی جن الجھنوں اور پیچیدگیوں کا تذکرہ کیا تھا ان میں سے تیسری الجھن جو مضمون کی دو سرے قطع میں بیان ہوئی تھی یہی ہے کہ پاکستان میں ”قومیت“ کا ایک ہولناک خلا ہے جو کوئی آج پیدا نہیں ہوا بلکہ بالکل ابتدا سے چلا آ رہا ہے لیکن بعد میں ہم نے اس موضوع پر قلم اٹھانے سے اس لئے احتراز کیا کہ ع ”اس میں کچھ پردہ نشینوں کے بھی نام آتے ہیں“۔۔۔۔۔ سید دست صرف اس اشارے پر اکتفا مناسب ہے کہ پاکستان قائم تو ”ملت از وطن است“ کی پر زور نفی اور ”ملتِ اسلامی“ کے تصور کے زور دار اثبات پر ہوا تھا، لیکن خود اس کے قائم کرنے والے نے پہلے ہی روز غیر مبہم الفاظ میں یہ کہہ کر کہ: ”پاکستان میں (باقی حاشیہ اگلے صفحہ پر)

سپت کی لاج رکھنے کو جسے دنیا علامہ اقبال کے نام سے جانتی ہے ”رجوع الی الجاہلیت“ کی اس وبا سے قدرے بچا ہوا ہے۔۔۔۔۔ لیکن تباہ کے؟۔۔۔۔۔ اگر یہ ایک واقعی قانونِ فطرت ہے کہ ”ہر عمل ایک ردِ عمل کو جنم دیتا ہے“ تو جلد یا بدیر یہاں بھی وہی صورت پیدا ہو کر رہے گی۔۔۔۔۔!

اس صورت حال میں ہندی مسلمانوں کی داد رسی کی توقع کس سے ہو؟۔۔۔۔۔ یہاں تو بنگالی مسلمان نے غیر بنگالی مسلمان کا خون بہانے سے دریغ نہ کیا۔ کونٹے میں بار بار فسادات کی آگ بھڑکی اور سندھ کے متعدد شہروں میں غیر سندھی مسلمانوں کے خون سے ہولی کھیلنے کا باقاعدہ پروگرام بن چکا تھا۔۔۔۔۔ یہ تو بھلا ہمارا شل لاء کا کہ بروقت نافذ ہو گیا ورنہ مغربی پاکستان بھی اس میدان میں مشرقی پاکستان کی ہمسری کا شرف حاصل کر لیتا۔

تشتت و انتشار کی اس گرم بازاری میں مزید اضافہ دائیں اور بائیں بازو کی قوتوں کی ایک دوسرے کے خلاف صف آرائی سے ہو گیا ہے، چنانچہ دونوں کیپوں میں ایک دوسرے سے نفرت اور بیزاری بڑھتی جا رہی ہے اور اشتعال میں مسلسل اضافہ ہو رہا ہے حتیٰ کہ تشدد اور تصادم اور

(بقیہ حاشیہ صفحہ گزشتہ)

نہ کوئی ہندو ہندو ہے گانہ مسلمان مسلمان، مذہبی اعتبار سے نہیں، اس لئے کہ وہ تو ہر شخص کا ذاتی معاملہ ہے بلکہ سیاسی اعتبار سے.....! ”ملتِ اسلامی کے تصور کی نفی اور ”وطنی قومیت“ کا اثبات کر دیا تھا۔ چنانچہ اسی وقت سے ہمارے یہاں ”ملتِ اسلامی“ اور ”پاکستانی قومیت“ کے بائیں ایک گھپلا جا رہی ہے۔ اور یہ اسی گھپلے کے ثمرات ہیں جو آج علاقائی و لسانی قومیتوں کے فروغ کی صورت میں ظاہر ہو رہے ہیں۔ اس لئے کہ نظریہ ملت کو خود ہم نے مندم کر دیا اور پاکستانی قومیت کا تصور ہمارے مزاج کے مناسب نہ تھا چنانچہ ہماری اجتماعی زندگی میں وہ خلا پیدا ہوا جو رفتہ رفتہ متذکرہ بالا قومیتوں اور عصبیتوں سے پُر ہوا۔۔۔۔۔ چنانچہ اب شکایت ہو تو کس سے اور گلہ ہو تو کس کا؟

کہ..... ”اے ہاںوہاں ہمہ آورده تست!!“

اگرچہ یہ اندیشہ بھی شدید ہے کہ بات کہیں ”حدود“ سے تجاوز نہ کر جائے، لیکن دردِ دل بالکل خاموش بھی نہیں رہنے دیتا۔ حیرت ہوتی ہے کہ مولانا حسین احمد مدنی کے ”میدان“ الفاظ پر تو ایک طوفان اٹھ کھڑا ہوا تھا اور آج تک بھی ان کا تصور محاف نہیں ہوا، حالانکہ جب انہوں نے اپنے بیان کی وضاحت فرمائی تو علامہ اقبال نے بھی اپنے اشعار سے رجوع کر لیا تھا۔ لیکن ہائی پاکستان کے اس نظریہ و فہمیت پر تنقید کی جرأت کسی کو نہ ہوئی حتیٰ کہ علماء بھی منہ میں گھٹنیاں ڈالے بیٹھے رہے۔

دیکھ کبے میں کھلتے رشتے رتیج شیخ

بلکدے میں برہمن کی پختہ زُناری بھی دیکھو!!

فیصلہ کن مقابلے کی تیاریاں ہو رہی ہیں اور نوجوان ایک دوسرے پر پیل پڑنے کے لئے پرتول رہے ہیں۔

رہی سہی کسر علاقے دیوبند کے دو مختار پگروہوں نے ایک دوسرے کے مقابل آکر پوری کر دی ہے۔ ان کے مابین بغضِ حاوٹ نہیں قدیم ہے۔ قیامِ پاکستان کے بعد کچھ عرصے تک ان کی صفوں میں اتحاد و اتفاق کے مظاہرے دیکھنے میں آئے تھے لیکن معلوم ہوا کہ یہ سب کچھ ”تَحَسُّبُهُمْ حَبِيبًا وَقُلُوبُهُمْ شَتَّىٰ وَالْاَمَلَةُ تَمَاجُنُجًا“ جو نئی دوبارہ اختلافِ رومنا ہوا، انھیں ایک ذم شرعی گالیوں سے معمور ہو گئی۔۔۔۔۔ بنائے نزاع ”سوشلزم“ کو قرار دیا گیا ہے۔ در آنحالیکہ سرمایہ داری کے دونوں ہی گروہ یکساں مخالف ہیں۔ اور مزدوروں اور کسانوں کی ”حالتِ زار“ کا دونوں ہی کو برابر رنج و غم ہے۔ حتیٰ کہ معاشی عدل و اعتدال کے لئے فوری تدابیر میں بھی دونوں میں کوئی اختلاف نہیں۔۔۔۔۔ ہاں ہمہ کفر کے فتوے عام ہو رہے ہیں اور ”کانگریس مولوی“ کی گالی میں توخیر کوئی مضائقہ ہی نہیں نظر

”سوخت عقل ز حیرت کہ این چه بو العجبی است“

عجیب طرفہ تماشا ہے کہ ”اسلامی جمہوریت“ کی اصطلاح تو سر آنکھوں پر لیکن ”اسلامی سوشلزم“ کی اصطلاح قطباً ناجائز و حرام۔۔۔۔۔ پھر مزید یہ کہ جس شخص نے سب سے پہلے یہ اصطلاح استعمال کی یعنی محمد علی جناح مرحوم وہ تو سب کے نزدیک قائدِ اعظم اور رحمتہ اللہ علیہ، لیکن اب جو بھی یہ لفظ منہ سے نکالے وہ کافر و مرتد۔ بحالیِ جمہوریت کے لئے تو ہر کس و نا کس سے تعاون کو جائز ہی نہیں لازمی و ناگزیر قرار دیا جائے اور معاشی ناہمواریوں کو دور کرنے کی غرض سے کوئی مزدوروں سے اتحاد کر لے تو گردن زدنی ٹھہرے۔

خدا وندا یہ تیرے ساوہ دل بندے کدھر جائیں

کہ درویشی بھی عیاری ہے سلطانی بھی عیاری

خدا ہی بہتر جانتا ہے کہ اس تفرقہ و انتشار کا انجام کیا ہو گا۔۔۔۔۔ اور ہماری قومی و ملی زندگی کس

حلوے سے دوچار ہوگی۔ بظاہر احوال تو امید کی کوئی کرن نظر نہیں آتی

دائیں اور بائیں بازوؤں کی تقسیم

اور

“CIVILIAN COUP D'ÉTAT”

فروری مارچ ۱۹۷۰ء

فیلڈ مارشل محمد ایوب خان کی حکومت کو ختم ہونے اور ملک میں دوسرا مارشل لاء نافذ ہونے
 ابھی پورا ایک سال بھی نہیں ہوا، لیکن حالات اتنے بدل چکے ہیں اور طے ہے کہ پہچانی ہوئی صورت
 بھی پہچانی نہیں جاتی! ”کا ایسا نقشہ بندھا ہے کہ موصوف کی حکومت ماضی بعید کا قصہ اور ازمنہ قدیم
 کی داستان نظر آتی ہے۔ بالکل یقین نہیں آتا کہ ایک ہی سال قبل یہاں صدر ایوب ”کوس لمن
 الملک“ بجا رہے تھے۔۔۔۔ اور آنجہانی کنونشن مسلم لیگ ملک کی واحد فعال اور نمائندہ سیاسی
 جماعت ہونے کی مدعی تھی۔۔۔۔! کہاں آج یہ حل ہے کہ سابق صدر کو کارٹونوں میں سانپ کی
 صورت میں پیش کیا جا رہا ہے۔۔۔ اور لیگ کے ٹوکے سر سے ”کنونشن“ کا ٹیگ ہی سرے سے
 غائب ہو چکا ہے۔ کتنا عظیم انقلاب ہے۔۔۔ اور ”وَتِلْكَ الْآيَاتُ نُدَاوِلُهَا بَيْنَ النَّاسِ“
 کی کیسی کمال تصویر!!

عبرت کی جاہ ہے کہ وہی لوگ جو کل تک ایوب خان کے بوٹ کی ٹوچانے میں ایک دوسرے
 پر سبقت لے جانے کے لئے کوشاں نظر آتے تھے آج انہیں گالیوں سے نوازا رہے ہیں۔

من تو شدم تو من شدی، من تن شدم تو جاں شدی

تا کس نگوید بعد ازین من دیگرم تو دیگر

ایسے لوگوں سے تو ہمیں کچھ نہیں کہنا، اس لئے کہ ان کا تو اپنا وجود بنا مسودہ ہمارے نزدیک
 ملک و ملت کے ماتھے کا لٹک کا ٹیکہ ہے۔۔۔۔ سابق صدر کے دور اقتدار کے سیاسی مخالفین سے البتہ
 ہم یہ ضرور کہنا چاہتے ہیں کہ وہ اب انہیں کوسنا چھوڑ دیں۔ اس لئے کہ سیاسی میدان میں ان کی
 وفات واقع ہو چکی ہے اور ہمارے دین کی تعلیم یہی ہے کہ ”اذْکُرُوا مَوْتَكُمْ بِالْخَيْرِ“
 ۔۔۔ ان کا دور گزر گیا اور جو کچھ انہوں نے کیا عدالتِ اخروی میں اس کا حساب کتاب ہو جائے گا

...نَلَيْكُ أُمَّةٌ قَدْ خَلَّتْ لَهَا مَا كَسَبَتْ وَلَكُمْ مِمَّا كَسَبْتُمْ وَلَا تَسْأَلُونَ
عَمَّا كَانُوا يَعْمَلُونَ... وہ کامیاب ہوئے یا ناکام، ان کا امتحان بہر حال ختم ہو چکا۔ اب
امتحان آپ کا ہے اپنی کامیابی کی فکر کیجئے۔

یہ گھڑی محشر کی ہے، تو عرصہ محشر میں ہے
پیش کر غافل عمل کوئی اگر دفتر میں ہے ۱۱

خصوصاً ان لوگوں پر تو اس وقت بہت بڑی ذمہ داری عائد ہو گئی ہے جو سابق صدر کی ذات
اور ان کی حکومت ہی کو ملک و ملت کے جملہ امراض و علل کا سبب واحد قرار دیتے تھے کہ اب جبکہ وہ
میدان سیاست سے ہٹ گئے یا ہٹا دیئے گئے تو منطقی طور پر انہیں جلد از جلد سب مسائل کو حل کر
کے دکھانا چاہئے۔ ہماری بھی دعا ہے کہ اللہ تعالیٰ انہیں اس عظیم امتحان میں کامیابی عطا فرمائے۔

اس ایک سال کے عرصے میں پاکستان کی سیاسیات کا جو جدید نقشہ بنا ہے وہ تقریباً وہی ہے جو ہم
نے گزشتہ سال جنوری فروری اور مارچ کے شماروں میں ”تذکرہ و تبصرہ“ کے صفحات میں کھینچا تھا۔
چنانچہ مولانا محمد منظور نعمانی مدظلہ مدیر ماہنامہ ”الفرقان“ لکھنؤ اپنے ایک حالیہ مکتوب میں تحریر
فرماتے ہیں:

”وہاں (پاکستان) سے کوئی اخبار رسالہ پرچہ پرزہ نہ آسکتے کی وجہ سے وہاں کے حالات سے
مکمل بے خبری ہے۔ رمضان المبارک میں ہمارے مولانا جنوری مکہ معظمہ پہنچ گئے تھے۔
ان سے اس وقت تک کے حالات خاصی تفصیل سے معلوم ہو گئے تھے اور سن کر قلق اور
افسوس ہی ہوا تھا۔۔۔۔۔ لیکن آپ نے بہت پہلے مستقبل کی سیاسی معرکہ آرائی کا جو نقشہ
کھینچا تھا اس کی پوری پوری تصدیق ہو گئی تھی۔“

اگرچہ پاکستان کی تاریخ کے اس عظیم ترین سیاسی ایجنسی ٹیشن میں جو نومبر ۱۹۶۸ء میں شروع ہو
کر بالآخر مارچ ۱۹۶۹ء میں دوسرے مارشل لاء کے نفاذ پر منتج ہوا تھا، اس میں اور بائیں بازو کے عناصر
بہت حد تک گڈمڈ تھے، لیکن دو باتیں بالکل واضح تھیں۔۔۔۔۔ ایک یہ کہ دائیں اور بائیں بازو کے

عناصر کی واضح تقسیم کا عمل (POLARIZATION) تیزی سے ہو رہا تھا۔۔۔ اور دوسرے یہ کہ اس عوامی تحریک میں بائیں بازو کے عناصر کا پلڑا فیصلہ کن طور پر بھاری تھا اور دائیں بازو کے عناصر اپنے آپ کو بالکل ایک ٹمبھے کی سی کیفیت میں گرفتار پارہے تھے اور اگر وہ تحریک جاری رہتی تو اس میں کوئی شک نہیں کہ پاکستان ایک عظیم انقلاب سے دوچار ہو جاتا، جس کی ابتدا بھی کم از کم مشرقی پاکستان میں تو مولانا بھاشانی کی سرکردگی میں ہو گئی تھی۔

واقعہ یہ ہے کہ دائیں بازو کی سیاسی جماعتوں میں سے کسی میں بھی یہ دم خم نہ تھا کہ وہ اس عوامی تحریک کی راہ روک سکتی۔ یہ تحریک رکی تو صرف سابق صدر ایوب کی حکمت عملی سے جس کی لئے صاحب موصوف بالکل بجا طور پر دائیں بازو کی سیاسی جماعتوں کے تشکر و امتنان کے حقدار ہیں!! (چنانچہ گول میز کانفرنس کے دوران ان جماعتوں کے زعماء نے صدر ایوب کی جو مدح و ثنا کی تھی اس سے یہ قرض کسی حد تک ادا بھی ہو گیا تھا۔۔۔ اور اب اگر ان کی اکثریت دوبارہ اپنی تقاریر کو ان پر تیز و تند تنقید سے مرتن کرنے لگی ہے تو یہ غالباً ایک مجبوری ہے جس کے لئے وہ معذور ہیں۔ اس لئے کہ :

”جنتی نہیں ہے بادہ و ساغر کے بغیر!“

سیاسی جماعتوں سے افہام و تفہیم اور گفت و شنید پر آمادگی ڈی اے سی (DAC) کی نمائندہ حیثیت کو تسلیم کرنا اور پھر راونڈ ٹیبل کانفرنس (RTC) کا انعقاد۔۔۔ ایسے اقدامات کو مسترد و الفقار علی بھٹو نے اُس وقت بالکل بجا طور پر ”غیر فوجی انقلاب“ (CIVILIAN COUP DETAT) سے تعبیر کیا تھا اور واقعہ یہی ہے کہ ان کے ذریعے کم از کم مغربی پاکستان کی حد تک ”انقلاب“ کی راہیں مسدود ہو گئی تھیں۔

گول میز کانفرنس کی ناکامی کا پورا الزام شیخ مجیب الرحمن کے سرتو خواہ مخواہ لگ گیا، حتیٰ کہ بعض نادان لوگوں نے اس کا حصہ رسدی میاں ممتاز دولتانہ تک بھی صرف اس لئے پہنچا دیا کہ انہوں نے شیخ صاحب موصوف کو گول میز کانفرنس میں شریک کرنے پر اصرار کرنے میں پہل کی تھی۔۔۔۔۔ ورنہ حقیقت یہ ہے کہ خود شیخ صاحب خالص ”سیاسی“ آدمی ہیں ”انقلابی“ ہرگز نہیں

اور خود ان کی پشت پر بھی مغرب کے ڈوبتے سورج کا سایہ ہے، مشرق کے ابھرتے ہوئے سورج کا نہیں۔۔۔ اصل مسئلہ یہ تھا کہ مشرقی پاکستان میں مولانا بھاشانی ایسے عظیم ”انقلابی“ آدمی نے عوامی ایچی ٹیشن کی باگ ڈور سنبھال لی تھی۔۔۔ اور شیخ صاحب خوب جانتے تھے کہ اگر وہ راولپنڈی میں کچھ لے دے کر سودا کر لیں تو پٹنن میدان تک پہنچنا تو دور کی بات ہے، ڈھا کہ کے ہوائی اڈے پر اترنا ہی محال ہو جائے گا۔

بہر حال متذکرہ بالا ”غیر فوجی انقلاب“ مشرقی پاکستان کے لئے ناکافی ثابت ہو اور وہاں عوامی تحریک کو روکنے کے لئے سابق صدر ایوب کو پہلے آئندہ کے لئے صدارتی ایکشن میں حصہ نہ لینے کے فیصلہ کا اعلان، پھر اگر تلہ سازش کیس کی واپسی ایسی گراں قیمتیں ادا کرنے کے بعد بھی اس کے سوا کوئی چارہ کار نظر نہ آیا کہ خود حکومت سے دستبردار ہو کر نظم و نسق اور امن و امان کے قیام کی ذمہ داری فوج کے حوالے کر دیں۔۔۔ اور اس طرح انہیں بالآخر ملک کو دوبارہ فوج کے سپرد کرتے ہی بنی۔۔۔ اور پاکستان دو سرے مارشل لاء کی آہنی گود میں چلا گیا۔

مارشل لاء کے نفاذ کے بعد کچھ عرصہ گوگو (SUSPENSE) کی کیفیت طاری رہنا فطری تھا، جس کے دوران عوامی ایچی ٹیشن بالکل فرو ہو گیا اور پاکستان کے مشرقی اور مغربی دونوں خطوں میں پرسکون کیفیت پیدا ہو گئی۔ نتیجتاً دائیں بازو کے ”سیاست دانوں“ کو بھی سکھ چین کا سانس لینا نصیب ہوا اور انہوں نے بھی بند کمروں، کوشیوں کے باغیچوں اور آراستہ پیراستہ ہوٹلوں میں مشغفہ ہونے والی پریس کانفرنسوں میں چمکتا شروع کر دیا۔

اس کا ایک نتیجہ یہ بھی نکلا کہ ملکی سیاست کے میدان میں دائیں اور بائیں بازو کے کیپوں کی واضح تشکیل کا عمل (POLARIZATION) بھی وقتی طور پر معطل ہو گیا۔۔۔

ادھر نئے صدر مملکت اور چیف مارشل لاء ایڈمنسٹریٹر آغا محمد یحییٰ خاں نے کل چھ سات ماہ کے عرصے میں ملک کی اس سیاسی و آئینی گاڑی کو جو پٹری سے اتری ہوئی ہے دوبارہ راستے پر ڈالنے کی

غرض سے پُر امن انقلابی اقدامات کا متعین پروگرام اور نامِ نیکل سمیت اعلان کر کے اپنے سر سے پورا الزام اتار پھینکا اور ایک انگریزی محاورے کے مطابق گیند کو قطعی طور پر عوام کے پالے میں پھینچا دیا۔۔۔۔۔ اس طرح ”سیاست دانوں“ کے لئے تو راہیں ایک دم کشادہ ہو گئیں لیکن ”انقلابی“ لوگ بالکل اسی طرح کے ٹھنڈے میں پھنس کر رہ گئے جس طرح کے ٹھنڈے میں عوامی ایجنسی ٹیشن کے دوران دائیں بازو کے سیاست دان پھنس گئے تھے۔

پاکستان کی بائیں بازو کی قوتوں کے بارے میں جنوری ۱۹۶۹ء میں ہم نے یہ رائے ظاہر کی تھی :
 ”مشرقی پاکستان میں مولانا بھاشانی اس کی ایک عظیم علامت ہیں اور مغربی پاکستان میں یوں تو اس کے کئی ایک دھڑے ہیں لیکن اس کی اصل علامت کی حیثیت بلاشبہ مشر بھٹو کو حاصل ہو گئی ہے۔ اور اگرچہ ان دونوں کے مابین اشتراکِ عمل کی کوئی واضح صورت تاحل سامنے نہیں آئی، تاہم یہ ایک یقینی امر ہے کہ عنقریب ان دونوں میں اتحاد کی صورت پیدا ہو جائے گی اور پھر یہ بائیں بازو کا وہ اصل مرکز (NUCLEUS) ہو گا جس کے گرد ملک کے تمام سوشلسٹ عناصر حتیٰ کہ معتدل مزاج (یا عام اخباری اصطلاح کے مطابق باسکو نواز) طبقے بھی جو اس وقت پی ڈی ایم کے ساتھ ہیں، جلد یا بدیر جمع ہونے پر مجبور ہو جائیں گے۔“

ان میں سے مولانا بھاشانی اور ان کے گروہ نے تو تاحل الیکشن میں حصہ لینے کا اعلان بھی نہیں کیا اور وہ بر ملا کہہ رہے ہیں کہ الیکشن کی کوئی اہمیت سرے سے ہے ہی نہیں اصل مسئلہ روٹی کا ہے۔۔۔۔۔ جسے ووٹ سے قبل حل ہونا چاہئے۔ مغربی پاکستان میں مشر بھٹو اگرچہ الیکشن میں حصہ لینے کا اعلان کر چکے ہیں لیکن یہ بھی غالباً یہاں کی عام فضا کے زیر اثر ہے ورنہ ان کی اکثر تقریروں کا ٹیپ کا بندیکی ہوتا ہے کہ پاکستان اس وقت جن مسائل سے دوچار ہے ان کی نوعیت فی الاصل سیاسی نہیں معاشی ہے۔۔۔۔۔ بایں ہمہ چونکہ حکومتِ وقت کا موقف بالکل منطقی اور انصاف ہے کہ جس پر کسی براہِ راست چوٹ (FRONTAL ATTACK) کی گنجائش نہیں لہذا بائیں بازو کی قوتیں اس وقت بالکل ”نہ جائے ماندن نہ پائے رفتن“ کی سی صورتِ تاحل سے دوچار ہیں۔ اور الیکشن کے بارے میں ان کا رویہ ”صاف چھپتے بھی نہیں سامنے آتے بھی نہیں“ کا مصداق بن کر رہ گیا ہے۔

ویسے بھی سیدھی سی بات ہے کہ ”سیاسی سرگرمی“ کی نوعیت کچھ اور ہوتی ہے اور ”انقلابی

جدوجہد کے تقاضے کچھ اور ہوتے ہیں۔۔۔ اور ایکشن کو جہاں ایک طرف سیاسی سرگرمی کے نقطہ عروج کی حیثیت حاصل ہوتی ہے، وہاں ایک انقلابی کارکن کے نقطہ نظر سے وہ کھیل تماشے سے زیادہ وقعت نہیں رکھتا، بلکہ اس کے نزدیک اس کی اصل حیثیت ایک گلے سڑے نظام کے عنونت بھرے سنڈاس کی ہوتی ہے۔ بقول علامہ اقبال:

ایکشن، مہمیں، کرسی، صدارت بتائے خوب آزادی نے پھندے

اٹھا کر پھینک دو باہر گلی میں نئی تہذیب کے لٹڑے ہیں گندے

پاکستان کے سیاسی میدان میں اس وقت دو گروہ تو ایسے ہیں جو ”انقلاب“ کے علمبردار ہونے کے مدعی ہیں، یعنی ایک بائیں بازو کے عناصر جو سوشلسٹ انقلاب کے علمبردار ہیں اور دوسری جماعت اسلامی جو اسلامی انقلاب کی علمبرداری کا اعلان کرتی ہے۔ باقی تمام عناصر خالص سیاسی مزاج کے حامل ہیں جن میں سے کچھ قومی سیاست کے علمبردار ہیں، ایک گروہ خالص مذہبی سیاست کا دعوے دار ہے اور بقیہ علاقائی نیشنلزم کا پرچم اٹھائے ہوئے ہیں۔

بائیں بازو کی قوتوں میں سے بھی ہمارے نزدیک خالص اور ٹھیکہ انقلابی مزاج صرف مولانا بھاشانی کی نیشنل عوامی پارٹی کا ہے اور اگرچہ فی الوقت انہوں نے بھی شیخ مجیب الرحمن کے ہنگامہ نیشنلزم کے نعرے کا مقابلہ کرنے کے لئے پاکستانی قوم پرستی کا راگ الاہنا شروع کر دیا ہے، تاہم حقیقت یہی ہے کہ وہ اول و آخر خالص سوشلسٹ انقلاب کے داعی ہیں۔ رہے مسٹر بھٹو تو وہ بائیں بازو کی جانب فیصلہ کن رجحان رکھنے کے باوجود ”انقلابی“ سے زیادہ ”سیاسی“ مزاج کے حامل ہیں۔ جاہلیں اگرچہ اسلام پر تو ان کی کرم فرمائی صرف شدید ضرورت کے تحت اور وہ بھی برائے نام ہی ہوتی ہے، تاہم پاکستانی قوم پرستی کا عنصر ان کی تحریک میں ایک مستقل جزو کی حیثیت سے شامل ہے۔۔۔۔۔ یہی وجہ ہے کہ مولانا بھاشانی اور ان کی جماعت نے نہ صرف یہ کہ تاحل ایکشن میں حصہ لینے کا فیصلہ نہیں کیا بلکہ گلن غالب بھی ہے کہ وہ ایکشن کا مقابلہ کر کے ”تحریک“ کا راستہ اختیار کریں گے اور کسی نہ کسی راہ سے کوئی عوامی ایجنیشن برپا کرنے کی کوشش کریں گے۔۔۔۔۔ اور خود مسٹر بھٹو بھی ایکشن میں حصہ لینے کے اعلان اور اس کی بھرپور تیاری کے ساتھ ساتھ ”تحریک“ کی راہ بھی کھلی رکھے ہوئے ہیں اور ایسا آتش گیر مواد بھی جابجا چھڑکتے چلے جا رہے ہیں جو ”بوقت ضرورت“ کلام آسکے اور جس سے کسی مناسب موقع پر کسی عوامی ایجنیشن کا دھماکا پیدا کیا جاسکے

رہی جماعت اسلامی تو اس کے بارے میں چونکہ ہماری مستقل رائے یہ ہے کہ اس کی ابتدا تو ضرور ایک انقلابی جماعت کے انداز میں ہوتی تھی لیکن اب اس کا مزاج خالص سیاسی ہے لہذا اس کا ذکر ہم بعد میں کریں گے۔۔۔۔۔ یہاں صرف اس قدر اشارہ کافی ہے کہ اپنے اسی سیاسی مزاج کے ناگزیر تقاضے کے تحت جماعت اسلامی بھی نہ صرف یہ کہ ایکشن کے ذنگل میں شرکت کے لئے پورے زور شور کے ساتھ لنگر لگوانے کس رہی ہے۔۔۔۔۔ بلکہ اس کے نزدیک ایکشن ہی ملک و ملت کے جملہ مسائل کا واحد حل ہے۔

اصل سیاسی قوتوں میں سے 'جیسا کہ اوپر عرض کیا گیا' کچھ قومی سیاست کی علمبردار ہیں اور نہ صرف پاکستانی قوم پرستی بلکہ کسی حد تک جذبہ ملی کارپروچم بھی اٹھائے ہوئے ہیں لہذا فطری طور پر ان کے نعروں میں اسلام اور نظریہ پاکستان کو مرکزی حیثیت حاصل ہے، چاہے اس کے رہنماؤں کی زندگیوں میں نماز، روزہ، حج اور زکوٰۃ ایسے بنیادی شعائر اسلام تک کا دور دورہ تک کوئی نام و نشان نظر نہ آئے۔ یہ عناصر دراصل تحریک مسلم لیگ اور تحریک پاکستان کے اصل وارث ہیں اور فی الوقت پی ڈی پی اور مسلم لیگ کے ان متعدد دھڑوں پر مشتمل ہیں جن کے مابین بعض سیاسی پہلوؤں کی شخصیتوں کے تصادم کے سوا اور کوئی چیز بابہ الاختلاف موجود نہیں۔۔۔۔۔ دو سر اگر وہ جو آل پاکستان سطح پر سیاست میں حصہ لے رہا ہے جمعیت علمائے اسلام کا ہے جو نظریہ پاکستان سے زیادہ اسلام کا علمبردار ہے اور جس کا اسلام کے ساتھ مخلصانہ تعلق بھی ظاہر و باہر ہے۔۔۔۔۔ لیکن فی الوقت بائیں بازو کی قوتوں کا ساتھ دینے کی وجہ سے کفر تک کے فتوؤں کا ہدف بن رہا ہے۔۔۔۔۔ اس گروہ کے بارے میں بھی ہم بعد میں تفصیل سے کلام کریں گے۔

باقی سیاسی جماعتیں علاقائی رجحانات کی حامل ہیں جو اپنے اپنے علاقوں کی تہذیب، زبان، کلچر، مالی مفادات اور سیاسی و معاشی حقوق کے تحفظ کے نعروں کے سارے اقتدار کی جنگ جیتنا چاہتی ہیں۔۔۔۔۔ ان میں سب سے بڑی اور سب سے زیادہ بااثر جماعت شیخ مجیب الرحمن کی عوامی لیگ ہے جو بلکہ نیشترزم اور مشرقی بنگل کے معاشی و سیاسی حقوق کی بازیافت کی تحریک کارپروچم اٹھائے ہوئے ہے اور اس وقت بلاشبک و شبہ مشرقی پاکستان کی سب سے بڑی "سیاسی" قوت ہے۔۔۔۔۔ دوسرے نمبر پر عبدالولی خان کی نیپ ہے جو سرحد اور بلوچستان میں علاقائی نیشترزم کو ہوا دے رہی ہے اور کراچی اور مشرقی پاکستان میں مزدوروں اور کسانوں کے مفادات کا دم بھر رہی ہے۔ تیسرے نمبر پر جی ایم سید

اور ان کا سیاسی ٹولہ ہے جو سندھ میں سندھی نیشنلزم کی آگ بھڑکار رہا ہے۔۔۔ ان تمام دھڑوں کے مابین ایک قدر تو مشترک ہے۔ یعنی علاقہ پرستی اور ریجنل نیشنلزم (REGIONAL NATIONALISM) لیکن ایک اہم پہلو مابہ الامتیا ز بھی ہے۔ یعنی یہ کہ جب کہ شیخ مجیب الرحمن اور ان کی عوامی لیگ پرانے اور پختہ کار RIGHTIST ہیں، بقیہ تمام کے تمام کم از کم معتدل حد تک ضرور LEFTIST ہیں۔

ان اختلافات کے علی الرغم جہاں تک متذکرہ بالا سیاسی گروہوں کا تعلق ہے اس پرانے اور صد فی صد درست مقولے کے مطابق کہ ”سیاست میں کوئی چیز آخری اور حتمی نہیں ہوتی“ ان کے مابین جو ٹوڑ کسروا نکسار اور ”ادھر سے کٹ ادھر جڑ“ کے عمل کا مستقلاً جاری رہنا بالکل طبعی اور فطری امر ہے اور اس پر خواہ مخواہ ناک بھوں چڑھانے اور دوا دیا کرنے سے کچھ حاصل نہیں۔۔۔ البتہ یہ ظاہر ہے کہ کچھ مہلتِ عمر صرف اس اتحاد اور اتفاق کو مل سکتی ہے جو چاہے کتنا ہی جزوی سی بہر حال کسی نہ کسی قدر مشترک کی بنیاد پر قائم ہو۔۔۔ مثلاً دو لٹانہ اور مجیب کے مابین چاہے قوی اور علاقائی سطح کا فرق موجود ہو، دائیں بازو کی قدر مشترک بھی موجود ہے۔ چنانچہ ان کے مابین مفاہمت اگر ہو چکی ہے تو کسی قدر پائیدار بھی ثابت ہوگی اور اگر نہیں ہوئی تو کسی بھی وقت ہو سکتی ہے، لیکن جی ایم سید سے دو لٹانہ کا تعلق بالکل بے بنیاد تھا اور اسے ختم ہی ہو جانا چاہئے تھا۔ دوسری طرف سید اور مجیب کے مابین علاقہ پرستی کی قدر مشترک موجود تھی جس کی بنا پر اتحاد ہو گیا۔ اور یہ پائیدار بھی ثابت ہو گا، ورس علیٰ ہذا۔

الغرض پاکستان کے سیاسی میدان میں اس وقت ایک جماعت خالص انقلابی ہے یعنی مولانا بھاشانی کی نیپ۔ تین جماعتیں نیم مقصدی اور نیم سیاسی ہیں۔ یعنی جماعت اسلامی، جمعیت علماء اسلام، اور پاکستان پیپلز پارٹی۔ ان میں سے مقدم الذکر دونوں مذہبی رنگ کی حامل ہیں جبکہ تیسری اس اعتبار سے بالکل بے رنگ ہے۔۔۔ اور مؤخر الذکر دونوں بائیں بازو سے تعلق رکھتی ہیں، جبکہ پہلی EXTREME RIGHTIST ہے۔۔۔ بقیہ تمام جماعتیں خالص سیاسی ہیں، چاہے پاکستانی قومیت کی علمبردار ہوں چاہے علاقائی نیشنلزم کی۔

متذکرہ بالا جماعتوں کے علاوہ کچھ اور گروپ بھی سیاسی میدان میں برسر عمل ہیں۔ مثلاً ایک ایگزیکٹو افسر خان جو اپنی ذات ہی میں ایک انجمن ہیں اور اب تک تو کئی ہوئی پٹنگ کے مانند ادھر ادھر پھر رہے تھے لیکن اب ”تحریک استقلال“ کے اجراء کے عزم کے ساتھ از سر نو سامنے آئے ہیں۔۔۔۔۔ ان کے علاوہ کچھ مذہبی گروپ ہیں جن کی اپنی تو کوئی خاص سیاسی اہمیت نہیں، لیکن اس اعتبار سے خاصی اہمیت ہو گئی ہے کہ ان سب کا متفقہ وزن دائیں بازو کے پڑے میں پڑ رہا ہے۔ ہماری مراد مرکزی جمعیت علماء اسلام، مرکزی جمعیت اہل حدیث اور جمعیت علمائے پاکستان وغیرہ مذہبی گروہوں سے ہے۔ ان کے سیاسی موقف پر ہم آئندہ اظہار خیال کریں گے۔

پاکستان میں آئندہ حالات کیسے اختیار کریں گے؟۔۔۔۔۔ اس سوال کے جواب کا اعلیٰ انحصار اس امر پر ہے کہ آیا بائیں بازو کی اصل قوتیں مستقبل قریب میں کسی انقلابی تحریک اور عوامی ایجنسی ٹیشن کے اجراء کا انتہائی اقدام کر سکتی ہیں یا نہیں۔۔۔۔۔ مولانا بھاشانی کے بارے میں ہم اوپر عرض کر آئے ہیں کہ اس وقت ان کی حالت اس شیر کی سی ہے جو نرغے میں آگیا ہو اور کسی راستے کی تلاش میں دیوانہ وار ادھر ادھر دوڑ رہا ہو۔ چنانچہ وہ کبھی پاکستان کی سالمیت کی دہائی دیتے ہیں کبھی ”خلافتِ ربانیہ“ کا نعرہ لگاتے ہیں اور کبھی ”اسلامی شافی انقلاب“ کا راگ الاپتے ہیں۔ لیکن واقعہ یہ ہے کہ تاحال انہیں کوئی ”مخرج“ نظر نہیں آیا۔ تاہم چند اسباب کی بنا پر ایسا محسوس ہوتا ہے کہ وہ جیسے تیسے کسی نہ کسی بہانے کوئی نہ کوئی انتہائی اقدام کر سکیں گے، اس لئے کہ نرغے میں آئی ہوئی تو بلی بھی شیر ہو جاتی ہے اور ایک DESPERATE انسان سے کچھ بھی بعید نہیں ہوتا۔ پھر مولانا بھاشانی عمر کی اس حد کو بھی پہنچ چکے ہیں جہاں مزید انتظار کی گنجائش مشکل ہی سے رہ جاتی ہے۔۔۔۔۔ دوسری طرف مسٹر بھٹو کو بھی صاف نظر آرہا ہے کہ کسی عوامی ایجنسی ٹیشن کی صورت میں ان کے CHANCES کی نسبت بہر حال زیادہ ہیں، چنانچہ جیسا کہ ہم عرض کر چکے وہ ایکشن کی تیاری کے ساتھ ساتھ پاکستان کی خارجہ حکمت عملی میں ”SHIFT“ اور خصوصاً پاک چین دوستی، ہندوپاک جھگڑے اور قسطنطنیہ اور پاکستان اور امریکہ کے تعلقات ایسے مسائل کو بھی چھیڑ رہے ہیں اور کبھی کسی مرکزی وزیر کو برسر عام لٹاکر اور کبھی لائسنسوں اور پرمٹوں وغیرہ کی بندر بانٹ کا تذکرہ کر

کے پرسکون سیاسی فضا میں تلاطم کی لہریں اٹھانے کی کوشش کر رہے ہیں۔ مزید برآں ”تاشقند کا پلان“ بھی ابھی ان کے تھیلے میں محفوظ ہے۔

اور پھر سب سے بڑی بات یہ کہ اس وقت زیر ترقی ممالک کی اکثریت جن حالات سے دوچار ہے ان کے پیش نظر خصوصاً ایسے ملکوں میں جہاں سیاسی خلا بھی پایا جاتا ہو، کسی عوامی ایجی ٹیشن کا پرہیز کرنا کوئی مشکل کام نہیں۔!!

عوام کی زندگی جس طرح دن بدن اجرن ہوتی چلی جا رہی ہے اس کی بنا پر عوام تو سچ ”دیوانہ“ رہ گئے ہیں۔ بس استہزاء کے مصداق بس اس کے خنجر ہوتے ہیں کہ کوئی ذرا ہمت اور جرأت سے کام لے کر ایک بار کوئی زور دار نعرہ لگائے۔

اور جہاں تک ہمت و جرأت کا تعلق ہے مسٹر بھٹو تو ماضی قریب ہی میں یہ ثابت کر چکے ہیں کہ ان میں چاہے اور کسی چیز کی کتنی بھی کمی کیوں نہ ہو، ہمت و جرأت کی ہرگز کوئی کمی نہیں۔۔۔ رہے مولانا بھاشانی تو ان کا بھی پورا سیاسی کیریئر جرأت اور ہمت کی مثالوں سے بھرا ہوا ہے۔!!

بنا بریں پاکستان کے سوشلسٹ عناصر کی جانب سے کسی انقلابی اقدام کا امکان ہرگز خارج از بحث نہیں قرار دیا جاسکتا بلکہ بحالات موجودہ ہمت متوقع ہے!!

لیکن اگر ایسا ہو گیا تو۔۔۔ ایک طرف تو اس کا نتیجہ ہمارے نزدیک ایک بہت بڑے خون خرابے کی صورت میں ظاہر ہو گا جو مغربی پاکستان میں تو چاہے زیادہ ہولناک نہ ہو، مشرقی پاکستان میں بالکل انڈونیشیا کے پیمانے پر ہو گا جس کے نتیجے میں پاکستان کا وجود تک سخت خطرے سے دوچار ہو سکتا ہے۔۔۔۔ اور دوسری طرف ایسے کسی اقدام سے ہمارے نزدیک بحالات موجودہ سوشلسٹ عناصر کی کامیابی کے امکانات بھی بہت کم ہیں، اس لئے کہ ان کا مقابلہ بیک وقت دو طاقتوں سے ہو گا۔ ایک طرف حکومت وقت ہو گی اور وہ بھی سیاسی نہیں فوجی جو امن و امان کو برقرار رکھنے کے فرض کو ادا کرے گی اور دوسری طرف مخالف سیاسی قوتیں ہوں گی جن کو اس طرح آپ سے آپ گویا حکومت کا کور بھی حاصل ہو جائے گا۔۔۔۔ اور پاکستان کے سوشلسٹ عناصر ابھی اتنے طاقتور بہر حال نہیں ہیں کہ ایسی دو طرفہ جنگ لڑ کر بھی کامیاب ہو جائیں۔

لہذا ہماری استدعا پاکستان کے سوشلسٹ عناصر سے یہی ہے کہ وہ اس آگ سے

کھیلنے کی کوشش نہ کریں بلکہ سیدھی طرح سیاسی میدان میں اپوزیشن کا معروف کردار اختیار کر کے ایک مضبوط اور حکیم سیاسی عمل کے ذریعے رائے عامہ کو ہموار کریں۔۔۔ اور اس طرح ملک کے سیاسی و معاشی ڈھانچے میں وہ تبدیلیاں برپا کرنے کی کوشش کریں جو انہیں مناسب اور ضروری معلوم ہوں۔

لیکن چونکہ ہمیں یہ بھی معلوم ہے کہ اول تو ہماری اس درخواست کا اس کیپ کے کانوں تک پہنچنا ہی بہت مشکل ہے اور اگر یہ مرحلہ بھی کسی طرح سر ہو جائے تو اس کی "قبولیت" کا امکان بہت کم ہے، لہذا ہم اللہ تعالیٰ ہی سے دعا کرتے ہیں کہ وہ ان حضرات کو تحمل اور بردباری کے ساتھ غور و فکر کرنے کی توفیق عطا فرمائے اور پاکستان کو بد امنی، انتشار، فتنہ و فساد اور خون خرابے کے اس خطرے سے بچالے جو آج عین اس کے دروازوں پر دستک دے رہا ہے۔۔۔ ۱۱

اور اگر یہ صورت پیدا ہو گئی۔۔۔ اور پاکستان کی بائیں بازو کی قوتیں "آخری مقابلے" کو کسی اور موقع کے لئے مؤخر کر کے فی الوقت صرف سیاسی جدوجہد پر قناعت کرنے پر آمادہ ہو گئیں تو اگرچہ نظریاتی بحث مباحثہ (IDEOLOGICAL DEBATE) کی گرامری تو پھر بھی باقی رہے گی لیکن ظاہر ہے کہ اصلاً سارے کا سارا کھیل خالص سیاسی نوعیت کا رہ جائے گا اور مختلف سیاسی جماعتوں کے مابین "کچھ دے کچھ لے" کے اصول پر کسروا کھسار کے ذریعے معاملات طے ہو جائیں گے۔ اس صورت میں حکومت جو بھی بنے گی بہر حال دائیں بازو کے عناصر پر مشتمل ہوگی اور بائیں بازو کو فی الحال صرف اپوزیشن کی پوزیشن پر اکتفا کرنا ہوگا۔

خالص سیاسی نقطہ نظر سے ہمارے نزدیک اس وقت مشرقی پاکستان میں شیخ مجیب الرحمن اور ان کی عوامی لیگ کو فیصلہ کن قوت حاصل ہے اور مشرقی پاکستان کے دائیں بازو کے عناصر کو انہیں چاہے ناگزیر برائی (INEVITABLE EVIL) کی حیثیت ہی سے سہی بہر حال قبول کر لینا چاہئے۔۔۔ اس لئے کہ بلاخران کے لئے اس کے سوا اور کوئی چارہ کار بھی نہیں رہ جائے گا اور

ہر چہ دانا کند ، کند نلواں

لیک بعد از خرابی بسیار ۱۱

کے مصداق ان کا اس وقت کاست و شتم بعد میں نقصان دہ ہی ثابت ہو گا مفید نہیں!۔۔۔ اس اعتبار سے ہمارے نزدیک مسٹر دولتانہ کی سیاسی حکمت عملی بہت صحیح ہے اور وہ لوگ سخت غلطی کے مرتکب ہو رہے ہیں جو حد سے زیادہ بڑھی ہوئی مجیب دشمنی کے جوش میں خود مسٹر دولتانہ کو بھی مسلسل رگڑے چلے جا رہے ہیں۔

دوسری طرف مغربی پاکستان میں بھی اگرچہ دائیں بازو کی سیاسی قوت تو بہت زیادہ منتشر و منقسم ہے لیکن محضی اعتبار سے واقعہ یہ ہے مسٹر دولتانہ کے قد کاٹھ (STATURE) کا کوئی دوسرا سیاست دان ریٹائرڈ لوگوں میں ہو تو ہو کم از کم میدان میں موجود نہیں۔ اس اعتبار سے ”نظریہ پاکستان“ کی علیبر وار تمام جماعتوں کے لئے مناسب یہی ہے کہ وہ ان کی شخصیت کو ذہنی طور پر قبول (RECONCILE) کرنے کا کڑوا گھونٹ جیسے تیسے بھر ہی لیں اور ماضی کی تلخی یادوں کو بھلا کر ان سے مفاہمت کر لیں۔ خاص طور پر لیگ ہائے خلافت کو تو اگر وہ واقعتاً اپنے میدان اغراض و مقاصد اور نظریات کے ساتھ مخلصانہ تعلق رکھتی ہیں، شخصیتوں کے تصادم سے صرف نظر کر کے ان کی ذات پر جمع ہو ہی جانا چاہئے۔۔۔ ہماری رائے میں آنجہالی کنونشن مسلم لیگ کا وہ دھڑا جس کی قیادت بظاہر فضل القادر چودھری لیکن درحقیقت سابق صدر ایوب ہی کے ہاتھ میں ہے غالباً جلد ہی اس ”نوشتہ دیوار“ کو پڑھ لے گا۔۔۔ رہے خان قیوم تو ان کا معاملہ خالص ذاتی نوعیت کا ہے۔ کیا ہی اچھا ہوتا کہ وہ آل پاکستان سطح پر ”بھرنے“ کی غرض سے ہر قیمت پر دولتانہ کو گرانے کی کوشش کی بجائے اپنی تمام قوتیں اور توانائیاں صرف سابق صوبہ سرحد میں علاقہ پرستی کے رجحانات کے مقابلے کے لئے وقف کر دیتے لیکن ”ع“ اے سا آرزو کہ خاک شدہ!۔۔۔ اسی طرح کاش کہ پی ڈی پی کے مختلف عناصر میں بھی محضی سطح سے ابھر کر ملک و ملت کے وسیع تر مفاہمت کے پیش نظر حقائق کو قبول کرنے کی صلاحیت پیدا ہو جائے۔

ری جماعت اسلامی اور پیپلز پارٹی تو ہمارے نزدیک اگر ملک کی گاڑی سیاسی پٹری پر چلتی

ری اور ایکشن منعقد ہونے کی نوبت آئی گئی تو

”ایک ہنگامے پہ موقوف ہے گھر کی رونق

نوحہ غم ہی سہی، نغمہ شادی نہ سہی“

کے مصداق ایکشن کی ساری رونق انہی کے دم سے ہوگی اور سارا شور و شغب اور ہنگامہ بلکہ سر

واضح رہے کہ مندرجہ بالا تمام گفتگو خاص سیاسی نقطہ نظر سے تھی۔۔۔ اور اس میں ہم نے حتی الامکان ایک غیر جانبدار مبصر کی حیثیت سے واقعی صورتحال کا مطالعہ کرنے کی کوشش کی ہے جس میں ہماری پسند یا ناپسند کو قطعاً کوئی دخل نہیں ہے۔

جہاں تک ہماری ذات کا تعلق ہے، ہمیں اصل دلچسپی تو اگرچہ صرف دین و مذہب اور اس کے مستقبل سے ہے، تاہم چونکہ پاکستان نہ صرف یہ کہ اسلام کے نام پر بنا ہے بلکہ ہمیں فی الواقع یہ محسوس ہوتا ہے کہ پاکستان کا قیام اسلام کی نشاۃ ثانیہ کی خدائی تدبیر کے سلسلے کی ایک اہم کڑی کی حیثیت رکھتا ہے لہذا ہمیں دل سے اس کا بقا و استحکام بھی مطلوب ہے۔۔۔ اور سیاسی جماعتوں میں سے فطری طور پر ریجنل نیشنلزم کے علمبرداروں کے مقابلے میں ہماری ہمدردیاں ان لوگوں کے ساتھ ہیں جو ”نظریہ پاکستان“ کے علمبردار ہیں اور اسلام کا نام بھی لیتے ہیں، چاہے اس کی حیثیت زبانی جمع خرچ سے زیادہ کچھ نہ ہو۔۔۔۔۔ دوسری طرف جو تحریکیں معاشی بے اعتدالیوں اور ناانصافیوں کے مدعا کے طور پر ”اجتماعی معیشت“ کی علمبردار بن کر اٹھ رہی ہیں، انہیں بھی ہم نہ دشمن پاکستان سمجھتے ہیں نہ دشمن اسلام۔۔۔۔۔ بلکہ ہمارے نزدیک مناسب حدود کے اندر رہتے ہوئے یہ بھی وقت کا ایک اہم تقاضا ہے اور ہماری پختہ رائے یہ ہے کہ سیاسی حقوق کے ساتھ ساتھ جب تک عوام کو اپنے جائز معاشی حقوق بھی حاصل نہ ہوں، جمہوریت واقعتاً ایک ”گندے انڈے“ سے زیادہ حیثیت نہیں رکھتی۔

ہمارے تجزیے کے مطابق ہمارے ملک کے عوام اس وقت جاگیرداری، سرمایہ داری اور نوکر شاہی بیک وقت تین لعنتوں کے چنگل سے نکل کر سیاسی، معاشی اور تہذیبی استقلال سے ہمکنار ہونے کی جدوجہد کر رہے ہیں اور اس وقت ہم بحیثیت ملک و قوم اپنی زندگی کے دو بالکل مختلف ادوار کے مابین ایک عبوری دور سے گزر رہے ہیں!!

اس قسم کے عبوری دور میں جبکہ بہت سے رجحانات بیک وقت متصوم ہوں ایک پیچیدہ

صورتحال کا پیدا ہونا بالکل طبعی و فطری ہے اور بھانت بھانت کی بولیاں، شور و شغب اور کسی قدر اونچ نیچ قطعاً غیر متوقع نہیں۔

اس پر مستزاد ہیں بین الاقوامی کھینچ تان اور مختلف عالمی قوتوں کی باہمی رسہ کشی کے اثرات جن سے پھپھیدگی دو آتشہ بلکہ سہ آتشہ ہو جاتی ہے اور حالات مزید نازک صورت اختیار کر لیتے ہیں۔

ہمارے ملک میں اس وقت یہ سارے ہی عوامل کار فرما ہیں اور ان کی پیدا کردہ پھپھیدگی ہی کم نہ تھی، لیکن اس میں مزید اضافہ دین و مذہب کے نام کی دہائی کی وجہ سے خواہ مخواہ پیدا کر لیا گیا ہے، در آنحالیکہ اجتماعی زندگی تو بہت دور کی بات ہے، دین و مذہب کو ہماری ایک عظیم اکثریت کی نجی زندگی میں بھی کسی فیصلہ کن عامل کی حیثیت حاصل نہیں۔

اور یہ ایک ناقابل تردید حقیقت ہے کہ پاکستان کی موجودہ سیاسی کشمکش میں اسلام ہرگز کسی قابل لحاظ فریق کی حیثیت سے شریک نہیں ہے بلکہ اسے محض ایک سیاسی نعرے کی حیثیت سے استعمال کیا جا رہا ہے!

ہم نے گزشتہ سال کی ابتدائی اشاعتوں میں بھی اس صورتحال کی جانب چند اشارے کئے تھے، لیکن زیادہ تفصیل میں جانا اس لئے مناسب نہیں سمجھا تھا کہ ہماری گزارشات سے حاصل تو کچھ بھی نہ ہو گا البتہ کچھ ایسے بزرگ ضرور ناراض ہو جائیں گے جن کا احترام ہم تمہارے دل سے کرتے ہیں۔ لیکن اب دو اسباب کی بنا پر ہمارے لئے اس موضوع پر ظلم اٹھانا ضروری ہو گیا ہے:

ایک اس سبب سے کہ ہوتے ہوتے اب اس معاملے نے بہت نازک صورت اختیار کر لی ہے اور ملک کی سیاسی فضا میں اسلام اور سوشلزم کی خیالی جنگ کا کچھ ایسا ہوائی سا مائل باندھ دیا گیا ہے کہ عوام کی اکثریت کے لئے صحیح صورتحال کا فہم نہایت مشکل ہو گیا ہے اور ان میں ایک شدید جذباتی تناؤ پیدا ہو رہا ہے جو کسی بھی وقت خوریزہ تصادم کی صورت اختیار کر سکتا ہے۔۔۔۔۔ چنانچہ تازہ ترین صورتحال یہ ہے کہ نوبت نقوی بازی تک پہنچ چکی ہے اور اس کا ہدف عوام ہی نہیں بلکہ اسطرح طور پر وہ لوگ بھی بن گئے ہیں جن کی دینداری اور تقویٰ کی جسم تک کھائی جاسکتی ہے۔

اور دوسرے اس وجہ سے کہ ہمارے بزرگوں، کرم فرماؤں، دوستوں اور عزیزوں میں سے

بھی بہت سے حضرات نے ان دنوں ہمیں اپنے موقف پر نظر ثانی کرنے کی دعوت دی ہے۔ عام ملاقاتوں اور گفتگوؤں سے قطع نظر ان دنوں پہلے بے تعدد خطوط میں اس مسئلے کو چھیڑا گیا ہے اور مختلف مشوروں سے بھی نوازا گیا ہے۔ ہمارے لئے ان سب حضرات کے خطوط کا جواب یہ مشکل ہے اور اس کے مقابلہ میں آسان تر صورت یہی ہے کہ ایک بار ہم اس موضوع پر "میشن" کے صفحات میں مفصل اظہارِ خیال کریں۔

چنانچہ آئندہ اشاعت میں ہم ان شاء اللہ العزیز اس موضوع پر مفصل کلام کریں گے۔

اللّٰهُمَّ ارِنَا الْحَقَّ حَقًّا وَّارِنَا غَيِّبًا مُّتَّبَعًا وَّارِنَا الْهَاطِلَ بَاطِلًا وَّارِنَا نَفْسًا جَائِعَةً مَّا

آمین یا رب العالمین !!



تحریک پاکستان کی وراثت

زور
”مذہبی رومانویت“

جون جولائی ۱۹۷۰ء

آج سے تین چار ماہ قبل ان صفحات میں ہم نے وعدہ کیا تھا کہ پاکستان کی موجودہ سیاسی کشمکش میں دین و مذہب کو جس طرح اچھلا جا رہا ہے اور اسلام کے نام کو جس طرح ایک سیاسی نعرے کے طور پر استعمال کیا جا رہا ہے اس پر بھی مفصل اظہارِ خیال کریں گے اور جتنے مذہبی گروہ اس وقت سیاسی میدان میں برسرِ پیکار ہیں ان کے بارے میں بھی اپنی رائے تفصیل کے ساتھ پیش کریں گے۔ گزشتہ شمارے میں یہ وعدہ بوجہ پورا نہیں کیا جاسکا تھا۔ آج کی صحبت میں ہم اللہ کا نام لے کر اپنے اس وعدے کو پورا کرنے کی کوشش کر رہے ہیں۔ وَمَا تَوْفِيقِي إِلَّا بِاللَّهِ الْعَظِيمِ

ان تین چار مہینوں کے دوران اللہ تعالیٰ کا جتنا شکر ادا کیا جائے کم ہے کہ پاکستانی سیاست کی فضا میں ”انقلابی“ رنگ مسلسل کم ہوتے ہوتے تقریباً معدوم ہو چکا ہے اور اس کی جگہ انتخابی رنگ نے لے لی ہے۔

گزشتہ شمارے میں ہم نے پاکستان میں سوشلسٹ انقلاب کے علمبرداروں کی جانب سے کسی انقلابی جدوجہد اور عوامی ایجی ٹیشن کے اجراء کے امکان کا تذکرہ کرنے کے بعد عرض کیا تھا کہ: ”لہذا ہماری استدعا پاکستان کے سوشلسٹ عناصر سے یہی ہے کہ وہ اس آگ سے کھیلنے کی کوشش نہ کریں بلکہ سیدھی طرح سیاسی میدان میں اپوزیشن کا معروف کردار اختیار کر کے ایک مضبوط اور پیمن سیاسی عمل کے ذریعے رائے عامہ کو ہموار کریں۔۔۔۔۔ اور اس ملک کے سیاسی و معاشی ڈھانچے میں وہ تبدیلیاں برپا کرنے کی کوشش کریں جو انہیں مناسب اور ضروری معلوم ہوں۔“

واقعہ یہ ہے کہ ہمارے نزدیک ملتِ اسلامیہ پاکستان پر اللہ تعالیٰ کے عظیم احسانات میں سے

ایک یہ بھی ہے کہ ----- چاہے اس کے ظاہری اسباب کچھ بھی رہے ہوں اور اس کا Credit کوئی بھی لے لے، بہر حال نتیجہ یہ نکلا ہے کہ کسی فوری انتخاب کے امکانات تقریباً ختم ہو چکے ہیں اور تمام سیاسی جماعتیں اور سارے سیاسی گروہ پوری دلجمعی کے ساتھ انتخابات کی تیاریوں میں مصروف ہو گئے ہیں۔

مسٹر بھٹو کے بارے میں ہم نے بار بار عرض کیا ہے کہ وہ خود بھی "انتخابی" سے زیادہ "سیاسی" مزاج رکھتے ہیں اور ان کی تحریک بھی "نظریاتی" سے زیادہ "قوی" رنگ کی حامل ہے۔۔۔۔۔۔ لہذا انہیں تو خالص انتخابی رنگ اختیار کرنے میں کسی وقت کے پیش آنے کا سوال ہی نہیں تھا۔ چنانچہ انہیں زیادہ سے زیادہ یہ کرنا پڑا کہ انہوں نے اپنے ڈھیلے ڈھالے جماعتی نظم میں چند "پریش روزگار" آشفٹہ مغز، آشفٹہ ہو "نوجوانوں کو خارج کر کے اصل اہمیت صاحب حیثیت اور ذی وجاہت لوگوں کو دے دی۔۔۔۔۔۔ اور خود بھی زیادہ گرم گرم اور اشتعال انگیز باتیں کہنی بند کر دیں۔۔۔۔۔۔ (اگرچہ عوام کے جذبات اور ان کی دلچسپی کے اعتبار سے جو کمی اس طرح واقع ہو سکتی تھی اس کو بعض دوسرے Fire Brand مقررین (جیسے مثلاً راجنڈا، مہر جزل، اکبر خاں) کی شعلہ نوائی سے پورا کرنا پڑا) حد یہ ہے کہ سابق صدر ایوب خاں کے فیڈرل مارشل کے منصب کی بحالی ایسے اقدام پر بھی وہ مہربان رہے۔

مگر ہم نے انقلاب چمک کر داں یوں بھی دیکھے ہیں

ویسے بھی صوبہ سندھ کی حد تک تو ان کی جماعت یا جمعیت پہلے ہی سے عوام سے زیادہ ڈیڑوں کے سارے قائم تھی۔ اب یہ رنگ مزید پختہ ہو گیا ہے اور اندازہ یہ ہے کہ زمینداروں اور جاگیرداروں کی باہمی سیاست میں مسٹر بھٹو آنے والے انتخابات میں کھوڑا اور قاضی فضل اللہ گروپ کا ہر پور مقابلہ کریں گے اور کیا عجب کہ انہیں شکست دینے میں بھی کامیاب ہو جائیں۔

البتہ مولانا بھٹائی کا مسئلہ بہت مختلف تھا اور ان کیلئے یہ قلب اہمیت اتنی آسان نہ تھی۔ چنانچہ ان کی گاڑی کو پتھری بدلتے ہوئے بہت سے شدید جھٹکے کھانے پڑے۔ ٹوبہ ٹیک سنگھ کانفرنس تک ان کا "انتخابی" رنگ پوری طرح قائم تھا اور اس کی وجہ غالباً یہ تھی کہ اس وقت تک وہ کیلتا اپنی جماعت کے، خصوصاً مشرقی پاکستان کے انتخابی عناصر کے زیر اثر تھے۔ ٹوبہ ٹیک سنگھ میں ان کی آتش نوائی ان کے مغربی پاکستانی ساتھیوں کی اکثریت کو پسند نہیں آئی۔ اور مشرق میں

ایک قابل لحاظ اعتراضات کے حق میں زور نگاہ تھا۔ چنانچہ ان کی جماعت میں ان تین چار ماہ کے دوران بڑی رسد کشی اور کھینچ پھینچی رہی۔۔۔۔۔ اور واقعہ یہ ہے کہ ان کی اعلان کردہ ملک گیر ہڑتال کی ناکامی میں جہاں خارجی اسباب کا دخل تھا وہاں اصل فیصلہ کن دخل اسی داخلی انتشار کو حاصل تھا۔

ہڑتال کی ناکامی کے بعد اس کشمکش میں رفتہ رفتہ سیاسی عنصر کا پلڑا بھاری ہو گیا اور مولانا بھاشانی نے پٹری بدلتی شروع کر دی۔ چنانچہ ایک طرف تو ایسٹ پاکستان نیپ کے انتہا پسند انقلابی عناصر جن کے سرخیل مسٹر طاہر تھے پارٹی سے کٹ گئے۔۔۔۔۔ اور دوسری طرف مولانا بھاشانی نے جو "انقلابی شیم" انقلابی جدوجہد کی تیاریوں کے دور میں کارکنوں میں بھردی تھی اسے چند بے ضرر سے "گھیراؤں" میں نکلوا کر پارٹی کے انقلابی انجن کو ٹھنڈا کر دیا۔۔۔۔۔ اور اس ڈرامے کا ڈراما پسین اس طرح ہوا کہ مولانا خود چار ہو کر پارٹی کو نسل کے اجلاس سے غیر حاضر ہو گئے اور کونسل نے ایک طرف انتخابات میں حصہ لینے کا فیصلہ کر کے اپنی قلبِ مہریت کا اعلان کر دیا اور دوسری طرف مولانا بھاشانی کو تیسری بار پارٹی پریزیڈنٹ منتخب کر کے ان کی شخصیت کو بھی مجروح ہونے سے بچالیا۔

اس طرح اصولی اعتبار سے تو اب نیشنل عوامی پارٹی کے دونوں گروپوں کے مابین کوئی فرق نہیں رہا، ماسوائے اس کے کہ بھاشانی گروپ "تازہ وارد بساطِ سیاست" ہونے کی وجہ سے ابھی قدر سے زیادہ "نظریاتی" ہے، جبکہ ولی خاں گروپ ایک عرصے سے اس دشت کی بلندیہ پیمائی کر رہا ہے لہذا قدر سے زیادہ "سیاسی" ہے۔ لہذا ہماری رائے میں اگر ان دونوں گروپوں کے لیڈرز ذاتیات سے بلند ہو سکیں تو اب جلد ہی انہیں دوبارہ باہم مدغم ہو جانا چاہئے۔۔۔۔۔ واللہ اعلم

بہر حال، محض اور بھاشانی کے سیاسی و انتخابی لائن اختیار کر لینے سے پاکستان کے سر سے کسی فوری دھماکہ خیز انقلاب کا خطرہ ٹل گیا ہے اور سارا کھیل خالص سیاسی نوعیت کا رہ گیا ہے۔۔۔۔۔ فَلِلّٰہِ الْحَمْدُ ۱۱

ان تین چار ماہ کے دوران میں اس میں کوئی شک نہیں کہ مغربی پاکستان میں پورے زور و شور سے اور مشرقی پاکستان میں کسی قدر کم قوت کے ساتھ، تحریک پاکستان کا گویا از سر نو احیاء ہو گیا ہے، چنانچہ ایک طرف مسلمانوں کی جد اگتہ قومیت اور نظریاتی کاراگ خوب الپا جا رہا ہے۔ دوسری

طرف ”نظریہ پاکستان“ کی دہائی وی جاری ہے اور اس کے تحفظ کیلئے سرمایہ داروں کی تجویزوں کے منہ کھل گئے ہیں اور تیسری طرف اسلام، اسلام کا شور مچ رہا ہے اور بہت سے خوش گمان لوگوں کی آنکھوں میں اسلامی نظام کے نفاذ اور اسلامی حکومت کے قیام کی امیدوں کے سوکھے چمن میں یکبارگی ہمارے آمد کے خیال سے چمک پیدا ہو گئی ہے۔

یہ دوسری بات ہے کہ اس تازہ احیاء شدہ ”تحریک پاکستان“ کے دلِ صد پارہ کے کچھ ٹکڑے کسی کے قبضے میں ہیں اور کچھ کسی دوسرے کے ہاتھ میں۔۔۔۔۔ چنانچہ ایک طرف تحریک پاکستان کی ”مذہبی رومانویت“ ہے جس پر کم از کم تاحال بلا شرکتِ غیرے پوری مضبوطی کے ساتھ جماعت اسلامی قابض ہے اور اس میں وہ کسی کو بھی شریک کرنے کو تیار نہیں۔ حتیٰ کہ اس کے اصل وارثین میں سے ایک گروہ جو علماء دیوبند کے تھانوی و عثمانی طغیوں پر مشتمل ہے نہ صرف پورا زور صرف کرنے بلکہ چھینا چھپی کرنے کے باوجود جماعت اسلامی کو اس ”قبضہ غاصبانہ“ سے بے دخل کرنے میں ناکام ہو رہا ہے۔ اور اب ایسا محسوس ہوتا ہے کہ مولانا تھانوی کی طرف سے اس سلسلے کی مزید کارروائی کے سدباب کیلئے غالباً جماعت اسلامی متحدہ اسلامی محاذ کے قیام کیلئے گفت و شنید تک سے احتراز کرے گی۔۔۔۔۔ حال ہی میں تحریک پاکستان کی مذہبیت کی وراثت کا دعویٰ دار ایک دوسرا گروپ البتہ ایسا سامنے آیا ہے جو چاہے جماعت اسلامی کو اس ”قبضہ غاصبانہ“ سے کلی طور پر بے دخل نہ کر سکے، بہر حال اس میں سے قابلِ لحاظ حصہ ضرور بٹوالے گا، ہمارا اشارہ بریلوی مکتب فکر کے علماء اور مشائخ کی اس کانفرنس کی جانب ہے جو حال ہی میں ”دارالسلام“ ٹوبہ ٹیک سنگھ میں بڑی شان و آں بان کے ساتھ منعقد ہوئی ہے اور جس میں متعدد مقررین نے جماعت اسلامی پر شدید لے دے کی ہے۔

دوسری طرف اس ”مذہبی رومانویت“ کے بالکل برعکس تحریک پاکستان کے اصل اور اساسی محرک یعنی ہندوؤں کے سیاسی، تہذیبی اور معاشی تسلط کے خوف اور اس سے بچاؤ کے جذبے کی وراثت ہے جس پر اتفاقاً ہی سہی بہر حال کم از کم مغربی پاکستان کی حد تک کلیتاً مشرؤ الفقار علی بھٹو قابض ہو گئے ہیں۔ تحریک پاکستان کا یہ اصل ”باطن“ اس وقت دو صورتوں میں ظاہر ہو رہا ہے: ایک ہندوستان دشمنی اور دوسرے عوام کے معاشی حقوق کی بازیافت کی جدوجہد۔ ان میں سے مقدم الذکر کی علامت (Symbol) تو مشرؤ بھٹو ۱۹۶۵ء کی جنگ کے دوران ہی میں بن گئے تھے

اور مؤخر الذکر کی علامت وہ اسلامی سوشلزم کا نعروں کا کرین گئے۔ اور چونکہ ایک طرف یہ ایک ناقابل تردید حقیقت ہے کہ تحریک پاکستان کے اساسی محرکات میں اصل فیصلہ کن حیثیت معاشی عوامل ہی کو حاصل تھی اور دوسری طرف اس حقیقت کا انکار بھی شدید قسم کی ذہنیاتی کے بغیر ممکن نہیں کہ اسلامی سوشلزم کا تصور ”مصور پاکستان“ علامہ اقبال کے یہاں تو پورے زور و شور کے ساتھ موجود ہے ہی، خود ”خالق پاکستان“ مسٹر محمد علی جناح اور ان کے دست راست خان لیاقت علی خاں کے یہاں بھی بصرحت مذکور ہے (اور یہ تو شاید پرانی باتیں معلوم ہوں۔۔۔۔۔۔ تازہ ترین انکشاف یہ ہے کہ اس خط میں جو محترمہ فاطمہ جناح نے اپنی انتخابی مہم کے دوران بی ڈی ممبروں کو بھیجا اور جسے گویا ان کے چھوٹے سے منشور کی حیثیت حاصل تھی، محترمہ فاطمہ جناح نے ٹیپ کا بند بکئی ارشاد فرمایا تھا کہ: ”... تاکہ... ہماری آئندہ نسلیں اپنی زندگی اسلامی سوشلزم اور ان اصولوں و نظریات کے مطابق گزار سکیں جن کی بنیاد پر ہماری عظیم مملکت پاکستان وجود میں آئی ہے۔۔۔“

جس ”حیثیت یا رانِ طریقت بعد ازین انکار ما“ لہذا چاہے یہ کسی کو برا لگے چاہے بھلا بہر حال واقعہ یہی ہے کہ تحریک پاکستان کی اصل روح باطنی کے وارث مسٹر جھٹو ہیں (اگرچہ مغربی پاکستان میں ہندوستان دشمنی کی راہ سے خان عبدالقیوم خاں اور مشرقی پاکستان میں اس خطے کے معاشی حقوق کی بازیافت کے علمبردار ہونے کی حیثیت سے شیخ مجیب الرحمن بھی تحریک پاکستان کے اس جزوی وراثت میں کسی حد تک شریک قرار دیے جاسکتے ہیں۔)

تیسری طرف تحریک پاکستان کے اس ”جسدِ خاکی“ کی وراثت کا مسئلہ ہے جو نواب زادوں جاگیرداروں اور بڑے بڑے زمینداروں سے مرگب تھا اور دین و مذہب کے باب میں زیادہ سے زیادہ ”لبرل اسلام“ کا قائل تھا۔ اور اگرچہ مسلم لیگ بطور ایک وحدت کے تو کبھی کی مرحومین کی فرست میں شامل ہو چکی تاہم اس کے جسدِ خاکی کے اجزاء ابھی موجود ہیں اور ظاہر ہے کہ وہ ٹھنڈے پتوں ہرگز اس بات کو برداشت نہیں کر سکتے کہ ان کے ہوتے ہوئے کوئی دوسری جماعت زبردستی تحریک پاکستان کی وراثت پر تنا قابض ہو جائے اور مسلم لیگ کی واحد جانشین بن جیسے جس لئے کہ بظاہر احوال تو تحریک پاکستان کی وراثت کے حاصل مدعی وہ ہیں نہ کہ کوئی اور (مسلم لیگ کے ”باقیات الصالحات“ ہونے کی حیثیت سے تحریک پاکستان کی وراثت کے دعوے داروں میں فی الوقت مدعی اعظم کی حیثیت بلاشبہ مسٹر ممتاز محمد خاں دو دلانہ اور ان کے ساتھیوں کو حاصل ہو گئی

ہے۔ اگرچہ کچھ دوسرے گروپوں کا دعویٰ بھی اس بات میں بالکل بے بنیاد قرار نہیں دیا جاسکتا۔
 قصہ مختصر یہ کہ۔۔۔ اگرچہ یہ ایک حقیقت ہے کہ اس وقت پاکستان میں تحریک
 پاکستان کے احیاء کی سی کیفیت پیدا ہو گئی ہے لیکن چونکہ تحریک پاکستان کے جسے
 نخرے ہو چکے ہیں اور ع

”اڑائے کچھ ورق لالے نے کچھ زرگس نے کچھ گل نے“

کے مصداق اس کی دراشت کے مدعی بہت سے ہیں، لہذا چاہے ”تحفظِ نظریہ
 پاکستان“ کے نام پر بھیک کسی ایک جماعت ہی کو زیادہ مل جائے، انتخابات کے
 میدان میں تحریک پاکستان کے اس حالیہ احیاء کے ثمرات بہت سی سیاسی
 جماعتوں کے مابین تقسیم ہوں گے اور کوئی ایک جماعت چاہے وہ کوئی سی بھی ہو
 ان سے بلا شرکتِ غیرے متمتع نہیں ہو سکتی!۔۔۔!!

”ذہبی رومانویت“ کی اصطلاح ممکن ہے کہ بہت سے لوگوں کے لئے بالکل اجنبی ہو اور وہ
 اس سے ناخوش بھی ہوں، اس لئے وضاحتاً عرض ہے کہ یہ ”ایجادِ بندہ“ نہیں ہے بلکہ سب سے
 پہلے اس اصطلاح کو مسلم ہندوستان کے زمانہ حاضر کے سب سے بڑے مؤرخ شیخ محمد اکرام صاحب
 نے مسلمانانِ ہند کی ماضی قریب کی تاریخ کے اس دور کی کیفیت کی تعبیر کیلئے استعمال کیا تھا، جس میں
 مسلمانوں کی قیادت کچھ صحافی قسم کے لیڈروں کے ہاتھ آگئی تھی جنہوں نے ملتِ اسلامیہ ہند کو
 حقائق کا مواجہہ (Face) کرنے کی بجائے تصورات و جذبات کی دنیا میں رہنا سکھایا اور گویا زمین پر
 قدم بہ قدم چلانے کی بجائے ہوا میں اڑایا اور فضا کی پسنائیوں کی سیر کرائی، جس کا نتیجہ یہ نکلا کہ بجائے
 اس کے کہ قوم میں محنت و مشقت، ایثار و قربانی اور جہدِ مسلسل و سعیِ پیہم کا مادہ پیدا ہوتا، اسے اکثر وہ
 بیشتر تصورات کے حسین خوابوں کی دنیا میں کھوئے رہنے اور کبھی کبھی بڑبڑا کر اٹھنے اور جوش و بیجان
 میں کچھ نعرے لگا کر پھر خوابِ خرگوش میں مبتلا ہو جانے کی عادت پڑ گئی۔ مولانا محمد علی جوہر مرحوم کا
 ”کامریڈ“ اس مرض کی صرف ابتدائی علامات کا مظہر تھا۔۔۔ مولانا ابوالکلام آزاد مرحوم کے
 ”اہلال“ اور ”ابلاغ“ میں یہ مرض اپنی پوری شدت کو پہنچا اور وہیں سے اس کی چھوت مولانا

ابوالاعلیٰ مودودی کو لگی جنہوں نے ”ترجمان القرآن“ کے ذریعے اس طرز کی صحافیانہ قیادت کے تسلسل کو برقرار رکھا۔۔۔ اور یہ تو اس ”سلسلۃ الذہب“ کی صرف متصل کڑیاں ہیں۔ ان کے علاوہ ملک کے طول و عرض میں اس کی اور بھی شاخیں پھوئیں۔ جیسے مولانا ظفر علی خاں مرحوم کا ”زمیندار“ و قس علی ہذا۔

اس صحافیانہ قیادت نے ایک طرف مسلمانوں کو ان کی عظمتِ رفتہ کی داستانیں سنا کر شاد کام کیا اور ”پدرم سلطان بود“ کے نشے میں مبتلا کر دیا اور دوسری طرف حکومتِ الیہ کے قیام اور اسلام کی نشاۃ ثانیہ کے بلند ترین نصب العین عطا کئے لیکن اس کے لئے کسی عملی نچ کو نہ واضح کیا نہ اس کی داغ بیل ڈالی۔ نتیجتاً پوری قوم پر مذہبی رومانویت کی سی کیفیت طاری ہو گئی جس کا تعلق ہوش سے زیادہ جوش اور عمل سے زیادہ تصور سے تھا۔

مولانا ابوالکلام مرحوم نہایت ذہین آدمی تھے۔ انہوں نے جلد ہی محسوس کر لیا کہ یہ سب ہوائی رومان ہے، حقائق سے اس کا کوئی تعلق نہیں۔ نتیجتاً انہوں نے جلد ہی قیامِ حکومتِ الیہ کے ”آسانی“ نصب العین سے دست کش ہو کر غیر ملکی سامراج سے آزادی کے حصول کا حقیر سا ”زمینی“ نصب العین اختیار کر لیا۔ اور بقیہ زندگی خاموشی کے ساتھ اس کی تحصیل میں کھپا دی۔۔۔۔۔ اس موقع پر مولانا مودودی آگے بڑھے اور انہوں نے مولانا ابوالکلام کو ان کی زندگی ہی میں مرحوم قرار دے کر ان کے چھوڑے ہوئے مشن کو سنبھال لیا اور اس مذہبی رومان میں مزید رنگ آمیزی شروع کر دی۔ لیکن ”بد قسمتی“ سے اسی زمانے میں مسلمان ہند کی قومی تحریک زور پکڑ گئی اور اس نے حکمتِ عملی سے کام لیتے ہوئے مذہبی رومان کی قیادت خود سنبھال لی اور اسلامی تہذیب، اسلامی تمدن، اسلامی قانون وغیرہ اصطلاحات کا استعمال کثرت سے شروع کر دیا اور اس طرح وہ ”مذہبی رومانویت“ کم از کم وقتی طور پر مسلم لیگ کے قبضے میں چلی گئی۔ تب مولانا مودودی نے یہ کہہ کر کہ اس قسم کی قومی تحریکوں سے کبھی اسلامی حکومت قائم نہیں ہو سکتی (۱) اس کا تو بس

{1} ”اس خام خیالی (LOOSE THINKING) کی تمام توجہ یہ ہے کہ بعض سیاسی و تاریخی اسباب سے کسی ایسی چیز کی خواہش تو پیدا ہو گئی ہے جس کا نام ”اسلامی حکومت“ ہو، لیکن خالص علمی (SCIENTIFIC) طریقہ پر نہ تو یہ سمجھنے کی کوشش کی گئی ہے کہ اس کی نوعیت کیا ہے اور نہ یہ جاننے کی کوشش کی گئی ہے کہ وہ کیونکر قائم ہوتی ہے۔“

اقباس از ”اسلامی حکومت کیسے قائم ہوتی ہے“ تحریر مولانا مودودی

”ایک ہی مخصوص“ طریقہ ہے، مسلمانوں کی قومی تحریک سے علیحدگی اختیار کرنی اور اس ”ایک ہی مخصوص“ طریقہ پر کام شروع کر دیا۔

۱۹۴۵ء سے ۱۹۴۷ء تک مسلم لیگ نے مسلمان ہندی اہل مذہبی رومانیت کو خوب استعمال (Exploit) کیا۔ اور اس کے بل پر اپنی اس حیثیت کو تسلیم کر لیا کہ وہ مسلمان ہندی واحد نمائندہ جماعت ہے۔ یہی وہ وقت تھا جبکہ بریلوی کتب خانہ کے علماء و مشائخ کی ایک بڑی تعداد اور دیوبندی کتب خانہ کے تھانوی اور عثمانی حلقے اس رومانی غبارے میں مزید ہوا بھرنے کے لئے میدانِ عمل میں آ گئے۔۔۔۔۔ چنانچہ اسی بنا پر ہم نے سطورِ بالا میں ان ہی دونوں حلقوں کو تحریکِ پاکستان کی مذہبی رومانیت کی وراثت کے حقیقی دعویدار قرار دیا ہے۔ لیکن رومان بہر حال رومان ہی ہوتا ہے۔ پاکستان کے قیام کے بعد جلد ہی اس حسین خواب کا بھانڈہ چوراہے میں پھوٹ گیا اور یہ محسوس ہونے لگا کہ ”خوابِ تھاجو کچھ کہ دیکھا جو نا افسانہ تھا“۔۔۔۔۔ لیکن ابھی اس غبارے کی پوری گیس نکلنے نہیں پائی تھی کہ مولانا مودودی اپنے اس ”ایک ہی مخصوص طریقہ کار“ کو چھوڑ چھاڑ مذہبی رومانیت کے اس غبارے میں از سر نو گیس بھرنے کے لئے میدان میں آ گئے۔ اول

{۲} اس مخصوص طریقہ کار کے ابتدائی ناگزیر لوازم (PRE-REQUISITES) کا بیان مودودی صاحب ہی کے الفاظ میں ہے:

”در حقیقت اسلامی حکومت کسی مجوزے کی شکل میں صدور نہیں ہوتی۔ اس کے پیدا ہونے کے لئے ناگزیر ہے کہ ابتدا میں ایک ایسی تحریک اٹھے جس کی بنیاد میں وہ نظریہ حیات، وہ مقصد زندگی، وہ معیار اخلاق، وہ سیرت و کردار ہو جو اسلام کے مزاج سے مطابقت رکھتا ہو۔ اس کے لیڈر اور کارکن صرف وہی لوگ ہوں جو اس خاص طرز کی انسانیت کے سانچے میں ڈھلنے کے لئے مستعد ہوں۔۔۔۔۔ پھر وہ اپنی جہ و چند سے ہوسا سائی میں اسی ذہنیت اور اسی اخلاقی روح کو پھیلانے کی کوشش کریں۔۔۔۔۔ پھر اسی بنیاد پر تعلیم و تربیت کا ایک نیا نظام لے کر اٹھے جو اس مخصوص ناپ کے آوی تیار کرے۔ اس سے مسلم سٹینٹسٹ، مسلم فلسفی، مسلم مورخ، مسلم ماہرین سیاست، غرض ہر شعبہ علم و فن میں ایسے آدمی موجود ہوں جو اپنی نظریہ فکر کے اعتبار سے مسلم ہوں، جن میں یہ قابلیت ہو کہ افکار و نظریات کا ایک پورا نظام اور عملی زندگی کا ایک عمل خاکہ اسلامی اصولوں پر مرتب کریں اور جن میں اتنی طاقت ہو کہ دنیا کے خدا مانناشائس ائمہ فکر کے مقابلے میں اپنی عقلی و ذہنی قیادت (INTELLECTUAL LEADERSHIP) کا سکہ بجا دیں۔“

(ایضاً)

ہے۔۔۔۔۔ آج سے پچیس سال قبل بھی یہ حضرات قومی سیاست کا ذہنی ضمیمہ بن گئے تھے۔۔۔۔۔ اور آج پھر انہوں نے یہی رول اختیار کر لیا ہے۔ یہ دوسری بات ہے کہ اُس وقت قومی سیاست کی علمبردار جماعت ایک ہی تھی۔ لہذا یہ سب متفقہ طور پر اس کے معاون و مددگار بن گئے تھے اور اب قومی سیاست کئی دھڑوں میں بٹی ہوئی ہے لہذا ان کا تعاون بھی منقسم ہو جائے گا چنانچہ ان کی اکثریت تو مرحوم مسلم لیگ کے صلیبی وارثوں کے مختلف گروہوں ہی کی مدد کرے گی۔ ایک قدرِ قلیل شاید تحریکِ مسلم لیگ کی معنوی وارث یعنی جماعتِ اسلامی کا ساتھ دے دے۔۔۔۔۔ اسلام اور سوشلزم کی ہوئی جنگ میں چونکہ ان سب گروہوں نے متفقہ طور پر جماعتِ اسلامی کا ساتھ دیا تھا لہذا جماعتِ اسلامی کو توقع ہو گئی تھی کہ شاید انتخابات میں بھی وہ ان سب کی متفقہ حمایت حاصل کرنے میں کامیاب ہو جائے لیکن جو نہی وہ ہوئی جنگ ختم ہوئی اور انتخابات کی بساط بچھنی شروع ہوئی اس وقت ہ اسلامی محاذ کے شرکاء کے رخ بھی تبدیل ہونے شروع ہو گئے حتیٰ کہ اب اتحاد و اتفاق کے لئے کبھی کراچی اور کبھی لاہور میں مذاکرات تو منعقد ہوتے رہتے ہیں لیکن بات نہ کسی طور بن رہی ہے نہ بن سکے گی۔ اور ہمارے اندازے کے مطابق مولانا احتشام الحق تھانوی کی مرکزی جمعیت علماء اسلام بالواسطہ یا بلاواسطہ کو نسلِ مسلم لیگ کا ساتھ دے گی اور بریلوی مکتبِ فکر کے علماء اور مشائخ کی اکثریت اپنے اپنے علاقوں میں لیگ ہائے ثلاثہ میں سے زیادہ تر دوسری دو مسلم لیگوں سے منسلک زمینداروں اور جاگیرداروں کے ہاتھوں کو مضبوط کرے گی جبکہ جمعیتِ اہل حدیث کی تازہ نوجوان قیادت اور جمعیتِ علماء پاکستان کے صرف نعیمی گروپ کی حمایت جماعتِ اسلامی کو حاصل ہو جائے گی۔۔۔۔۔ واللہ اعلم !!

پاکستان کے سیاسی میدان کے اصل اور مستقل مذہبی کھلاڑی درحقیقت دو ہی ہیں یعنی جماعتِ اسلامی اور جمعیتِ علماء اسلام اور اگرچہ فی الوقت یہ دونوں بالکل مخالف کیسوں سے تعلق رکھتے ہیں اور اکثر معاملات میں ایک دوسرے کی بالکل ضد ہیں تاہم ان دونوں کے مابین بعض امور مشترک بھی ہیں :

مثلاً ایک یہ کہ قبل از تقسیم ملک و قیام پاکستان ان دونوں کی راہیں مسلمان ہند کی مجموعی قومی سیاست سے جدا تھیں۔۔۔۔۔ ایک گروپ کا بنگریس کا حامی و حلیف تھا اور دوسرے نے اپنی

ڈیڑھ اینٹ کی مسجد بالکل ہی الگ بنائی تھی (اگرچہ اس اتفاق میں بھی اختلاف کا ایک رنگ موجود تھا یعنی یہ کہ مودودی صاحب نے ابتدا میں کچھ عرصے تک کم از کم نظری اور کلغذی حد تک قومی سیاست کا ساتھ دیا تھا۔۔۔۔ اور اس زمانے میں جمعیت علماء ہند کے موقف پر شدید اور نہایت تلخ تنقیدیں کی تھیں جن کی یاد فریق ثانی کے ذہن سے کسی طرح محو نہیں ہو سکتی)!

دوسرے یہ کہ قیام پاکستان کے بعد مہل کی قومی قیادت کے مقابلے میں بھی ان دونوں کا رویہ ایک جیسا رہا اور دونوں نے ہر ممکن طریق پر قومی قیادت کو کمزور کرنے کی کوشش کی، صرف اس فرق کے ساتھ کہ جبکہ جماعت اسلامی نے بزمِ خویش قومی قیادت کے حریف کی پوزیشن سنبھالی تھی اور وہ اس کی جگہ لینے کے لئے مثبت طور پر جارحانہ پیش قدمی کر رہی تھی وہاں جمعیت اور اس کے ہم خیال علماء کی روش اکثر و بیشتر صرف عدم تعاون اور ترکیب موالات کی قسم کی PASSIVE RESISTANCE تک محدود رہی، تاہم نتیجہ تقریباً ایک ہی رہا اور اکثر معاملات میں یہ دونوں گروہ، چاہے برضو رغبت چاہے باہل بنا خواستہ، ایک دوسرے سے تعاون کرتے رہے، چنانچہ انہی قادیانی مومنت میں جماعت کو مجبوراً احرار اور جمعیت علماء اسلام کے پیچھے لگانا پڑا۔۔۔۔۔ اور دوسری طرف پاکستان کے پہلے دس گیارہ سالوں کے دوران اسلامی دستور و قانون کے نفاذ کے مطالبے اور دوسری دہائی کے دوران سابق صدر ایوب خاں کی مخالفت میں اکثر جمعیت جماعت کا ساتھ دیتی رہی حتیٰ کہ بعض مواقع پر تو حیرت انگیز حد تک اشتراکِ عمل رہا۔ مثلاً ۱۹۶۷ء میں عید الفطر کے موقع پر اور ۱۹۶۸ء کے اواخر میں ڈاکٹر فضل الرحمن کے خلاف ایچی ٹیشن میں۔

تیسرے یہ کہ دونوں ہی نے احیائے دین اور اسلام کی نشاۃ ثانیہ کے باب میں صرف نعروں پر اکتفا کی اور اس کے لئے کسی مثبت تعمیری کام کی داغ بیل نہیں ڈالی۔ اس سلسلے میں زیادہ ذمہ داری جماعت اسلامی پر عائد ہوتی ہے اور اصل گد اسی سے ہے، اس لئے کہ جیسا کہ سطور بالا میں دیئے ہوئے اقتباس سے ظاہر ہے وہ علمی و فکری انقلاب ہی کے نام پر قومی تحریک سے علیحدہ ہوئی تھی اور واقعہ یہ ہے کہ اس کی کسی حد تک صلاحیت بھی اس نے اپنے اندر قیام پاکستان سے قبل کے پانچ چھ سالوں میں پیدا کر لی تھی۔۔۔۔۔ لیکن افسوس کہ قیام پاکستان کے بعد اس نے ساری صلاحیتوں اور قوتوں کو سیاسی میدان میں جھونک دیا۔ رہی جمعیت علماء تو اس غریب نے نہ کبھی اس کا دعویٰ کیا اور نہ ہی علوم و فنونِ جدیدہ سے بے حد شدید کی بنا پر اس میں ایسے کسی کام کی صلاحیت ہی ہے!! لہذا اس

سے نہ کبھی اس کی کوئی توقع تھی نہ اب کوئی جگہ ہے۔ ۱۔

ان چند لمحہ الاشراک امور کے سوا ہر اعتبار سے پاکستانی سیاست کے اکھاڑے کے یہ دونوں مذہبی پہلو ان ایک دوسرے کی بالکل ضد ہیں اور ہوتے ہوتے ان کے علو اور بغض نے انتہائی خطرناک صورت اختیار کرلی ہے، حتیٰ کہ اب جس شدید نوعیت کی عداوت ان دونوں کے مابین ہے اس کی مثال نہ دوسری سیاسی جماعتوں میں مل سکتی ہے نہ مذہبی گروہوں میں۔

سیاسی امور میں ان کے مابین جو بُعد المشرقین پایا جاتا ہے اس کے تذکرے سے قبل اس حقیقت کی جانب اشارہ بھی دلچسپی سے خالی نہ ہو گا کہ ان دونوں کلمہ ہی رنگ بھی ایک دوسرے سے بہت مختلف ہے۔ کسی گزشتہ اشاعت میں ہم ضمنی طور پر حاشیے میں یہ جملہ لکھ بیٹھے تھے کہ ”جماعت اسلامی کا مذہبی رنگ ہلکا اور سطحی ہے اور قدامت پسندی اور جدت پسندی کا ملغوبہ، جبکہ جمعیت علماء اسلام کا مذہبی رنگ نہایت گہرا بھی ہے اور خالص قدیم اور روایتی بھی“ جس پر بہت سے لوگوں حتیٰ کہ ہمارے بعض بزرگوں اور کرم فرماؤں نے بھی ہانک بھوں چڑھائی حالانکہ یہ ایک روز روشن کے مانند حیاں حقیقت ہے جس کا انکار بالکل آنکھیں بند کر کے ہی کیا جاسکتا ہے۔ کیا یہ حقیقت نہیں کہ جمعیت علماء اسلام کی قیادت ان لوگوں کے ہاتھ میں ہے جو پرانے سند یافتہ اور سکہ بند علماء ہیں اور ساٹھ سال سے ودرس و افتاء کی مسندوں پر رونق افروز ہیں۔ پھر کیا یہ حقیقت نہیں کہ جمعیت علماء اسلام کے کارکنوں کی ایک عظیم اکثریت درس نظامی کے فارغ شدہ علماء پر مشتمل ہے یا زیر تعلیم طلبہ پر، جبکہ جماعت اسلامی کی اصل قوت سکولوں اور کالجوں کے تعلیم یافتہ ایسے نوجوانوں پر مشتمل ہے جن کی اکثریت نامکروہ قرآن مجید تو شاید پڑھ لے کسی ایک حدیث کے متن تک کو صحیح نہیں پڑھ سکتی۔ پھر ظاہری وضع قطع اور تراش خراش کے اعتبار سے بھی ان دونوں کے مابین عظیم تفاوت ہے۔ اس سلسلے میں فوری تقابل (SIMULTANEOUS CONTRAST) کا ایک موقع حال ہی میں لاہور میں پیش آیا۔ پچھلے دنوں یہاں ایک جلوس جماعت اسلامی کے زیر اہتمام ”اسلام پسندوں“ کی قوت کے مظاہرے کے لئے نکالا گیا، اور دوسرا جمعیت علماء اسلام نے اپنی طاقت کے مظاہرے کے لئے نکالا۔ پہلے جلوس کے قائدین میں بھی چار میں سے صرف ایک بارش تھے اور شرکاء میں بھی بمشکل پانچ فی صد داڑھی والے تھے اور ان میں سے بھی زیادہ سے زیادہ ایک

فی صد کی داڑھی فقہی معیار پر پوری اترتی تھی جبکہ دوسرے جلوس کے قائدین اور شرکاء سب کم از کم پچانوے فی صد مکمل شرعی وضع قطع کے حامل تھے۔ (ان جلوسوں کے مابین ایک اور نمایاں تفاوت جس کا براہ راست تعلق جماعت اسلامی سے نہیں ہے یہ تھا کہ ”شوکتِ اسلام“ کے جلوس میں نعرہ تکبیر نعرہ رسالت حاوی تھا اور کہیں کہیں سے نعرہ حیدری کی آواز بھی سنی جاتی تھی جبکہ جمعیت علمائے اسلام کے جلوس میں بدعتی نعروں میں سے نعرہ تکبیر کے سوا کوئی اور نعرہ سننے میں نہیں آیا)۔۔۔۔۔ باقی رہا نظریات و افکار کا معاملہ تو مولانا مودودی خود تجدید پسندوں اور قدامت پرستوں کے مابین ”بیچ کی راس“ کے آدمی ہونے کے مدعی ہیں جبکہ جمعیت علماء اسلام ہے ہی ان علماء پر مشتمل جن کو قدامت پرستی اور جمود کے طعنے دیئے جاتے ہیں۔۔۔۔۔ تو پھر ہم نے اپنے اس جملے میں آخر اور کون سا زہر گھول دیا تھا؟

سیاسی موقف کے اعتبار سے جماعت اور جمعیت کے مابین جو بُعد المشرقین پایا جاتا ہے تجزیے سے معلوم ہوتا ہے کہ اس کی بنیاد تین امور پر قائم ہے:

ایک یہ کہ عالمی سیاست کے میدان میں جمعیت علماء اسلام مغربی سامراج کی جانی دشمن ہے۔۔۔۔۔ اور اس کی بیخ کنی کے لئے وہ کسی بھی دوسری طاقت سے تعاون کو درست سمجھتی ہے (درحقیقت یہی وہ جذبہ تھا جس کے تحت ماضی میں جمعیت علماء ہند نے انڈین نیشنل کانگریس کا ساتھ دیا تھا) جبکہ جماعت اسلامی کی رائے میں چونکہ مغربی الحاد نے کسی نہ کسی حد تک دین و مذہب کے ڈھانچے کو بھی قائم رکھا ہے اور مغربی جمہوریت میں رائے کی آزادی بھی برقرار رہتی ہے لہذا کیونست بلاک کے مقابلے میں مغربی طاقتیں کم تر درجے کی برائی ہیں۔

دوسرے یہ کہ بین الاقوامی اور خصوصاً بین العرب سیاست میں جمعیت کی تائید اور ہمدردیاں ان ممالک کے ساتھ ہیں جنہوں نے بلو شاہتوں کے تختے الٹ کر سوشلسٹ یا نیم سوشلسٹ نظام اختیار کر لئے ہیں۔۔۔۔۔ اور روس کی امداد کے سارے مشرق وسطیٰ میں امریکی سامراج کے مظہر اعظم اسرائیل کے خلاف مصروف پیکار ہیں۔۔۔۔۔ جبکہ جماعت اسلامی ان ممالک کی مؤید اور حامی ہے (اور ان کی سرپرستی سے فائدہ بھی اٹھا رہی ہے) جنہاں ابھی طوکیٹ قائم ہے اور جو سوشلزم کی مخالفت کے پردے میں امریکہ کی حمایت کا دم بھر رہے ہیں۔

تیسرے ملکی سیاست کے میدان میں حال ہی میں دائیں اور بائیں بازو کی جو تقسیم عمل میں آئی ہے اس میں جمعیت علمائے اسلام بائیں بازو کی حامی ہے اور عوام کے معاشی حقوق کی بازیافت کی جدوجہد میں مزدوروں اور کسانوں کے ساتھ ہے۔ چنانچہ لیبر پارٹی کے ساتھ اس کا باقاعدہ معاہدہ ہو چکا ہے اور بائیں بازو کی دوسری تمام سیاسی جماعتوں کے ساتھ اس کا اتحاد کسی بھی وقت اور کسی بھی صورت میں ممکن ہے۔۔۔۔ جبکہ جماعت اسلامی نے سوشلزم کی مخالفت کو اسلام اور کفر کی جنگ کا درجہ دے کر دائیں بازو کی انتہا پسند جماعت کا رنگ اختیار کر لیا ہے۔ چنانچہ ملک کے سرمایہ دار طبقات کو اپنی نجات صرف اسی سے وابستہ نظر آتی ہے اور ان کی تجویروں کے منہ اس کے ”تحفظ نظریہ پاکستان فنڈ“ کے لئے کھل گئے ہیں۔

بات تو درحقیقت بس اتنی سی ہے جو اوپر بیان ہوئی لیکن شدتِ مخالفت میں یہی اختلافات اس صورت میں ظاہر ہو رہے ہیں کہ جماعت اسلامی اور اس کے ہم خیال حلقوں کی جانب سے جمعیت پر کانگریسی مولویوں کی پھمتی کے علاوہ سوشلزم اور کمیونزم کے لیبل ہی نہیں کفر کے فتوے تک چسپاں کئے جا رہے ہیں اور جمعیت کی طرف سے جماعت اور ان کے ہم نواؤں کو امریکہ کے پٹھو، سامراج کے آلہ کار، یہودیوں کے کارندے اور سرمایہ داروں کے ایجنٹ ایسے خطابات سے نوازا جا رہا ہے۔

جمعیت علمائے اسلام کے بارے میں ہم نے آج سے پورے ڈیڑھ سال قبل جبکہ پاکستانی سیاست کے موجودہ ہنگامہ خیز دور کی ابتدا ہوئی ہی تھی ان صفحات میں کچھ گزارشات پیش کی تھیں جن سے جمعیت کے متذکرہ بالا سیاسی موقف کے تاریخی پس منظر پر روشنی پڑتی ہے۔ یعنی یہ کہ جمعیت علماء اسلام کا عوامی مزاج اور سامراج دشمن کردار ہرگز ”حادثہ“ نہیں بلکہ نہایت قدیم ہے اور اپنی پشت پر ایک طویل تاریخ اور شاندار ماضی لئے ہوئے ہے اور بعض لوگوں کا یہ گمان بالکل بے بنیاد ہے کہ اس کا موجودہ رویہ صرف جماعت اسلامی کی مخالفت کا نتیجہ یا ذاتی طور پر مولانا مودودی کی دشمنی کی پیداوار ہے۔

مئی ۱۹۶۸ء میں بلخ بیرون موچی دروازہ لاہور میں ان کی جو کانفرنس منعقد ہوئی اس کے تقریباً

دو سال اور ایک ماہ بعد پھر ایک عظیم الشان ”آئین شریعت کانفرنس“ لاہور میں جون کے آخری ہفتے میں جمعیت کے زیر اہتمام منعقد ہوئی ہے جس سے اندازہ ہوتا ہے کہ اس کے اکابر و عام کارکن دونوں نہایت سخت جان اور واقفاً آہنی چنوں کے مانند ہیں اس لئے کہ گزشتہ ایک سال سے ملک کے تمام مذہبی عناصر متحد ہو کر ان کی مخالفت پر کمر بستہ رہے ہیں اور انہوں نے ہر ممکن طریقے سے انہیں بدنام کرنے اور عوام کو ان سے برگشتہ کرنے کی کوشش کی ہے، لیکن ان کے قدم آگے ہی بڑھ رہے ہیں۔۔۔۔ اور تازہ ترین اضافہ یہ ہوا ہے کہ جس طرح جماعت اسلامی گزشتہ تقریباً دو سال سے صدر ناصر اور عالم عرب کی عوامی تحریکوں کی دشمنی اور ان کے خلاف شدید زہر آلود پروپیگنڈے کی قیمت عرب بادشاہوں اور امیروں کی ”سرپرستی“ کی صورت میں وصول کرتی رہی ہے اسی طرح اب جمعیت بھی عرب ممالک کے فریق مخالف کی نگاہوں میں آگئی ہے اور اسے بھی کچھ نہ کچھ ”سرپرستی“ ضرور حاصل ہو جائے گی۔

ان حضرات پر ”کانگریسی مولوی“ کی چھٹی سن کر خدا جانتا ہے کہ دل خون کے آنسو رونے لگتا ہے اس لئے کہ اس کی اولین زد مولانا حسین احمد مدنی ایسے اکابر ملت، مجاہدین حریت اور زعمائے دین پر پڑتی ہے جن کے سیاسی موقف سے چاہے کسی کو کتنا ہی اختلاف ہو اس میں کوئی شک نہیں کہ ان کے علم و فضل، تقویٰ و تدین، خلوص و بے نفسی، عزم و ہمت، جانفشانی و تدبیر، قربانی و ایثار اور حلم و تواضع کی کوئی دوسری مثال مسلم ہند کی ماضی قریب کی تاریخ پیش نہیں کر سکتی۔۔۔۔۔ مولانا مدنی کی زیارت کا شرف ہماری گنہگار آنکھوں کو تو حاصل نہیں ہوا لیکن ان کی اس ”کرامت“ کا مشاہدہ ہم نے پچشم سر کیا ہے کہ کتنی ہی مخلص اور متدین لوگوں کی آنکھوں سے ان کا نام سنتے ہی آنسوؤں کا دریا بہہ نکلتا ہے۔۔۔۔ اور حلقہ دیوبند کے مدارس کی وہ زیر تعلیم نوجوان نسل جس نے مولانا کو نہ دیکھا نہ سنا ان کی توہین پر مرنے مارنے پر آمادہ ہو جاتی ہے۔ اور

ذاتی طور پر ہمارے لئے تو سب سے بڑی شہادت مولانا امین احسن اصلاحی کی ہے

جن کے الفاظ میں ”مولانا مدنی صرف اپنی سیاسی رائے کے سوا ہر اعتبار سے ایک

مثالی شخصیت تھے“۔

اس سلسلے میں ایک واقعہ بھی ایک مرتبہ مولانا اصلاحی نے سنایا کہ : جن دنوں کانگریس اور

مسلم لیگ کی کشمکش زوروں پر تھی اور مولانا مدنی اور ان کے رفقاء تنقید و استہزاء کا ہدف بنے ہوئے تھے ایک روز خبر آئی کہ کچھ ایسی نوجوانوں نے مولانا کے ساتھ نہایت توہین و تمذیب کا معاملہ کیا۔۔۔۔۔ ان دنوں دارالاسلام سرنا، پٹھان کوٹ میں عام معمولی یہ تھا کہ شام کے وقت ہم سب لوگ اکٹھے میر کے لئے سر پر جایا کرتے تھے (گویا یہ ان دنوں کی مرکز جماعت اسلامی کی شام کی نشست تھی امیر) وہاں مولانا مودودی سمیت کچھ لوگوں نے اس خبر پر خوش گپی کے انداز میں تبصرے کرنے شروع کئے، لیکن میں خاموش رہا۔ کچھ دیر بعد مولانا مودودی نے مجھ سے بھی کچھ کہنے کی فرمائش کی تو میں نے کہا کہ:۔۔۔۔۔ ”میں اور تو کچھ نہیں جانتا لیکن یہ ضرور جانتا ہوں کہ جس قوم نے مولانا مدنی ایسے شخص کی توہین کی ہے اس پر یقیناً کوئی بہت بڑی آفت آنے والی ہے!“۔۔۔۔۔ اس پر پوری مجلس پر خاموشی طاری ہو گئی۔ تھوڑی دیر کے بعد مولانا مودودی نے کہا کہ: ”مولانا آخر جو لوگ قوم کے احساسات و جذبات کا بالکل لحاظ نہ کریں ان کے ساتھ قوم کبھی گستاخی بھی کر گزرے تو کون سی بڑی بات ہے!“ اس پر میں نے مزید تو کچھ نہ کہا لیکن اپنے اس فقرے کو دہرایا: ”میں اور تو کچھ نہیں جانتا صرف یہ جانتا ہوں کہ جس قوم نے مولانا مدنی ایسے شخص کی توہین کی ہے اس پر یقیناً کوئی بہت بڑی آفت آنے والی ہے!“

ذاتی تقویٰ و تدبیر کے علاوہ۔۔۔۔۔ اب تو ایسے لوگوں کی بھی کمی نہیں جو ان حضرات کے سیاسی موقف کے بارے میں بھی اپنی رائے پر نظر ثانی کرنے پر مجبور ہو گئے ہیں۔ خود مولانا احتشام الحق تھانوی نے آج سے تقریباً تین سال قبل جامعہ اشرفیہ لاہور میں جمعہ کے اجتماع سے خطاب کرتے ہوئے کچھ ایسے الفاظ کہے تھے کہ ”اب جو حالات پیش آرہے ہیں ان کو دیکھ کر تو خیال ہوتا ہے کہ تحریک پاکستان کے بارے میں ان حضرات کی رائے زیادہ درست تھی جو کہتے تھے کہ پاکستان میں فروغ اسلام کو نہیں، فرق باطلہ اور الحاد و اباحت کو حاصل ہو گا“ لیکن بات یہاں تک نہ پہنچے تو بھی کم از کم اتنا تو ہونا چاہئے کہ اس وقت کی ضد ضد میں جو زیادتیاں ایک دوسرے پر ہو گئی تھیں اب کم از کم ان کا عاودہ تو نہ ہو۔۔۔۔۔

ہم خود اپنا یہ ذاتی احساس بھی اس مقام پر بیان کئے بغیر نہیں رہ سکتے۔۔۔۔۔ کہ بقیہ تمام معاملات اور قیل و قال ایک طرف، کم از کم ہندوستان کے مسلمانوں کے مسئلے کے اعتبار سے تو کبھی کبھی شدت کے ساتھ محسوس ہونے لگتا ہے کہ جن لوگوں نے یہ کہا تھا کہ ”پاکستان کی سکیم سے

ہندوستان کے مسلمانوں کی قوت جو پہلے ہی تباہی ہے وہ تو تین حصوں میں بٹ کر مزید کم ہو جائے گی اور ہندوؤں کی طاقت بالکل یکجا اور مجتمع رہے گی۔۔۔۔۔ ۱۱۔ ان کا خیال کس قدر درست تھا!!

اس لئے کہ واقعہ یہ ہے کہ جب بھی ہندوستان کے مسلمانوں کے کسی تازہ نقل عام کی خبر آتی ہے دوسرے لاکھوں اور کروڑوں حساس مسلمانوں کی طرح راقم الحروف کے دل پر بھی چھریاں چل جاتی ہیں۔۔۔۔۔ اور نہ صرف یہ کہ یہاں کا حکم چین کاٹ کھانے کو دوڑنے لگتا ہے بلکہ سیدنا مسیحؑ کی تمثیل کے عین مطابق ہر کھانا ہندوستان کے مظلوم مسلمانوں کا گوشت اور ہر مشروب ان کا خون نظر آنے لگتا ہے۔۔۔۔۔ ۱۱

ہمیں دوسروں سے تو کوئی گلہ نہیں لیکن حیرت ناک افسوس ہوتا ہے حلقہ دیوبند ہی کے ان اکابر پر جو نہ صرف درس و افتاء بلکہ تلقین و ارشاد کی مسندوں پر رونق افروز ہوتے ہوئے بھی ایسے کٹھور دل واقع ہوئے ہیں کہ کچھ سیاسی یا روپی مصلحتوں کی بنا پر اب بھی ان خادمانِ دین و ملت پر کانگریسی مولوی ایسی تحقیر آمیز پھتی کنسے سے باز نہیں رہتے۔۔۔۔۔ ۱۱

رہا سوشلسٹ اور کمیونسٹ ہونے کا الزام اور اس کی آڑ میں بالواسطہ کفر کا فتویٰ تو جہاں تک جماعت اسلامی کا تعلق ہے وہ تو جیسا کہ ہم بعد میں تفصیل سے واضح کریں گے یہ سب کچھ ایک شدید مجبوزی اور اضطراب کے تحت حکمتِ عملی کے طور پر کر رہی ہے رہے تھانوی و عثمانی حلقے تو ان کی جانب سے یہ معاملہ کچھ تو نا سچی میں ہو رہا ہے اور کچھ غالباً دینی گروپ کے اس جرمِ عظیم کے انتقام کے طور پر جو اس نے جمعیت العلماء کی قیادت سے ان حضرات کو بے دخل کر کے "ہیوسف بے کارواں" بنا کر کیا تھا۔۔۔۔۔ اس لئے کہ جتنی کچھ سوشلزم کی قابلِ جمعیت علماء اسلام ہو سکتی ہے اس سے کہیں زیادہ سوشلزم جماعت اسلامی نے بھی حالات سے مجبور ہو کر اپنے منشور میں داخل کر لیا ہے اور تھانوی و عثمانی اکابر کی قیادت میں مختلف مذہبی گروہوں کے ۱۸ علماء نے بھی اپنے فتویٰ کے ذریعے اسے سندِ جواز عطا فرما دیا ہے۔۔۔۔۔ تو ظاہر ہے کہ بنائے نزاع سوشلزم نہیں کچھ اور ہے۔۔۔۔۔ ۱۱

جمعیت کی طرف سے ان ساری مدافعانہ گزارشات کے ساتھ ساتھ ہمیں یہ بھی تسلیم ہے کہ خود ان کی اپنی بعض باتوں سے نہ صرف یہ کہ ان کی موجودہ قیادت کے وقار کو دکھا گا کہ بلکہ ان کے اکابر و اسلاف کی شہرت اور نیک نامی کو بھی نقصان پہنچا ہے۔

ان چیزوں میں سے ایک ان کی شدید بد نظمی و بے تربیتی ہے جس کی وجہ سے بسا اوقات بڑی ہی مضحکہ خیز صورتیں پیش آتی ہیں اور پوری جمعیت تمسخر و استہزاء کا ہدف بنتی ہے۔ چنانچہ ماضی میں بارہا ایسا ہوا ہے کہ ایک ہی معاملے میں جمعیت کے ایک لیڈر کا بیان کچھ اور ہوتا ہے اور دوسری مقتدر ہستی کا بالکل کچھ اور۔۔۔۔۔ اور بالکل وہ کیفیت ہوتی ہے کہ سُر

”من چه می گویم و منظور من چه می سزاید“

اگر گستاخی شمار نہ ہو تو ہم جمعیت کے اکابر کی خدمت میں گزارش کریں گے کہ وہ اس سقم کو جلد از جلد دور کرنے کی کوشش کریں اور تنظیم و جماعت بندی کے کم از کم ناگزیر لوازم کا ضرور اپنے یہاں اہتمام کریں۔

دو عظیمی اور اہم ترین چیز جمعیت کے اکابر میں سے بعض کی معیار شرافت سے گری ہوئی زبان اور ہلکا طرزِ تکلم ہے جس نے حقیقت یہ ہے کہ جمعیت کو خصوصاً شہروں کی پڑھی لکھی مڈل کلاس کے حلقے میں شدید نقصان پہنچایا ہے۔ ہمیں ان حضرات کے خلوص میں ہرگز کوئی شک نہیں بلکہ واقعہ یہ ہے کہ ان کے جوش و جذبے اور قوتِ کارکردگی پر رشک آتا ہے، لیکن ان کے طرزِ خطاب اور اندازِ تکلم پر گردن کو ندامت سے جھکالینے کے سوا کوئی چارہ کار نظر نہیں آتا۔ کاش کہ یہ حضرات تقریر و خطاب کے موقع پر ”وَقُلْ لِّعِبَادِي بِقَوْلُوا الْإِسْلَامِ هِيَ أَحْسَنُ“ کی قرآنی ہدایات کو پیش نظر رکھ سکیں اور یہ اندازہ کر سکیں کہ اس کی خلاف ورزی کر کے وہ خود اپنے مقصد اور مشن کو کس قدر نقصان پہنچانے کا سبب بن رہے ہیں۔

تیسری بات یہ کہ اعدا و انصار کے انتخاب میں ان کے یہاں بھی احتیاط ملحوظ نہیں رکھی جاتی بلکہ جس وقت جو شخص مفید مطلب نظر آئے اسے سر آنکھوں پر بٹھالایا جاتا ہے، حالانکہ اس کا ایک نہایت تلخ قسم کا تجربہ انہیں ماضی قریب میں بھی ہو چکا ہے۔۔۔۔۔ اس کے علاوہ ان کے جلسوں اور جلوسوں میں بعض اوقات بالکل آوارہ اور اوباش لوگ شریک ہو کر ایسی حرکتیں کرتے ہیں جن سے ہر شریف انسان کو ذہنی کوفت بھی ہوتی ہے اور قلبی اذیت بھی۔ چنانچہ جماعت اسلامی کے ”متحدہ

اسلامی محاذ ”کا توڑ کرنے کے لئے جو ”تحدہ دینی محاذ“ جمعیت کے زیر سرپرستی بنا، اس کے جلسے میں نہایت ناگفتہ بہ صورتیں پیش آئیں۔۔۔۔ اور پھر یومِ جملہ کے مشترکہ جلوس میں بھی اس قسم کے عناصر نے جو طرز عمل اختیار کیا اس پر بھی ہر شخص نے نفی و ملامت کی اور اس میں شریک ہونے کی وجہ سے جمعیت کی شہرت کو شدید نقصان پہنچا۔۔۔۔ ہماری ناچیز رائے میں جمعیت کو ہرگز اس طرح کے سارے تلاش نہیں کرنے چاہئیں اور جو کام بھی ہو بس اپنی ہی قوت کے بل پر کرنا چاہئے۔۔۔۔ اور ہمارا اندازہ ہے کہ غالباً اب جمعیت کے اکابر نے کم از کم اس معاملے میں تو اپنی روش تبدیل کر بھی لی ہے۔۔۔۔ چنانچہ حالیہ ”آئین شریعت کانفرنس“ کے موقع کے جلوس و جلسوں میں بحمد اللہ ایسی کوئی صورت پیدا نہیں ہونے پائی، بلکہ جلوس تو بلاشبہ اسلامی متانت، سنجیدگی اور وقار کا ایک عظیم الشان شاہکار تھا۔۔۔۔!!

رہی جماعت اسلامی تو اس کلامی اگرچہ کچھ زیادہ لمبا چوڑا نہیں اس لئے کہ اس کا شجرہ نسب زیادہ سے زیادہ مولانا ابوالکلام مرحوم کے ”الہلال“ اور ”ابلاغ“ سے ملتا ہے یا خیر یہ برادران سے۔۔۔۔ اور اگرچہ مسلمانانِ ہند کی قومی تحریک سے اس کی علیحدگی کے اسباب کے بارے میں بھی بہت کچھ کہنے سننے کی گنجائش ہے۔۔۔۔ تاہم ہمارے نزدیک اس نے جو کام ۱۹۷۱ء سے ۱۹۷۳ء تک کیا وہ درست خطوط پر بھی تھا اور نتیجہ خیز بھی، اور اگر وہ انہی خطوط پر کام کرتی رہتی تو شاید آج اسلام کی نشاۃ ثانیہ کا خواب ”شد پریشال خواب من۔۔۔۔“ کی سی مایوس کن صورت پیش نہ کر رہا ہوتا، لیکن افسوس کہ اس نے کچھ وقتی سی ترغیبات (TEMPTATIONS) سے دھوکا کھا کر، جیسا کہ ہم پہلے عرض کر آئے ہیں، خود اپنے بیان کردہ ”ایک ہی مخصوص طریقہ کا“ کو تبحر کے پاکستانی سیاست کے اکھاڑے میں کود جانے کا فیصلہ کر لیا۔۔۔۔ اور تحریک پاکستان کی مذہبی رومانویت کے اس غبارے میں از سر نو گیس بھرنی شروع کر دی جو قیام پاکستان کے بعد تیزی سے خالی (DEFLATE) ہو رہا تھا۔

پھر چونکہ سیاسی میدان میں داخلے کے لئے ان کے پاس سوائے مذہب کے اور کوئی اسناد (CREDENTIALS) سرے سے موجود ہی نہیں تھیں لہذا اس میدان کے ہر مقابلے اور حصول اقتدار کی جنگ کے ہر معرکے کو انہیں ایک ناگزیر ضرورت کے تحت ”اسلام اور کفر کی

جنگ "قرار دینا پڑا۔۔۔۔۔ چنانچہ کم از کم ان کے جرائد و رسائل کے صفحات کی حد تک پاکستان میں مسلسل تیس برس سے اسلام اور کفر کی جنگ لڑی جا رہی ہے۔

اول اول اس جنگ میں "کفر" کی جانب سے لڑنے والی لور اسلام کا راستہ روکنے والی وہ قوی قیادت تھی جس میں خواجہ ناظم الدین اور سردار عبدالرب نثر ایسے پابندِ صوم و صلوة اور ڈاکٹر اشتیاق حسین قریشی اور ڈاکٹر محمود حسین ایسے اسلامی ذہن رکھنے والے لوگ بھی موجود تھے۔۔۔۔۔ جب یہ قیادت کچھ خارجی دباؤ اور کچھ داخلی انتشار کی وجہ سے میدان سے ہٹی تو انہوں نے الطینان کا سانس لیا اور گلن کیا کہ اب میدان صاف ہے۔ چنانچہ "حکمتِ عملی" سے کام لیتے ہوئے ۱۹۵۵ء کے سالانہ اجتماع کی قراردادوں کے ذریعے امریکہ کو بھی عقیدہ جھنڈی دکھادی گئی کہ آپ پریشان نہ ہوں، ہم بھی کوئی غیر نہیں آپ ہی کے نیاز مند ہیں۔۔۔۔۔ لیکن افسوس کہ اُس وقت کی اکیڈمیچاز اور توڑ پھوڑ میں سے بجائے اس کے کہ ان کے لئے کوئی "خیر کی راہ" نکلتی ۱۹۵۸ء کا مارشل لاء اور سابق صدر ایوب خاں کا دس سالہ دورِ اقتدار برآمد ہو گیا۔ چنانچہ "اسلام اور کفر کی جنگ" کا ایک دوسرا دور شروع ہو گیا۔ اس دور کی ابتدا میں جماعت اسلامی نے ایوب خاں کے بھاری پتھر کو راستے سے ہٹانے کے لئے ہر ممکن تدبیر اختیار کی۔ کبھی سروردی مرحوم سے اشتراک کیا، کبھی محترمہ فاطمہ جناح کی قیادت قبول کی۔ الغرض "ہم نے کیا کیا نہ کیا دیدہ و دل کی خاطر"۔۔۔۔۔ لیکن جب یہ پتھر اپنی جگہ سے ٹس سے ٹس ہوتا نظر نہ آیا تو تھک ہار کر اپنے قدیم ترین جریڈے کے ایک ادارے کے ذریعے صلح کی پیشکش کی اور دوستی کا ہاتھ بڑھایا۔۔۔۔۔ لیکن ابھی یہ دوستی صرف گول میز کانفرنس تک ہی پہنچائی تھی کہ خود ایوب خاں کا دورِ اقتدار ختم ہو گیا۔

قسمت کی خوبی دیکھئے ٹوٹی کہاں کند
دو چار ہاتھ جبکہ لبِ بام رہ گیا

صرف یہی نہیں بلکہ جس چیز کو مسلسل دس سال تک سب سے بڑا شر اور ساری برائیوں کی جڑ اور اسلام کے راستے کی واحد رکاوٹ ٹھہرایا تھا اس کے بنتے ہی ایک اور پلان نمودار ہو گئی۔۔۔۔۔ ماور "شامتِ اعمالِ ماصورت" بھٹو گرفت "کا نقشہ نظر آنے لگا۔ علاوہ ازیں ایک طرف معاشرے کے مظلوم و مجبور طبقے یعنی کسان، مزدور، کم تنخواہ پانے والے سرکاری ملازم اور محنت کش ایک طرف بن کر اٹھتے نظر آئے اور دوسری طرف "یہ گلیوں کے آوارہ بے کار کتے" گلے کو آنے لگے

.....چنانچہ اسلام اور کفر کی جنگ کا ایک نیا معرکہ شروع ہوا۔۔۔۔۔ اور سوشلزم کو کفر کا ایک ہوائی اور فرضی مورچہ قرار دے کر اس پر گولہ باری شروع کر دی گئی۔

اسلام اور سوشلزم۔۔۔۔۔ یا بلاغاً دیگر اسلام اور کفر کی ہوائی جنگ گزشتہ ایک سال سے ہمارے ملک میں پورے زور و شور سے جاری ہے اور اس میں شک نہیں کہ کچھ سرمایہ داروں کی پشت پناہی اور کچھ دوسرے دینی حلقوں کی امداد نے اس جنگ میں خالص سوشلسٹ عناصر کو پستی پر مجبور بھی کر دیا ہے لیکن

براہو، جمعیت علماء اسلام کا۔۔۔۔۔ کہ وہ اس جیت کو بھی شکست میں تبدیل کرنے پر تل گئی ہے، چنانچہ اس نے ایک طرف مزدوروں، کسانوں اور مظلوم و مقہور عوام کی پشت پناہی شروع کر دی ہے اور دوسری طرف جماعت کی امریکہ نوازی، سامراج دوستی اور سرمایہ داروں کے ساتھ گٹھ جوڑ کا بھانڈہ چوراہے میں پھوڑنا شروع کر دیا ہے۔۔۔۔۔!!

تو پھر کون سے تعجب کی بات ہے اگر جماعت اسلامی کو سب سے زیادہ غصہ ”جمعیت علماء اسلام“ ہی پر آئے اور اس کے کارکن اس کے اکابر کا تذکرہ کرتے ہوئے آپے سے باہر ہو جائیں!

ہم واضح طور پر عرض کر دینا چاہتے ہیں کہ جہاں تک اسلام کی نشاۃ ثانیہ کی کسی حقیقی امید اور واقعی توقع کا تعلق ہے وہ تو ہمیں نہ جماعت اسلامی سے ہے، نہ جمعیت علماء سے، اس لئے کہ ان دونوں جماعتوں کا اصل اور حقیقی مزاج سیاسی ہے۔۔۔۔۔ اور اسلام کی نشاۃ ثانیہ کے لئے جو کام ناگزیر اور لایہ منہ ہے یعنی ایک ذہنی و فکری انقلاب۔۔۔۔۔ اور عوام کی اخلاقی و عملی تربیت، وہ ان دونوں میں سے کوئی بھی نہیں کر رہا۔

لیکن جہاں تک ان دونوں مذہبی گروہوں کی سیاسی حکمتِ عملی کا تعلق ہے، ہم یہ کہہ سکتے ہیں کہ ہمارے نزدیک جماعت اسلامی کا یہ مستقل شغل کہ وہ اپنی حصولِ اقتدار کی جنگ کے ہر معرکے کو اسلام اور کفر کی جنگ بنا کر پیش کرتی ہے اسلام کے حق میں نہایت مضر اور اس ملک میں مذہب کے مستقبل کے اعتبار سے سخت خطرناک ہے۔۔۔۔۔ اس چرواہے کی مانند جو خواہ تخواہ شیر

آیا شیر آیا کہہ کر لوگوں کو امداد کے لئے بلا کر ان کا مذاق اڑایا کرتا تھا، ہمیں اندیشہ ہے کہ ہر وقت اور ہر موقع پر ”اسلام خطرے میں“ کے نعرے لگانے سے کہیں ایسا نہ ہو کہ جب کبھی واقعی شیر آہی جائے اور اسلام کو حقیقی خطرہ درپیش ہو تو عوام اسے بھی مذاق سمجھ کر بیٹھے رہ جائیں اور کسی کی غیرت دینی جوش میں نہ آئے!-----

تحریک پاکستان کے دوران بھی ”پاکستان کا مطلب کیا؟ لا الہ الا اللہ“ کے نعرے بڑے زور شور سے لگے تھے اور اُس وقت بھی بہت سے سادہ لوح اور نیک دل مسلمانوں کے دلوں میں اسلام کی نشاۃ ثانیہ کی امیدوں کے چراغ روشن ہو گئے تھے۔۔۔۔۔ لیکن پھر مسلسل ۲۳ سال جس طرح ان نعروں کی مٹی پلید کی گئی اس سے خدا ہی بہتر جانتا ہے کہ کتنے لوگوں کے دلوں پر مایوسی اور ناامیدی کے کیسے کیسے اندھیا رے پھیلے۔۔۔۔۔ اب پھر اسی ”رومانویت“ کا دور دورہ ہے، لیکن انتخابات کے نتیجے میں جو کچھ ہو گا وہ کے معلوم نہیں۔ ظاہر ہے کہ ”اسلام اور کفر“ کی اس ہوائی جنگ کی فتح کے ثمرات کی ساری فصل پرانے، پیشہ ور اور جدی و پستی سیاست دان کاٹیں گے۔۔۔۔۔ اور ایک بار پھر مذہبی رومانویت کا غبارہ پھٹے گا اور لوگوں میں مایوسی و بددلی کی عام لہر پھیلے گی۔۔۔۔۔ اور اس بار اس ”DIS-ILLUSIONMENT“ کی پوری ذمہ داری جماعت اسلامی پر عائد ہوگی۔

دوسری طرف جمعیت علماء اسلام کی تمام خامیوں اور کوتاہیوں کے باوجود ہماری رائے میں اس کی موجودہ حکمت عملی آخر کار اسلام کے لئے مفید ثابت ہوگی۔۔۔۔۔ اس لئے کہ اس وقت اصل صورت حال یہ ہے کہ ہمارے ملک میں کچھ لوگوں نے طبقاتی شعور فی الواقع پیدا کر دیا ہے اور کسانوں، مزدوروں اور دوسرے محنت کش طبقات میں یہ احساس بیدار ہو گیا ہے کہ وہ مظلوم و مجبور ہیں اور ان کا استحصال ہوتا رہا ہے۔۔۔۔۔ چنانچہ وہ اپنے معاشی حقوق کی بازیافت کے لئے منظم جدوجہد کا آغاز کر چکے ہیں۔۔۔۔۔ اور ملک میں ایسے لوگوں کی بھی کمی نہیں جو ان کو مسلسل ذہنی و فکری غذا بھی دے رہے ہیں اور اس جدوجہد میں ان کے ساتھ تعاون بھی کر رہے ہیں۔ جب تک یہ صورت پیدا نہیں ہوئی تھی اور کسان اور مزدور ”قسمت“ پر راضی و شاکر تھے بات مختلف تھی، لیکن اب صورت حال بالکل تبدیل ہو چکی ہے اور پے ہوئے طبقات اپنا حق وصول کرنے کے لئے عملاً اٹھ کھڑے ہوئے ہیں۔ اس مرحلے پر ”سرمایہ داری“ بھی اپنے تحفظ کے لئے ہر ممکن چال چل رہی ہے اور اس کے مدافعتاً، ہتھیاروں میں سے ظاہر ہے کہ اہم ترین ہتھیار ”مذہب“ کا ہے۔۔۔۔۔

اگر خدا نخواستہ صورت یہ ہوتی کہ ملک کے تمام مذہبی طبقات مجتمع ہو کر سرمایہ داری کے پشت پناہ بن جاتے تو یہ ہمارے نزدیک نہایت خطرناک صورت محمل ہوتی، اس لئے کہ اس صورت میں عوامی طاقتوں کا سیلاب سرمایہ داری کے ساتھ ساتھ دین و مذہب کو بھی بھا کر لے جاتا۔۔۔۔۔!!

لیکن ”جمیعت علماء اسلام“ کے اپنے آپ کو غرباء کی صف میں کھڑا کر لینے سے بجز اللہ یہ خطرہ دور ہو گیا ہے۔۔۔۔۔ اب ان شاء اللہ جنگ اسلام اور کفر کی نہیں رہے گی بلکہ سیاسی گروہوں کی باہمی جنگ اقتدار ہوگی، یا ایک نظریہ سیاست و معیشت کا دوسرے نظریہ سیاست و معیشت سے مقابلہ ہوگا!!

ہم اپنے بارے میں وضاحت سے عرض کئے دیتے ہیں کہ ہمیں اصل دلچسپی صرف اسلام اور اس کی نشاۃ ثانیہ سے ہے۔ بین الاقوامی سیاست کے آثار چڑھاؤ بھی ہمارے سامنے ہیں، بین الاقوامی اور بین العرب سیاست کے بارے میں بھی ہمارا ایک نقطہ نظر ہے اور ملکی سیاست کے نتیجہ و ثمر سے بھی ہم بجز اللہ بالکل نا آشنا نہیں۔۔۔۔۔ لیکن ہم علی وجہ البصیرت جانتے ہیں کہ ان چیزوں کا فی الوقت اسلام اور اس کی نشاۃ ثانیہ اور دین اور اس کے احیاء سے کوئی براہ راست تعلق نہیں ہے۔ لہذا ان تمام چیزوں سے نظری دلچسپی رکھنے کے باوجود ان میں سے کسی میں کسی پہلو سے کوئی عملی حصہ لینے پر ہماری طبیعت کسی طرح حائل نہیں ہوتی۔ ہم اپنی مہلت عمر اور صلاحیتوں کی حقیر سی پونجی کو اسلام کی نشاۃ ثانیہ کے عظیم الشان کام کے کسی ایک چھوٹے سے گوشے کی خدمت میں صرف کر دینے ہی کو اصل کامیابی سمجھتے ہیں۔ اللہ تعالیٰ ہمیں اس کی توفیق ارزانی عطا فرمائے۔ آمین

وَ آخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِينَ ۝



”دیکھ کعبے میں شکستِ رشتہ ربیعِ شیخ!“

اگست ۱۹۷۰ء

پاکستان کی موجودہ حکومت کا یہ کارنامہ بلاشبہ نہایت قابلِ داد ہے کہ اس نے ڈیڑھ سال سے بھی کم مدت میں ملک کو سخت بیجان انگیز اور ہنگامہ خیز ”انقلابی“ فضا سے نکال کر نہایت پرسکون ”سیاسی“ جدوجہد کی راہ پر ڈال دیا ہے۔۔۔۔۔ واقعہ یہ ہے کہ اس وقت پاکستان کے طول و عرض میں ”انتخابی“ سرگرمی جس زور شور کے ساتھ لیکن جس ہموار طریقے پر جاری ہے اس کے پیش نظر یہ باور کرنا مشکل معلوم ہوتا ہے کہ صرف سال سوا سال قبل یہاں ”گھیراؤ“ اور ”جلاؤ“ کی باتیں ہو رہی تھیں۔ اور مظاہروں، جلوسوں اور ہڑتالوں سے شہری زندگی تقریباً معطل ہو گئی تھی۔۔۔۔۔ اور نہ صرف باہمی تصادم اور سر پھٹول بلکہ باقاعدہ کشت و خون اور بول و وار کا خطرہ درپیش تھا۔

صدر یحییٰ نے اپنی ۲۸ جولائی کی نشری تقریر میں اگر اس سلسلے میں کسی کریڈٹ کا دعویٰ کیا ہے تو یہ یقیناً ان کا حق ہے۔۔۔۔۔ جس قسم کے ناگفتہ بہ اور مخدوش حالات میں انہوں نے حکومت کی ذمہ داری سنبھالی تھی ان کا بیان تحصیل حاصل ہے، الجھی ہوئی صورت حال کی یہ سمجھی کسی نہایت پختہ کار معاملہ فہم اور سلجھے ہوئے سیاست دان کے ناخبر تدبیر ہی سے سلجھ سکتی تھی۔ اس لئے کہ اس قسم کے حالات میں ذرا سی بے احتیاطی نہایت مضر نتائج پیدا کر سکتی ہے اور جہاں ضرورت سے زیادہ نرمی سے لوگوں کی جراتیں بڑھ جانے کا اندیشہ ہوتا ہے وہاں ضرورت سے زیادہ سختی بھی جلتی پر تیل کا کام کر سکتی ہے۔۔۔۔۔ گویا ”سرودی گرمی“ نرمی سختی کا ایک نہایت معتدل سا امتزاج ہی ایسے مواقع پر کامیاب ہو سکتا ہے۔ چنانچہ ماننا پڑتا ہے کہ صدر یحییٰ اس ”بال سے زیادہ باریک اور کھوار کی دھار سے زیادہ تیز“ راستے پر چلنے میں کامیاب رہے۔۔۔۔۔ ابتدا میں انہوں نے قدرے نرمی سے

کام لیا جائے، جیسا کہ خود انہوں نے فرمایا، کچھ لوگوں نے کمزوری پر محمول کیا، لیکن انجام کار ان کی یہ پالیسی صحیح ثابت ہوئی اور اس طرح واقعات لوگوں کے دلوں کی بھڑاس نکل گئی۔ چنانچہ بعد میں انہوں نے تدریج کے ساتھ باگیں کھینچی شروع کر دیں تا آنکہ آج اُدھر مولانا بھاشانی کے صاحبزادے ”اندر“ ہیں اور مسیح الرحمن صاحب بھی معافی مانگ کر ہی ”باہر“ آسکے ہیں اور اُدھر مسٹر بھٹو کی شوخیوں قہر ماضی بن چکی ہیں اور اب وہ ہر بات ناپ تول کر کر رہے ہیں۔۔۔۔۔ اور صورت یہ ہے کہ انتہائی جلے اطمینان اور سکون کے ساتھ ہو رہے ہیں اور کہیں گڑبڑ نہیں ہو پاتی اور بڑے بڑے جلوس نکل رہے ہیں لیکن ہنگامہ نہیں ہوتا اور بڑے بڑے بخاری قسم کے ”انتہائی“ رہنما بھی دو ٹوٹوں اور سیٹوں کے ”ہتمامِ خشک و تر“ کے شدید ”دوسر“ میں جھٹلا کر گدائی لئے مارے مارے پھر رہے ہیں۔

ان حالات میں صدر یحییٰ کا تازہ انتخاب بروقت بھی ہے اور نہایت معنی خیز بھی۔ اس لئے کہ اب حالات جس مرحلے میں داخل ہو چکے ہیں اس میں تھوڑی سی نرمی سے بھی سارے کئے کرانے پر پانی پھر سکتا ہے اور اب نہ صرف یہ کہ اگر حکومت امن و سکون کے قیام اور نظم و ضبط کو برقرار رکھنے کے لئے سختی کرے تو وہ بالکل حق بجانب ہوگی بلکہ اگر صورت اس کے برعکس ہو اور حکومت کی نرمی کی وجہ سے صورت حال دوبارہ بگڑ جائے تو خود حکومت پر یہ الزام آئے گا کہ وہ اقتدار کی منتقلی کو معرض التوا میں رکھنا چاہتی ہے۔

اور یہ وہ الزام ہے جس سے موجودہ حکومت کم از کم تاحل بالکل بری ہے۔۔۔۔۔ اس لئے کہ اگرچہ نیٹوں اور اداروں کا جاننے والا تو اللہ ہی ہے تاہم اس وقت تک صدر یحییٰ اور ان کی حکومت کے بارے میں کسی انتہائی بدگمان مزان انسان کے لئے بھی یہ کہنا کسی طرح ممکن نہیں کہ وہ اقتدار کو عوام کے منتخب نمائندوں کی طرف منتقل کرنے کے معاملے میں نیک نیت نہیں ہیں۔ انہوں نے اس معاملے میں جس پختہ عزم کے ساتھ مسلسل اور بروقت اقدامت کئے ہیں اس سے تاحل ان کی پوزیشن خشک و شبہ سے بالکل بلاری ہے۔ اور اب اسی پوزیشن کا تقاضا ہے کہ ایک طرف تو وہ انتہابت کے لئے سازگار فضا برقرار رکھنے کی ہر ممکن کوشش کریں اور اس معاملے میں کسی نرمی کو ہرگز راہ نہ دیں بلکہ اگر ضرورت ہو تو انتہابت کے بالکل قریب ملک پر نیم فوجی دہم سول حکومت کی بجائے خالص فوجی نظم قائم کر دیں اس سلسلے میں ہمارے نزدیک یہ مطالبہ بھی بالکل صحیح ہے کہ

انتخابات سے دو ماہ قبل کم از کم صدارتی کابینہ کو تو سبکدوش کر ہی دیا جائے۔۔۔۔ اور دوسری طرف انتخابات کے التوا کے کسی مطالبے پر کلن نہ دھریں بلکہ ووٹروں کو ہر امکانی سہولت مہیا کرنے پر خواہ کتنا ہی خرچ آجائے انتخابات مقررہ تاریخ پر ضرور منعقد کرائیں، تاکہ اس شبہ کی گنجائش پیدا نہ ہو سکے کہ موجودہ حکومت خود زیادہ دیر تک برسر اقتدار رہنا چاہتی ہے!

اس مؤخر الذکر معاملے کا ایک پہلو یہ بھی ہے کہ ہم ایک غریب قوم ہیں اور انتخابی بخاری جس کیفیت میں ہم اس وقت میں حیث القوم بظاہر اس کو طول دینے کی "عیاشی" کے ہم کسی طرح متحمل نہیں ہو سکتے۔ اس وقت نہ صرف یہ کہ پوری قوم کی توجہ انتخابات پر مرکوز ہو گئی ہے بلکہ ایک غریب قوم کے روپے پیسے کی حقیر پونجی اور صلاحیتوں، قوتوں اور اوقات کے سرمائے کا بڑا حصہ اس میں صرف ہو رہا ہے۔ چنانچہ اب یہ مرحلہ جس قدر جلد طے ہو جائے اتنا ہی اچھا ہے اور اس کو طول دینا کسی طرح صحیح نہیں۔ اس لئے کہ:

عمر اور بھی دکھ ہیں زمانے میں محبت کے سوا!

یہ بات محتاج بیان نہیں کہ "اقتدار کی منتقلی" کی ذمہ داری کا بوجھ جتنا جتنا موجودہ حکومت کے کندھوں سے اترنا جا رہا ہے اتنا ہی سیاسی جماعتوں اور ان کے رہنماؤں کے کندھوں پر پڑنا چلا جا رہا ہے۔۔۔۔ اور جس قدر وہ برائی الذمہ ہوتی جا رہی ہے اسی قدر یہ "ذمہ دار" بنتے چلے جا رہے ہیں۔۔۔۔ تاکہ اگر انتخابات بروقت منعقد ہو گئے اور بظاہر احوال اب یہ یقینی ہی سا نظر آتا ہے اور پھر بھی اس ملک کے پیچیدہ مسائل حل نہ ہوئے اور محاملات کی تسخیر نہ سلجھی تو مستقبل کا نمونہ مجبور ہو گا کہ اس کی ذمہ داری سے موجودہ فوجی حکومت کو بالکل بری قرار دے اور سارا الزام سیاسی جماعتوں اور ان کے رہنماؤں پر عائد کرے۔۔۔۔ گویا آئندہ چند ماہ ہمارے سیاسی رہنماؤں کے فہم و فراست، تدبیر و حکمت، قربانی و ایثار اور سب سے بڑھ کر حب وطن اور حب قوم کے لئے کھلا چیلنج بن کر آرہے ہیں اور یہاں محل مبارزت خواہ ہیں کہ:

عمر "پیش کر قائل عمل کوئی اگر دفتر میں ہے!"

پاکستانی سیاست کا جو دور اوآخر ۱۹۶۸ء سے شروع ہوا تھا اس میں اول اول انقلابیت کا دور دورہ رہا اور اس کی ایسی طوفانی آندھی آئی کہ باقی ہر چیز نگاہ سے اوجھل ہو گئی۔ اس کا زور کم ہوا اور فضا قدرے صاف ہوئی تو اسلام اور سوشلزم کی کانغذی اور ہوائی جنگ شروع ہو گئی اور کچھ عرصے کے لئے تو ایسا ماں بندھا کہ گویا ایک طرف ”نظریہ پاکستان“ ہے جو خالص اور بے میل اسلام ہے اور دوسری طرف سوشلزم ہے جو بے شک و بلا ریب کفر ہے۔۔۔۔ اور جنگ بس صرف ان دو کے مابین ہے، بیچ کی راہ سرے سے کوئی ہے ہی نہیں!۔۔۔۔ اور کچھ عرصے سے یہ مصنوعی شور اشوری بھی ختم ہو چکی ہے۔ چنانچہ ہوائی باتوں کے بجائے ٹھوس معاملات پر گفتگو ہونے لگی ہے اور ”روایت“ پر حقیقت پسندی غالب آنے لگی ہے۔ نتیجتاً ایک طرف دولتانہ اور فضل القادر گلے مل گئے ہیں اور بھٹو اور قاضی فضل اللہ میں بھی ”معاظے“ کی بات چیت ہوئی ہے، چاہے تیل منڈھے نہ چڑھ سکی ہو۔۔۔۔ اور دوسری طرف ”استما پسندی“ کی مذمت ہونے لگی ہے اور باقاعدہ پرچار شروع ہو گیا ہے کہ ملک و ملت کی نجات ”بیچ کی راہ“ اختیار کرنے میں ہے۔

اس سلسلے میں بعض نہایت ”عریاں حقائق“ بھی بہت دلچسپ انداز میں پیش کئے جانے لگے ہیں، مثالیہ کہ :

”پاکستان“ غیر صالح لوگوں ہی نے قائم کیا تھا اور وہی اسے قائم رکھ سکتے ہیں۔۔۔۔“

یاد کیا کہ :

”تحریک پاکستان صرف ’لبرل اسلام‘ کی طلبہ دار تھی، نہ کہ رجعت پسند مولویانہ اسلام

کی.....“ وغیرہ وغیرہ

ان باتوں پر اس اعتبار سے تو اعتراض کیا جاسکتا ہے کہ یہ ”عریاں نگاری“ ہے لیکن کون کہہ سکتا ہے

کہ یہ ”حقیقت نگاری“ نہیں۔ بیچ ہے نہ

”نکل جاتی ہے جس کے منہ سے جی بات مستی میں

فقیرِ مصلحت ہیں سے وہ رندِ بلوہ خوار اچھا“

اور ہمارے ”فقہائے مصلحت میں“ اور ”حکمائے حکمتِ عملی“ کا حال یہ ہے کہ نہ صرف یہ

کہ اپنے پورے ماضی سے دستبردار اور سابقہ ہر موقف سے منحرف ہو گئے ہیں بلکہ اپنی ساری ذہانت اس پر صرف کر رہے ہیں کہ حقائق کو توڑ مروڑ کر اور تاریخ کو مسخ کر کے سچ کو جھوٹ اور جھوٹ کو سچ کر دکھایا جائے۔

چنانچہ ”جماعت اسلامی نے کبھی تحریک پاکستان کی مخالفت نہیں کی“ ایسے دروغ مصلحت آمیز کاسلسلہ تو عرصہ دراز سے چل ہی رہا تھا اب ایک قدم آگے بڑھا کر قیام پاکستان کے کریڈٹ میں بھی حصہ داری کا دعویٰ شروع ہو گیا ہے اور اس سلسلے میں جماعت کی سول سروس کے اساتین ایک دوسرے سے بازی لے جانے کی کوشش کر رہے ہیں۔ یہاں تک کہ ان میں سے ایک نسبتاً سادہ لوح بزرگ تو کچھ عرصہ قبل ایک جلسہ عام میں یہ تک کہہ بیٹھے کہ :

”پاکستان کے قیام میں اکیلے مولانا مودودی کا حصہ باقی تمام لوگوں کے مجموعی حصے سے بھی

زیادہ ہے۔۔۔“

---- جس پر پرانے تو خیر پرانے ہی ہوتے ہیں انہوں (جیسے ہفت روزہ ”زندگی“ لاہور) کو بھی حیح اٹھنا پڑا کہ نہ

”اتنی نہ بڑھا پائی دامن کی حکایت

دامن کو ذرا دیکھ ذرا بندہ قبا دیکھا“

ہمارا اسی وقت یہ خیال تھا کہ یہ بات ان کی ”طبع زاد“ نہیں ہو سکتی۔ چنانچہ حال ہی میں بات واضح ہو گئی اور مولانا مودودی نے بہ نفس نفیس ایک طرف یہ ارشاد فرمایا کہ : ”جماعت اسلامی ہندوستان کی مسلمان قوم کے دفاع کے حصارِ ثانوی کے طور پر قائم کی گئی تھی“۔۔۔ قطع نظر اس سے کہ یہ صحیح ہے یا غلط ہم ازم اپنی طرف سے تو اپنی ”مسلمان اور موجودہ سیاسی کش مکش حصہ سوم“ اور ”مسئلہ قومیت“ ایسی تالیفات سے اعلانِ براءت کر دیا۔۔۔ اور دوسری طرف یہ اعلان کر کے کہ : ”ہم نہ مردوں کو داڑھی رکھنے پر مجبور کریں گے نہ عورتوں کو برقع پہننے پر“ نہ صرف یہ کہ اپنی مایہ افشار تصنیف ”پردہ“ سے رجوع کر لیا بلکہ اپنی میزینہ ”راخ العقیدگی“ سے تائب ہو کر ”لہلہ اسلام“ کی بارگاہ میں سجدہ سو بھی ادا کر دیا۔

”دیکھ کعبے میں شکستِ رشتہ تہ تیغ شیخ

بتکدے میں برہمن کی پختہ زبّاری بھی دکھا“

رہا یہ سوال کہ آیا اس تمام ہیر پھیر سے کچھ حاصل بھی ہو سکے گا یا نہیں؟۔۔۔۔ تو ظاہر ہے کہ جہاں تک جماعت اسلامی کا تعلق ہے وہ تو بہر حال اتنی بڑی بڑی قیمتیں کسی بڑی توقع ہی پر ادا کر رہی ہے۔۔۔۔ اور یقیناً کوئی بڑی ہی امید ہے (۱) جس کی بنا پر اپنے پورے دین و مذہب کو ”اک قصہ ماضی“ بنایا جا رہا ہے۔۔۔۔ لیکن ہمیں یقین ہے کہ قوم کے بارے میں یہ گمان کہ شاید یہ بھی صخر ”ہنس کے وہ بولی کہ پھر مجھ کو بھی راضی سمجھو“ (۲) والا معاملہ کر لے گی، نری خوش فہمی ہے۔۔۔۔ یہ دنیا بڑی ”حقیقت پسند“ واقع ہوئی ہے اور ایسی سطحی باتوں سے یہاں کوئی دھوکا نہیں کھاتا۔۔۔۔ خصوصاً جو خود اپنے ”ماضی“ ہی سے رشتہ توڑ لیں ان سے کون اپنا ”حل“ وابستہ کرنا پسند کرتا ہے۔ ان کا انجام تو یہی ہوتا ہے کہ ’جیسا کہ کبھی ہم نے پہلے بھی عرض کیا تھا‘ یہ بے لنگر کی کشتیوں کے مانند لہروں کے رحم و کرم پر ادھر ادھر بھٹکتے رہیں اور

”ہم تو فانی جیتے جی وہ میت ہیں بے گور و کفن

غربت جس کو راس نہ آئی اور وطن بھی چھوٹ گیا“

کی جیتی جاگتی تصویر۔۔۔۔ اور خلق خدا کے لئے عبرت کا مسلمان بن جائیں!

(۱) اس فریب خوردگی پر بھی ”اسلام پسند“ حلقے کے سب سے زیادہ کثیر الاشاعت ہفت روزہ جریدے ”زندگی“ نے اپنی ایک حالیہ اشاعت میں تحریر کیا ہے کہ: ”..... لیکن گزشتہ کچھ عرصے سے انتخابی مہم کے دوران جماعت کے مختلف اکابرین نے جس طرح کے مہافذ آمیز دعوے شروع کئے ہیں ان سے ہر صاحب نظر کو صدمہ پہنچا ہے۔ اس کے رہنماؤں کی طرف سے کبھی تو عوام کو حژوہ ستلایا جاتا ہے کہ بلوچستان میں ہماری حکومت قائم ہو جائے گی اور کبھی یہ دعویٰ ہوتا ہے کہ فلاں علاقے پر ہم قبضہ کر لیں گے۔۔۔۔ ہمیں حیرت ہے کہ ایک ایسی سیاسی جماعت جس کی بنیادی حیثیت دینی ہو اس کے ذمہ دار ارکان اس قدر غیر ذمہ دارانہ اندازے لگا کر خود کو خوش فہمیوں میں جھلا کر کے اور عوام کو اپنی کامیابیوں کی لوریاں سن کر آخر کون سی شے حاصل کر رہے ہیں یا کرنا چاہتے ہیں۔“

{۲} سے ”میرے اسلام کو اک قصہ ماضی سمجھو“

ہنس کے وہ بولی کہ ”پھر مجھ کو بھی راضی سمجھو“ اکبر

پاکستان کی مذہبی سیاست کا نیا ہدف ”برسر اقتدار طبقہ“ کی بجائے ”سوشلزم“

اکتوبر ۱۹۷۰ء

پاکستان کے سیاسی حالات نے اواخر ۱۹۶۸ء سے جو پلٹا کھلنا شروع کیا تھا اس کی تیزی اور تندی کو تو اگرچہ سابق صدر ایوب اور حالیہ صدر یحییٰ کی حکمت عملی نے بہت حد تک روک دیا، تاہم وہ تبدیلی اندری اندر دھیمی چال اور مدھم آواز کے ساتھ مسلسل جاری ہے اور اس کے اثرات صرف سیاسی میدان ہی تک محدود نہیں بلکہ ہماری اجتماعی زندگی کا ہر گوشہ اس سے متدرجاً متاثر ہو رہا ہے، حتیٰ کہ صرف دو پونے دو سال میں حالات اس قدر بدل چکے ہیں کہ پہلی بہت سی باتیں بالکل بھولی بھری یادیں معلوم ہوتی ہیں۔۔۔۔ اور ایسا محسوس ہوتا ہے کہ جیسے ان دو سالوں میں ہم کم از کم بیس سال کی مسافت قطع کر آئے ہیں۔

دوسرے پہلوؤں سے قطع نظر۔۔۔۔ صرف ”مذہبی سیاست“ کا جائزہ لیا جائے تو معلوم ہوتا ہے کہ اواخر ۱۹۶۸ء سے بائبل اور مابعد کے حالات میں زمین آسمان کا فرق واقع ہو چکا ہے۔ اور اس کے مقدمات و مبادی اور صغریٰ کبریٰ سمیت ساری منطق تبدیل ہو گئی ہے۔

پاکستان کے پہلے اکیس سالوں کے دوران میں ہماری مذہبی سیاست میں کمال اتحلا اور اتفاق کا سہا بندہ حارہا اور مولانا مودودی، مولانا تھانوی یہاں تک کہ مفتی محمود اور مولانا ہزاروی (غور فرمائیے کہ موجودہ حالات کے پیش نظر یہ کس قدر عجیب نظر آتا ہے کہ کبھی کسی مرحلے پر مولانا مودودی اور مولانا ہزاروی بھی ایک ہی کشتی میں سوار رہے ہیں اور دونوں کی حکمت عملی ایک ہی رہی ہے)۔۔۔۔ ایک ہی راگ الاپتے اور ایک ہی منطق کے چھوڑوں سے مذہبی سیاست کی بناؤ کھینچتے

اس منطق کا صغریٰ کبریٰ یہ تھا کہ ---- (i) پاکستان اسلام کے نام پر وجود میں آیا ہے۔۔۔ اور (ii) پاکستان کے عوام کی ایک عظیم اکثریت (نوسو ننانوے فی ہزار کی حد تک!) اسلام ہی کی فدائی اور شیدائی ہے اور اسلامی قانون و دستور ہی کا نفاذ چاہتی ہے۔۔۔ (iii) صرف ایک ”برسر اقتدار طبقہ“ ہے جو قوم کے اس ارادے کی راہ میں مزاحم ہے۔ اور ملک کو دستوری اعتبار سے لادینیت اور تہذیبی و اخلاقی اعتبار سے بے حیائی اور اباحت پرستی کی راہ پر چلانا چاہتا ہے (iv) لہذا ساری اجتماعی جدوجہد کا رخ ان ”اربابِ اقتدار“ اور اس ”برسر اقتدار طبقے“ کے خلاف ہونا چاہئے۔ اور نہ تو قوم کو ان سے بدظن کرنے کی کوشش میں کوئی کمی رہنے دینی چاہئے اور نہ ہی ان کے خلاف بے چینی اور بے اطمینانی کے کسی موقع سے فائدہ اٹھانے سے چوکنا چاہئے۔

چنانچہ ان پورے اکیس سالوں کے دوران ہماری تمام مذہبی قوتیں چاہے وہ جماعتیں تھیں یا جمعیٹیں، ایک ہی ہدف پر حملے کرتی رہیں اور تحریر و تقریر کا سارا گولہ بارود ایک ہی نشانے پر صرف ہوتا رہا۔۔۔ یہ دوسری بات تھی کہ قلعہ تھا خالص ہوئی۔ اس لئے کہ نہ تو کبھی ”اربابِ اقتدار“ اور ”برسر اقتدار طبقہ“ کی واضح تعریف کی جاسکی اور نہ ہی اس کا حدود و اربعہ متعین کیا جاسکا۔۔۔۔۔ عوام کے بارے میں چونکہ متذکرہ بلا صغریٰ کبریٰ کی رو سے یہ بات طے شدہ تھی کہ وہ تو اسلام کے فدائی اور شیدائی ہیں ہی لہذا ان کے ذہن و فکر کی تطہیر اور ان کی سیرت و کردار کی تعمیر کا سوال منطقی طور پر خارج از بحث رہا۔ اور رفتہ رفتہ صورت یہ ہو گئی کہ ان کی طرف سے خطاب کا رخ بالکل پھر گیا۔ گویا ان سے تو کہنے کو کچھ تھا ہی نہیں، کہنا تو جو بھی کچھ تھا وہ ان کے انگوٹھوں و دستخطوں اور قراردادوں کے بل پر ”اربابِ اقتدار“ سے تھا

اس سیاست کا عظیم ترین شاہکار ۱۹۵۳ء کی ”انٹی قادیانی موومنٹ“ تھی جو شروع تو اگرچہ مجلس احرار اسلام اور جمعیت علمائے ہند کے باقیاتِ الصالحات نے کی تھی لیکن جس میں بعد میں اضطراراً جماعت اسلامی کو بھی اپنے پورے لاؤ لٹکر سمیت شریک ہونا پڑا۔۔۔۔۔ اس موومنٹ کا نفاذ نتیجہ (NET RESULT) یہ نکلا کہ ”اربابِ اقتدار“ کے طبقے سے نسبتاً مخلص اور دیندار عناصر کو دس نکال لیا گیا اور ملکی سیاست کی باگ ڈور زیادہ شاطر اور عیار لوگوں کے ہاتھ میں آگئی اور پھر وہ افزائے مہجی جس کے نتیجے میں بالآخر فوجی حکومت قائم ہو کر رہی۔

دورِ ایوبی کے اواخر میں مذہبی سیاست نے پھر طاقت پکڑنی شروع کی اور اس بار اس نے دو

کامیاب چھاپے مارے۔ ایک اوائل ۱۹۶۷ء میں عید الفطر کے موقع پر اور دوسرے اواخر ۱۹۶۸ء میں ڈاکٹر فضل الرحمن کے خلاف ایچی ٹیشن برپا کر کے۔ ان دونوں مواقع پر بھی ملک کے تمام مذہبی عناصر بالکل متحد تھے اور بالکل ایسا حال بندھ گیا تھا کہ ایک طرف حکومت اور برسرِ اقتدار طبقہ ہے۔۔۔۔ اور دوسری طرف تمام علماء اور ”رجلِ دین“ گویا یہ پاکستان کی مذہبی سیاست کی متذکرہ بالا منطق کا نقطہ عروج تھا۔۔۔۔!!

لیکن افسوس کہ مذہبی سیاست کے اس عروج کو طرِ خوش در شید و لے شعلہ مستعجل بودا“ کے مصداق نہایت مختصر عمر ملی اور اواخر ۱۹۶۸ء سے ملکی سیاست ایک بالکل ہی نیا موڑ مڑ گئی۔ اس نئے موڑ کے یوں تو متعدد پہلو ہیں لیکن مذہبی سیاست جس پہلو سے سب سے زیادہ متاثر ہوئی وہ یہ ہے کہ چونکہ ایک طرف سیاسی حکومت کا خاتمہ ہو گیا اور دوسری طرف موجودہ فوجی حکومت نے کسی مستقل حکومت کی شکل اختیار کرنے کی کوشش نہیں کی اور کم از کم تاحال اس نے ایک خالص عبوری اور Care Taker قسم کی حکومت کی صورت اختیار کر رکھی ہے، لہذا ”اربابِ اقتدار“ اور ”برسرِ اقتدار طبقہ“ ایسی اصطلاحات بے معنی ہو کر رہ گئیں اور اس طرح گویا وہ ”ہوائی قلعہ“ فضا میں تحلیل ہو کر نگاہوں سے اوجھل ہو گیا جس پر تمام مذہبی جماعتیں متحد اور متفق ہو کر حملے کیا کرتی تھیں۔۔۔۔

نتیجتاً ایک جانب وہ اتحاد و اتفاق پارہ پارہ ہو گیا جس کی بنیاد حضرت علیؑ کی مثبت اساس کے بجائے بغضِ محلوہ کی منفی بنیاد پر قائم تھی۔۔۔۔ چنانچہ ڈوسب سے بڑی اور سب سے زیادہ طاقتور مذہبی جماعتیں یعنی جماعت اسلامی اور جمعیت علماء اسلام ایک دوسرے کے خلاف صف آرا ہو گئیں۔ اور دوسری طرف تصالوم کامیدان بدل گیا۔۔۔ اور مقابلہ ”رجلِ دین“ اور ”اربابِ اقتدار“ کے مابین نہ رہا بلکہ اس نے عوامی سطح پر مختلف جماعتوں اور گروہوں کے مابین تصالوم کی صورت اختیار کر لی جس میں اصل جتھہ بندی دائیں اور بائیں بازو کے رجحانات کے تحت ہو رہی ہے اور اصل وزن انہی دو پلڑوں میں ہے اور مذہبی جماعتیں پائنگ کی حیثیت سے ان دونوں اطراف میں بلا واسطہ یا بالواسطہ وزن ڈالنے پر مجبور ہو رہی ہیں!

خالص نظر آتی اعتبار سے تو پاکستانی سیاست کے موجودہ عبوری دور کو جلد ہی ختم ہو جانا چاہئے اور زیادہ سے زیادہ آئندہ سال کے وسط تک انتخابات اور دستور سازی وغیرہ کے تمام مراحل طے ہو کر عوام کی نمائندہ حکومت کو قائم ہو جانا چاہئے۔۔۔۔۔ لیکن عملاً جو کچھ نظر آ رہا ہے وہ یہ ہے کہ متذکرہ بالا مراحل میں سے ہر مرحلہ نہایت کٹھن ہے اور دستور سازی کی گھائی تو تقریباً ناقابل عبور ہی ہے۔۔۔۔۔ بنا بریں موجودہ عبوری دور مستقل نہیں تو کم از کم "عارضی مستقل" ضرور ہے۔۔۔۔۔ اور چاہے کسی کو پسند ہو یا ناپسند جو کچھ نظر آ رہا ہے وہ یہ ہے کہ ایک خاصی طویل مدت تک پاکستان میں عوامی کشمکش ہی کا سلسلہ چلتا رہے گا اور "چار و ناچار" فوج ہی کو پاکستان کی سول اینڈ منسٹریشن کی نگرانی بھی کرنی ہوگی۔ گویا "برسر اقتدار طبقہ" کا تصور اب ایک طویل عرصے تک مفقود ہے گا اور مذہبی جماعتوں کے اتحاد و اتفاق کی یہ منفی اساس دوبارہ وجود میں نہ آسکے گی!

تاہم کارکنوں کے لوگوں کو گرم رکھنا ایک ناگزیر جماعتی ضرورت ہے اور اس کے لئے ایک ایسا ہدف بھی لازم ہے جس پر کارکن مسلسل جھپٹ کر پلٹتے اور پلٹ کر جھپٹتے رہیں۔ چنانچہ اب کی بار ایک جمعیت علمائے اسلام کو چھوڑ کر قیہ تمام مذہبی جماعتوں نے اپنی مسلسل چاند ماری کے لئے "سوشلزم" کا ہدف منتخب کیا ہے اور تمام مذہبی جماعتوں کے شعلہ بیان مقررین اپنا پورا زور و خطابت اسی ایک محل پر صرف کر رہے ہیں، اور اگرچہ مختلف مذہبی جماعتوں کی مختلف سیاسی جماعتوں سے علانیہ یا در پردہ سازباز کی بنا پر یہ آپس میں ہرگز متحد نہیں بلکہ اندر ہی اندر ایک دوسرے کی کالٹ میں مصروف ہیں، تاہم کم از کم ظاہری اعتبار سے ان سب کا مشترکہ ہدف "سوشلزم" ہے۔

یہ دوسری بات ہے کہ "برسر اقتدار طبقہ" کی طرح یہ تازہ ہدف بھی ہے خالص ہوائی اس لئے کہ ذرا تجزیہ کر کے دیکھا جائے تو کچھ سمجھ میں نہیں آتا کہ اس ملک میں سوشلزم کے علمبردار ہیں کون لوگ؟ جماعت اسلامی اور پی ڈی پی تو ہوں اصلی اور ٹھیکہ اسلام پسند تینوں لیگیں بھی اور چاہے جو کچھ بھی ہوں سوشلسٹ بہر حال نہیں رہے مسٹر بھٹو تو خود وہ اگرچہ "اسلامی سوشلزم" کا راگ الاپتے ہیں لیکن ان کے تمام سیاسی مخالفین سب سے زیادہ زور اسی بات پر دیتے ہیں کہ وہ سوشلسٹ ہرگز نہیں ہیں بلکہ یا تو سی آئی اے کے ایجنٹ ہیں یا صرف ایک فاشٹ نیشلسٹ۔۔۔۔۔

لے دے کے دونیسیس (NAPS) رہ جاتی ہیں، جنہیں سوشلسٹ کہا جاسکتا ہے۔ تو اول تو ان کا حلقہ اثر ہے ہی کتنا کہ اس قدر شور و ہنگامہ اٹھانے کی ضرورت پڑ گئی، پھر ان میں سے بھی دلی خلل گروپ بنیادی طور پر نیشلسٹ ہے نہ کہ سوشلسٹ۔

ہاں ایک حقیقت ایسی ہے جسے مانے بغیر چارہ نہیں اور وہ یہ کہ اس ملک کے پڑھے لکھے طبقے ---- اور خاص طور پر ان میں سے بھی ذہین تر عنصر میں سوشلسٹ خیالات قابل لحاظ حد تک موجود ہیں اور نوجوان نسل کا خاصا قابل لحاظ حصہ ذہنی اور فکری طور پر اس رو میں بہہ گیا ہے ---- اور ان دونوں طبقات میں ایک اچھی بھلی تعداد ایسے مخلص انقلابی کارکنوں کی بھی موجود ہے جو اپنے پیش نظر انقلاب کے لئے کبھی ایک اور کبھی دوسرے سیاسی گروہ میں شامل ہو کر کام کرتے رہتے ہیں اور ہمیں اس سے انکار نہیں کہ اگرچہ تعداد کے اعتبار سے یہ لوگ اس ملک میں آٹے میں نمک کے برابر بھی نہیں تاہم اپنے جوش اور جذبہ کار اور مخصوص انقلابی تکنیک کے اعتبار سے یقیناً قابل لحاظ ہیں۔

لیکن اس سلسلے میں بھی دو باتیں سوچنے کی ہیں :

ایک یہ کہ یہ لوگ آخر آئے کہاں سے ہیں ظاہر ہے کہ نہ روس سے در آمد ہوئے ہیں نہ چین سے ---- بلکہ اسی سر زمین کی پیداوار اور اسی قوم کے افراد ہیں ---- اور خاص طور پر ان کی اصل قوت یعنی نوجوان نسل تو ہے بھی قیام پاکستان کے بعد معرض وجود میں آنے والی، تو پھر ان میں اس ذہنی بے راہ روی کے پیدا ہونے کی ذمہ داری کس پر ہے؟ ---- اور کیا یہ ذمہ داری سب سے بڑھ کر ان لوگوں پر عاید نہیں ہوتی جو بزرگم خویش اس ملک میں اسلامی نظام کے قیام کی علمبرداری فرماتے رہے لیکن جنہوں نے تمام زور ”برسر اقتدار طبقہ“ پر تنقید کرنے میں ضائع کر دیا اور قوتوں، صلاحیتوں اور اوقات کا سارا سرمایہ صرف سیاسی جدوجہد کے نذر کر دیا اور تعلیم و تربیت کے کام سے یکسر نگاہیں پھیر لیں۔ چنانچہ قوم کی ذہنی و فکری رہنمائی ہو سکی نہ اخلاقی و عملی تربیت اور صورت یہ ہو گئی کہ نوجوان نسل میں سے جو جتنا زیادہ ذہین تھا اتنا ہی زیادہ تیزی سے الحاد و مادہ پرستی کی جانب جھٹکا چلا گیا ---- پھر اگر آج یہ نسل خالص مادہ پرستی کی عینک سے معاملات کو دیکھتی ہے تو آخر قصور کس کا ہے؟ ---- دوسرے مذہبی طبقات کو تو چھوڑیے کہ سب ہی کا خیال ہے کہ ان میں جدید نسل کی ذہنی رہنمائی کی صلاحیت موجود نہیں، سوال یہ ہے کہ جماعت اسلامی نے پاکستان کے

تیس سالوں کے دوران کیا کیا؟ حقیقت یہ ہے کہ کسی تحریک کو اتنی طویل مسلتہ کار کامل جانا بڑی ہی غیر معمولی خوش قسمتی شمار کی جاسکتی ہے۔ اور تاریخ اس جماعت کا یقیناً شدید محاسبہ کرے گی جسے اتنی مسلتہ ملی لیکن اس نے اپنے آپ کو دور از کار معاملات میں الجھائے رکھا۔۔۔۔ اور سیاسی ہمیں تو چلائیں لیکن نہ ذہن و فکر کی دنیا میں انقلاب برپا کیا اور نہ اخلاق و کردار کی وادیوں میں کوئی تبدیلی پیدا کی۔۔۔۔ چنانچہ اب اپنی ہی ”غفلتوں کے شاخسائوں“ سے دوچار ہے!

دوسری قابل غور بات یہ ہے کہ کیا اس قسم کی سیاسی ہنگامہ آرائی اور نعرہ بازی سے جیسی کہ آجکل مذہبی طبقات کی طرف سے ”سوشلزم“ کے مقابلے میں کی جا رہی ہے، کوئی مفید نتیجہ نکلنے کی توقع کی جاسکتی ہے؟ اس لئے کہ یہ تو شاید ممکن ہو کہ اس طرح ان سیاسی جماعتوں کی پیش قدمی کو آپ کچھ دیر کے لئے روک دیں جو اپنی حصول اقتدار کی جنگ میں پیٹ کے نعرے کو اچھال رہی ہیں لیکن اس کی ہرگز کوئی امید نہیں کی جاسکتی کہ اس طریقے پر کسی ایک ذہن کو بھی بدلا جاسکے۔۔۔۔ اور کسی ایک شخص کے فکر کے رخ کو بھی تبدیل کیا جاسکے۔ گویا یہ سارا ”جماد“ ان لوگوں کے خلاف تو شاید کسی حد تک نتیجہ خیز ثابت ہو سکے جنہیں ”Pseudo Socialist“ کہا جاتا ہے، لیکن جو لوگ حقیقتاً سوشلسٹ ہیں اور جن کی زندگی کا مقصد ہی سوشلسٹ اور کمیونسٹ انقلاب برپا کرنا ہے اور جو واقعتاً موجودہ انقلابی رو کی ذہنی و فکری رہنمائی کر رہے ہیں ان کے خلاف یہ ساری مہم قطعاً لا حاصل اور بے کار محض ہے۔ بلکہ حقیقت یہ ہے کہ اس طرز کی نعرہ بازی سے ایسے لوگ اپنے موقف پر مزید جازم اور اپنے نقطہ نظر میں مزید پختہ ہوتے چلے جا رہے ہیں اور دین و مذہب نا رہا سماجی و اخلاقی وقار بھی خاک میں ملتا چلا جا رہا ہے۔

ہمیں خوب معلوم ہے کہ ہماری اس بار بار کی مرثیہ خوانی کا حاصل کچھ بھی نہیں اس لئے کہ ملکی سیاست کے میدان میں برسر کار مذہبی جماعتوں کے لئے اب طریق کار کی تبدیلی قطعاً ناممکن ہے۔ ان کی ایک بڑی تعداد تو جو کچھ کر رہی ہے اس کے سوا اور کچھ کر ہی نہیں سکتی۔ جن سے توقع ہو سکتی تھی وہ خود ہی اپنی غلط منطق کے سفری کبرئی کے جال میں اس درجہ پھنس چکے ہیں کہ اب اس سے ان کا رہائی پانا ناممکن نہیں رہا۔ بنا بریں اکثر گمنان ہوتا ہے کہ ہماری ساری قیل و قال بیکار اور سچی لا حاصل ہے۔

لیکن پھر خیال آتا ہے کہ کیا واقعی اتنے بڑے ملک اور اتنی عظیم قوم میں چند لوگ بھی ایسے

”..... وقتِ دُعا ہے!“

دسمبر ۱۹۷۱ء

ان سطور کی تحریر کے وقت مشرقی پاکستان پر بھارت کا باقاعدہ حملہ شروع ہوئے ہیں روز ہو چکے ہیں اور مغربی پاکستان اور بھارت کے مابین جنگ شروع ہوئے بھی آٹھ دن ہو چکے ہیں۔ اور اس وقت دونوں محاذوں پر میدانی جنگ بھی نہایت گھمسن کی ہو رہی ہے اور دونوں ملکوں کی بحری و فضائی قوتوں میں بھی خوفناک ٹکراؤ جاری ہے۔۔۔۔۔ اور اقوامِ متحدہ میں بھی گفت و شنید کا سلسلہ چل رہا ہے اور دنیا بھر کے تمام اہم دارالسلطنتوں کی توجہات بھی برصغیر پر مرکوز ہیں۔

کل کیا ہو گا وہ ”وَمَا تَذَرِي نَفْسٌ مَّا ذَا تَأْكُتُ غَدًا“ {۱} کے مصداق کسی کو معلوم نہیں اور اس جنگ کا مجموعی نتیجہ کیا نکلے گا وہ بھی ”وَأَنَّا لَأَنْذَرِي أَشْرَارٌ يَدْبَسُن فِي الْأَرْضِ آمَ آزَادَ بِهِمْ رَبُّهُمْ رَشَدًا“ {۲} کے مصداق کسی کے علم میں نہیں۔۔۔۔۔ حتیٰ کہ یہ کتنا بھی ممکن نہیں کہ جنگ کے خاتمے سے قبل یہ سطور بھی طبع ہو کر قارئین تک پہنچاتی ہیں یا نہیں!

تاہم ایک بات بالکل واضح ہے کہ پاکستان کے وجود اور بقا کے لئے یہ جنگ فیصلہ کن ہے اور ہر پاکستانی مسلمان کے لئے یہ وقت جان کی بازی کھیل جانے کا ہے، اور ساتھ ہی چونکہ پاکستان کا قیام بھی اللہ تعالیٰ کا ایک خصوصی فضل ہی تھا اور اس کا اب تک قائم رہنا بھی اسی کے رحم و کرم کا نتیجہ ہے لہذا ہر پاکستانی کو بارگاہِ خداوندی میں صدقِ دل سے دعا بھی کرنی چاہئے۔

لیکن واضح رہنا چاہئے کہ دعائیں کچھ رٹے ہوئے الفاظ کے زبانوں سے ادا کر دینے کا نام نہیں

{۱} ”اور نہیں جانتا کوئی ذی نفس کہ وہ کل کو کیا کلمے گا“۔ (سورہ لقمان، آیت ۳۴)

{۲} ”اور ہم نہیں جانتے کہ زمین والوں کی شامت آگئی ہے یا ان کا رب ان پر کرم فرمائی گا اور وہ رکھتا

ہے۔“ (سورہ جن، آیت ۱۰)

کی نشر و اشاعت اور اس کے دین کے غلبے کے مقصد میں صرف ہو گا اور وہ
پاکستان میں ایک صحیح معنی میں اسلامی معاشرہ اور حقیقی معنوں میں اسلامی
ریاست کے قیام کو اپنی زندگی کا اصل نصب العین بنائے رکھے گا۔

تب اگر وہ اللہ تعالیٰ سے پاکستان کی سلامتی کی دعا کرے گا تو وہ یقیناً مقبول ہوگی۔ راقم خود اسی
عزم اور ارادے کے ساتھ بارگاہِ اوندی میں پاکستان کی فتح کی درخواست پیش کرتا ہے اور ساتھ
یہ جانتا چاہتا ہے کہ کون ہیں وہ لوگ جو اس عزم اور ارادے میں اس کے ساتھ ہیں۔۔۔۔۔ رَبَّنَا
ظَلَمْنَا أَنْفُسَنَا وَإِنْ لَمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ۔
اللَّهُمَّ اغْفِرْ لَنَا ذُنُوبَنَا وَإِسْرَافَنَا فِي أَمْرِنَا وَثَبِّتْ أَقْدَامَنَا وَانصُرْنَا عَلَى

الْقَوْمِ الْكَافِرِينَ۔ آمین یا رَبِّ الْعَالَمِينَ ۱۱



۶۹ سے ۷۱ء تک

پاکستانی سیاست کی افراط فری کا اندوہناک نتیجہ مشرقی پاکستان کی علیحدگی

جنوری فروری ۱۹۷۲ء

دسمبر ۱۹۷۱ء کا شمارہ پاک ہند جنگ کے دوران شائع ہوا تھا اور اس کے ”تذکرہ و تبصرہ“ میں ہم نے ”وقتِ دعا ہے.....!“ کے عنوان سے عرض کیا تھا کہ

”کل کیا ہو گا وہ.....“ ”وَمَا تَذَرِي نَفْسٌ مَّا ذَا تَكْسِبُ غَدًا“ کے مصداق کسی کو معلوم نہیں اور اس جنگ کا مجموعی نتیجہ کیا نکلے گا وہ بھی ”وَأَنَّا لَآ نَذَرِي أَشْرَارٍ يَدَّ يَمَنٌ فِي الْأَرْضِ أَمْ آرَادَ بِهِمْ رَبُّهُمْ رَشَدًا“ کے مصداق کسی کے علم میں نہیں...“

تو اگرچہ ہم ان لوگوں میں سے تو نہیں تھے جو ”فتح لازماً ہماری ہوگی!“ اور ”ہم عید کی نماز دہلی اور کلکتہ میں پڑھیں گے!“ کی قسم کی بڑیں ہانکتے تھے، تاہم اس اقرار میں ہمیں کوئی باک محسوس نہیں ہوتا کہ ایسی ذلت آمیز شکست کا ہمیں تصور بھی نہیں ہو سکتا تھا۔ چنانچہ مشرقی پاکستان کی مخصوص جغرافیائی پوزیشن کے سبب سے یہ خدشہ تو ہمیں کبھی کبھی ہوتا تھا کہ کہیں مشرقی پاکستان ہماری فوج کا قبرستان نہ بن جائے (چنانچہ مخدومی پروفیسر یوسف سلیم چشتی صاحب نے یاد دلایا کہ بالکل انہی الفاظ میں ایک بار راقم نے اس خدشے کا اظہار ان کے سامنے کیا تھا) لیکن یہ کبھی تصور میں بھی نہ آسکتا تھا کہ مشرقی پاکستان عالم ارضی کی سب سے بڑی مسلمان مملکت کی عزت و ناموس کی شمشان بھومی کی صورت اختیار کر لے گا اور ایک ایسی فوج کے ایک لاکھ کے لگ بھگ جوان اور افسرانہائی ذلت کے ساتھ دشمن کے سامنے ہتھیار ڈال دیں گے جس کی شجاعت کا ذکر صرف عالم اسلام ہی میں نہیں پوری دنیا میں بجاتا ہے اور جس کی بہلاری کے اپنے ہی نہیں دشمن بھی محترف ہیں۔ (بعد میں معلوم ہوا کہ مشرقی پاکستان سے گرفتار کر کے بھارت لے جائے جانے والے لوگوں میں ریگولر فوجی محتالیں ہزار (۲۳۰۰۰) تھے، باقی سو بیس لوگ تھے) (۱)

بنی اسرائیل کی تاریخ کے دوران کئی بار ایسا ہوا کہ انہیں دشمنوں کے ہاتھوں عبرتناک شکستیں اٹھانی پڑیں۔ تاریخ کے اوراق میں ایسے کئی مواقع کی داستانیں تفصیل کے ساتھ محفوظ ہیں۔ چنانچہ جب بھی پڑھنے میں آتا کہ اس طرح کے مواقع پر کئی کئی لاکھ کی تعداد میں یہودی مرد عورتیں اور بچے امیر بنائے جاتے تھے تو حیرت ہوتی تھی کہ کیا واقعی ایسا بھی ہو سکتا ہے کہ ایک قوم ابھی لاکھوں کی تعداد میں موجود ہو لیکن اسیری کی ذلت کو قبول کر لے۔ اور جیسا کہ نوبل نضر کے حملے کے بعد ہوا بالکل بھیڑ مکیوں اور ڈھور ڈھگروں کی طرح لاکھوں کی تعداد میں ہٹا کر ایک ملک سے دوسرے کو لے جانی جائے۔۔۔۔۔ افسوس کہ ملت اسلامیہ پاکستان نے اپنی آنکھوں سے جیتے جی یہ منظر دیکھ لیا کہ اس کے ایک لاکھ کے لگ بھگ کزیل افراد نے نہ صرف یہ کہ انتہائی ذلت آمیز طریقے پر دشمن کے سامنے ہتھیار ڈالے بلکہ انہیں اس حال میں ”بگلدیش“ سے بھارت منتقل کیا گیا کہ ان کے ہاتھ پشت پر بندھے ہوئے تھے۔۔۔۔۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

اس حادثہ فاجعہ پر جو کرب و الم نہ صرف مسلمانین پاکستان بلکہ مسلمانین عالم نے محسوس کیا ہے حقیقت یہ ہے کہ وہ میان سے باہر ہے۔ کتنے ہی لوگوں کے منہ سے بے ساختہ یہ الفاظ نکلے کہ کاش کہ ہماری فوج ایک ایک کر کے کٹ مرتی لیکن ہتھیار نہ ڈالتی۔ ہر شخص اپنے دل میں رنج و غم کا ایک بند ٹوفان لئے پھرتا ہے اور پوری قوم کے احساسات میں تلخی کا زہر گھل کر رہ گیا ہے۔

کاش کہ اس موقع پر قوم کو کوئی ”زبان“ میسر ہوتی جو اس کے احساسات کی ترجمانی کر کے اس کے دل کے بوجھ کو کسی قدر ہلکا کر دیتی۔ قوی اور ملی سطح پر ہماری تہی و امنی کا عالم یہ ہے کہ اس وقت ہمارے پاس ایسی کوئی ”زبان“ بھی موجود نہیں۔ بغداد کی تباہی پر جو نوحے شیخ سعدی نے کہے تھے ان سے اس وقت نہ معلوم کتنے لوگوں کے دلوں کا بوجھ ہلکا ہوا ہو گا۔ ان کا یہ شعر جو زبان زدِ خاص و عام ہے ان کے اپنے احساسات کی شدت کا کس درجہ غماز ہے کہ

آہل را حق بود گر خوں پیارو بر زمیں
 بر زوال ملک مستحکم امیر المومنین
 پھر جب دولتِ ہسپانیہ مسلمانوں کے ہاتھوں سے چھینی تو بقول علامہ اقبال مرحوم
 آہل نے دولتِ غرناطہ جب برباد کی
 ابن بدروں کے دلی ناشد نے فریاد کیا

پھر جب دہلی پر قیامت لٹنی تو علامہ اقبال مرحوم ہی کے الفاظ میں ”داغ رویا خون کے آنسو جہاں آباد
 پرا“ یہاں تک کہ اسی صدی میں شمالی افریقہ پر یورپی استعمار کے مظالم پر علامہ شبلی مرحوم نے
 دردناک مرثیے کے طور پر خود علامہ اقبال نے جزیرہ متقلیہ (سلی) پر بایں الفاظ نوحہ کیا کہ

غم نصیب اقبال کو بخشا گیا ماتم ترا
 جن لیا تقدیر نے وہ دل کے تھا محرم ترا

لیکن افسوس کہ آج حال یہ ہے کہ روئے ارض کی عظیم ترین مسلمان مملکت پر قیامت گزر گئی، پھر
 بھی کوئی ایسا نالہ کسی جانب سے سننے میں نہیں آیا جو قوم کی آواز قرار پاتا اور جسے سن کر قوم محسوس
 کرتی کہ کم از کم اس کے جذبات کا اظہار تو ہو گیا۔۔۔ ان حالات میں بے ساختہ نوکِ قلم پر حضور صلی
 اللہ علیہ وسلم کے وہ الفاظ مبارک آتے ہیں جو آپؐ کی زبان مبارک سے غزوہ احد کے بعد مدینہ
 منورہ واپس تشریف لانے پر جوشِ گریہ سے نکلے تھے کہ ”اَمَّا حَمْرَةَ فَلَا بَوَّاءَ كَيْ لَهَا“۔۔۔
 ”ہائے! حمزہ کے لئے رونے والیاں بھی نہیں!“ بالکل اسی طرح حقیقت یہ ہے کہ آج سقوطِ مشرقی
 پاکستان کا رونے والا بھی کوئی موجود نہیں۔

یہ رونا رانا واقعہ یہ ہے کہ محض رسمی نہیں ہوتا بلکہ اس سے حقیقتاً قوم کے دل کی بھڑاس
 نکل جاتی ہے اور ذہن کا بوجھ ہلکا ہو جاتا ہے۔ ورنہ بسا اوقات اس طرح کے صدمے اندر کی اس بند
 چوٹ کے مانند جو کسی مریض کو اندر ہی اندر ختم کر دیتی ہے کسی قوم کو بالکل کھوکھلا کر کے رکھ دیتے
 ہیں اور ہم دیکھ رہے ہیں کہ ”سقوطِ مشرقی پاکستان“ پر قوم کے جذبات کا اظہار نہ ہو سکنے کے باعث
 اندر ہی اندر کا صدمہ ملتِ اسلامیہ پاکستان کے جذبہ خود اعتمادی کو گھن کی طرح چٹ کر رہا ہے اور
 عوام کی اکثریت نہ جھٹکتی ہے کہ اس طرح کے خیالات میں غلطی وہ بچاں ہے کہ آیا ہماری کوئی حقیقی
 بنیاد ہے بھی کہ نہیں؟ اور آئندہ بقیہ ملک بھی قائم رہ سکے گا یا نہیں؟ بلکہ لوگ یہاں تک سوچنے
 لگے ہیں کہ کیا واقعی پاکستان کا قیام درست اور صحیح تھا؟ کہیں ایسا تو نہیں کہ پاکستان کا قیام ہی ایک
 غلطی ہو اور اب تاریخ کے بے رحم ہاتھ اس غلطی کی جبری اصلاح کے درپے ہو چکے ہوں۔

یہ صورت حال بہت مشابہ ہے اس کیفیت سے جو زلزلے کے کسی جھٹکے کے بعد اعصاب پر
 طاری ہوتی ہے یعنی یہ کہ انسان مل کر رہ جاتا ہے اور اسے نہ اپنے نیچے زمین ہی محسوس ہوتی ہے نہ

سر پر آسمان۔ بلکہ یوں معلوم ہوتا ہے کہ جیسے وہ فضا میں معلق ہو۔ پھر یہ حالت زلزلے کے جھٹکے کے بعد فوراً ختم نہیں ہو جاتی بلکہ دیر تک طاری رہتی ہے، اور انسان بہت دیر تک غیر یقینی کی سی کیفیت میں مبتلا رہتا ہے۔

اس صورتحال میں اس چیز کی شدید ضرورت ہے کہ رنج و الم اور درد و کرب کے احساسات کو زبانِ اظہار عطا کرنے کے ساتھ ساتھ سنجیدگی سے تجزیہ بھی کیا جائے کہ جو کچھ پیش آیا اس کے اسباب کیا تھے۔ حقیقی غلطی کہاں تھی اور کتنی تھی، بلکہ یہ بھی کہ یہ واقعہ جو پیش آیا ہے وہ حقیقت میں ہے کیا؟ اور اس سے ہماری کمزوریاں اور خامیاں ظاہر ہوئی ہیں تو کونسی؟..... تاکہ قوم پر بحیثیتِ مجموعی ناامیدی اور مایوسی کی جو کیفیت طاری ہو گئی ہے وہ ختم ہو اور بے اعتمادی اور غیر یقینی کے بادل جو ملک و ملت کی فضا پر چھا گئے ہیں وہ بچھٹ جائیں۔

ہمارے نزدیک "ستقویٰ مشرقی پاکستان" ایک حادثہ نہیں بلکہ دو واقعات کا مجموعہ ہے اور کسی حقیقی تجزیے کے لئے لازمی ہے کہ ان دونوں پر آغاز ہی سے علیحدہ علیحدہ غور کیا جائے ان میں سے ایک ہے مشرقی پاکستان کی مغربی پاکستان سے علیحدگی اور وہاں ایک نئی خود مختار مملکت کا "بنگلہ دیش" کے نام سے قیام۔۔۔ اور دوسرا ہے پاک ہند جنگ میں پاکستان کی ذلت آمیز شکست اور عبرت ناک ہزیمت۔ ان دونوں حوادث کے جمع ہو جانے اور بیک وقت وقوع پذیر ہونے کو چاہے روایتی طور پر اپنی بد قسمتی پر محمول کر لیا جائے چاہے چند افراد کی نااہلی اور بے تدبیری یا اندازی پر چاہے پوری قوم کی سیاسی بے شعوری اور اجتماعی مبالغہی پر، بہر حال یہ حقیقت ہے کہ یہ ہیں دو بالکل جدا حادثات اور انہیں گڈڈ کرنا کسی طور پر درست نہیں، اس لئے کہ اس حادثے کی اصل تلخی دوسرے جزو سے متعلق ہے نہ کہ پہلے سے!

جہاں تک مشرقی پاکستان کی مغربی پاکستان سے علیحدگی کا تعلق ہے، اس سے پہلے کہ ہم اس واقعے پر اپنا حالیہ "تبصرہ" پیش کریں مناسب ہے کہ آج سے دو ڈھائی سال قبل جولائی ۱۹۶۹ء کے "تذکرہ و تبصرہ" میں ہم نے اس مسئلے کے بارے میں جو کچھ لکھا تھا اسے دوبارہ قارئین کی خدمت میں پیش کر دیں۔

اس ”تذکرہ و تبصرہ“ کا آغاز ہم نے بانی پاکستان محمد علی جناح مرحوم کے اس مشہور فقرے سے کیا تھا کہ :

“GOD HAS GIVEN US A GOLDEN OPPORTUNITY TO SHOW OUR WORTH AS ARCHITECTS OF A NEW STATE AND LET IT NOT BE SAID THAT WE DID NOT PROVE EQUAL TO THE TASK!”

اور اس کے بعد عرض کیا تھا کہ

”افسوس۔۔۔ کہ آج جبکہ پاکستان کو قائم ہوئے بائیس سال ہونے کو آئے اور خود محمد علی جناح مرحوم کو اس دنیا سے رخصت ہوئے بیس سال سے زیادہ عرصہ ہو گیا، مملکتِ خدا داد پاکستان بزبانِ حال لودہ خواں ہے کہ اس کے بانی و مؤسس کا خدشہ صحیح ثابت ہوا اور اس نئی مملکت کو وہ معمار میسر نہ آسکے جو ایک انگریز شاعر کے قول کے مطابق ”اس کے ستونوں کو نہایت گہری اور پختہ بنیادوں سے اٹھاتے اور پھر تعمیر کرتے ہوئے اوجِ ثریا تک پہنچا دیتے“

پھر اس صورتحال کا تجزیہ کرتے ہوئے اس کے اسباب میں سے ”تین تاریخی عوامل“ پر گفتگو کی تھی اور تین ایسی ”پیچیدگیوں“ کا ذکر کیا تھا جو ”قیام پاکستان کے ساتھ ہی پیدا ہو گئی تھیں اور گویا پاکستان کی تعمیر ہی میں مضمر ہیں اور جن کا الجھاؤ روز بروز بڑھتا جا رہا ہے۔۔۔“ اور پھر ان میں سے ایک کے بارے میں عرض کیا تھا کہ :

”ان میں سب سے نمایاں اور اہم ترین پیچیدگی خالص جغرافیائی ہے یعنی یہ کہ مملکتِ خدا داد پاکستان دو ایسے علیحدہ اور دور دراز خطوں پر مشتمل ہے جو ایک دوسرے سے ایک ہزار میل سے زیادہ فاصلے پر واقع ہوئے ہیں اور جن کے مابین ایک ایسی مملکت حاصل ہے جو حالتِ جنگ ہی میں نہیں عین حالتِ امن میں بھی ایک بالقوہ دشمن (Potential Enemy) کی حیثیت رکھتی ہے اور واقعہ یہ ہے کہ یوں تو اگرچہ پاکستان کا وجود ہر اعتبار سے ایک معجزہ کی حیثیت رکھتا ہے لیکن خاص اس اعتبار ہی سے تو یہ تاریخِ عالم کا ایک نہایت ہی انوکھا اور محیر العقول تجربہ ہے جس کی شاید ہی کوئی دوسری نظیر کبھی موجود رہی ہو۔“

یہ جغرافیائی پیچیدگی بجائے خود بھی کچھ کم اہم نور الجھی ہوئی نہ تھی، لیکن دو مزید عوامل نے اس کے الجھاؤ کو دو گونہ کر دیا ہے۔۔۔ یعنی ایک اس حقیقت نے کہ تہذیبِ تمدن ’زبانِ لباس‘

طرزِ بود باش اور جذباتی و ذہنی ساخت غرض ایک مذہب کے سوا ہر اعتبار سے ان دو خطوں کے رہنے والے ایک دوسرے سے بالکل مختلف ہیں اور اگر دین و مذہب کے سوال کو خارج از بحث کر دیا جائے تو دنیا کے مروجہ معیارات میں سے کسی معیار کے اعتبار سے بھی انہیں ایک قوم قرار نہیں دیا جاسکتا۔۔۔ اور دوسرے اس واقعے نے کہ ان دو خطوں میں سے جو خطہ ’رقبہ‘ محل وقوع و دفاع اور تعمیر و ترقی کے امکانات، الغرض تمام اعتبارات سے اہم تر ہے وہ لحاظ آبدی کم تر ہے اور دوسرا خطہ چونکہ صرف یہ کہ ان تمام اہم امور کے اعتبار سے بہر حال ثانوی حیثیت رکھتا ہے، بلکہ ایک نہایت جاندار، فعال، سرمایہ دار اور تعلیم یافتہ غرض ہر اعتبار سے نہایت مؤثر لیکن پاکستان کے اساسی نظریے کی دشمن اور اس کے عین وجود سے بغض و عداوت رکھنے والی اقلیت کی اضافی پیچیدگی بھی لئے ہوئے ہے، تعددِ انفسِ انسانی کے لحاظ سے دوسرے خطے سے برتر ہے۔۔۔ ذرا دقتِ نظر سے جائزہ لیا جائے تو معلوم ہوتا ہے کہ ان دو اضافی عوامل کی بنا پر اس خلاص جغرافیائی شکل نے ایک نہایت پیچیدہ مسئلے کی صورت اختیار کر لی ہے۔

اور یہ اسی پیچیدگی اور شکل کا نتیجہ ہے کہ بائیس سال کی طویل مدت میں بھی پاکستان کا کوئی دستور نہیں بن سکا اور دستور سازی کے میدان میں نہ صرف یہ کہ ہنوز روزِ اول کا معاملہ ہے بلکہ واقعہ یہ ہے کہ دو دور تک امید کی کوئی کرن

نظر نہیں آتی اور الجھاؤ و زبرد بوہتا چلا جا رہا ہے ۱۱

اس شکل اور الجھاؤ کا مستقل حل تو ایک ہی ہے اور وہ یہ کہ ذہنی جذبات اور ملی احساسات کو مسلسل اجاگر کیا جاتا رہے اور اس جذبہ کے دوام اور تسلسل کا مستقل اور پائیدار بندوبست کیا جائے جو ایک دوسرے سے اتنے بعید اور باہم اس قدر مختلف خطوں کے ایک مملکت میں شامل ہونے کا سبب بنائے۔ تاہم فوری طور پر بعض دوسری چیزیں بھی پیش نظر رہنی ضروری ہیں۔

ایک یہ کہ مشرق اور مشرقِ پاکستان کے اس ”سنوگ“ کلیر قرار رہنا مشرقی پاکستان کے عوام کی آزاد مرضی ہی پر منحصر ہے اور اسے کسی طرح بھی ان پر ٹھونسا نہیں جاسکتا۔ بلکہ اس معاملے میں جو تشدد کا رتی عمل نہایت خوفناک ہو سکتا ہے۔

دوسرے یہ کہ اس ”آزاد مرضی“ کا انحصار بھی جتنا کچھ ذہنی جذبات اور ملی احساسات پر ہے

انتہائی اس امر پر بھی ہے کہ نہ صرف یہ کہ وہ یہ محسوس کریں کہ ہمارے ساتھ کوئی ناانصافی نہیں ہو رہی بلکہ مثبت طور پر انہیں یہ احساس بھی ہو کہ خود ان کا مفاد مغربی پاکستان کے ساتھ رہنے ہی سے وابستہ ہے اور مشرقی اور مغربی پاکستان دونوں ایک دوسرے سے جو ستہ رہ کر ہی دنیا میں ایک باعزت اور باوقار آزاد مملکت کی حیثیت سے زندہ رہ سکتے ہیں۔ مزید برآں یہ کہ اگر خدا انخواستہ کبھی ”علیحہدگی“ کی صورت پیدا ہوئی تو مغربی پاکستان کے لئے تو پھر بھی امکان غالب موجود ہے کہ وہ اپنی آزاد اور باوقار حیثیت کو برقرار رکھ سکے گا، لیکن مشرقی پاکستان کے لئے اس کے سوا اور کوئی چارہ نہ ہو گا کہ کسی دوسری وسیع تر قومیت میں ضم اور کسی دوسری بڑی مملکت میں جذب ہو کر رہ جائے۔ ان دو امور کی روشنی میں جائزہ لیا جانا چاہئے کہ مشرقی پاکستان کے عوام کی مرضی دراصل ہے کیا؟۔۔۔ اگر وہ واقعتاً مغربی پاکستان سے علیحدہ ہو کر ایک آزاد اور خود مختار حکومت قائم کرنے کے خواہش مند ہیں تو ظاہر ہے کہ دنیا کی کوئی طاقت ان کی اس خواہش کے آڑے نہیں آسکتی۔ بین الاقوامی علاقہ میں سب سے زیادہ مقدس رشتہ میاں اور بیوی کا ہوتا ہے لیکن اس میں بھی دین فطرت نے علیحدگی کی ایک سبیل رکھ دی ہے اور صاف ہدایت کی ہے کہ اگرچہ طلاق، طلاقِ حلال چیزوں میں اللہ تعالیٰ کو سب سے زیادہ ناپسند ہے تاہم ”معتقل“ رکھنے سے بہتر یہی ہے کہ علیحدگی اختیار کر لی جائے۔۔۔۔ بالکل اسی طرح اگر ہمارے مشرقی پاکستانی بھائی واقعتاً یہ محسوس کرتے ہوں کہ مغربی پاکستان کے ساتھ رہنے میں انہیں کوئی فائدہ نہیں بلکہ نقصان ہے تو ان کی بے اطمینانی کے سبب سے پورے ملک کی سیاسی و دستوری زندگی کو مسلسل ”معتقل“ رکھنے سے بہتر یہ ہے کہ ان کی مرضی کو بروئے کار آنے کا موقع دے دیا جائے۔“

اس قدر طویل اقتباس کی ضرورت اس لئے محسوس ہوئی کہ عام طور پر کہا جاتا ہے کہ کسی حادثے کے وقوع پذیر ہوجانے کے بعد تو ہر شخص ہی ”پنڈت“ بن جاتا ہے۔ ہمیں افسوس ہے کہ ہم نے اپنی اس تحریر میں اس ”مشکل اور الجھاؤ“ کے جس مستقل حل کی طرف اشارہ کیا تھا یعنی یہ کہ ”دینی جذبات اور ملی احساسات کو مسلسل اجاگر کیا جاتا رہے اور اس جذبے کے دوام اور تسلسل کا مستقل اور پائیدار بندوبست کیا جائے جو ایک دوسرے سے اتنے بعید اور باہم اس قدر مختلف خطوں کے ایک مملکت میں شامل ہونے کا سبب بنا تھا“ وہ تو نہ ہونا تھا نہ ہو اب البتہ جتنی قابلِ حذر چیزوں کا ذکر ہم نے کیا تھا شامیتِ اعمال سے وہ سب کی سب بدترین صورتوں میں رونما ہو کر رہیں۔

چنانچہ جب یہ کمزور رشتہ کمزور تر ہوتا نظر آیا تو نہ تو ”مشرقی پاکستان کے عوام کی آزاد مرضی“ کو بروئے کار آنے کا موقع دیا گیا، نہ ان سے سیدھی طرح بات ہی کی گئی، بلکہ اس کے برعکس ”جبر و تشدد“ کی راہ اختیار کی گئی اور دفعہٴ طاقت و قوت کا سخت ترین استعمال کر لیا گیا۔ نتیجتاً اس کا ”ردِ عمل“ بھی ”نہایت خوفناک“ صورت میں سامنے آیا۔ اور آج ہم اس صورتحال سے دوچار ہیں کہ ایک طرف مغربی پاکستان کے عوام کی گردنیں شدید ترین احساسِ ذلت و رسوائی سے جھکی ہوئی ہیں اور ان کی آنکھوں میں مایوسی اور دل شکنگی کے مہیب سائے ڈیرہ ڈالے نظر آتے ہیں اور دوسری طرف وہ حسین و زرخیز اور سرسبز و شاداب خطہ جسے دنیا راجِ صدی تک ”مشرقی پاکستان“ کے نام سے جانتی رہی ہے نہ صرف یہ کہ ہم سے کٹ گیا ہے بلکہ اس وقت دشمن کے قبضے میں ہے اور اس بات کا حقیقی خطرہ موجود ہے کہ کہیں وہ مستقل طور پر ”مہابھارت“ میں ”ضم“ اور ہندی قومیت میں ”جذب“ ہو کر نہ رہ جائے۔ (پ-ن : واقعہ یہ ہے کہ یہ اللہ کے ہمت بڑے فضل و کرم کا مظہر ہے کہ ہمارے یہ اندیشے غلط ثابت ہوئے اور آج بجز اللہ بنگلہ دیش ایک آزاد و خود مختار ملک کی حیثیت سے موجود ہے، جہاں نہ صرف یہ کہ مسلمان عظیم اکثریت میں ہیں بلکہ دینی احکامات کے اعتبار سے بھی دنیا کے کسی اور خطے کے مسلمانوں سے پیچھے یا کم تر نہیں ہیں!)

حقیقت یہ ہے کہ دسمبر ۱۹۷۱ء کے عام انتخابات کے بعد پاکستان میں جو حالات و واقعات رونما ہوئے وہ ہمارے سابق حکمران ٹولے کی شدید نااہلی اور انتہائی بے بصیرتی و بے تدبیری حتیٰ کہ بد نیتی اور بددیانتی کے شاہکار تو ہیں ہی، مجموعی اعتبار سے ہماری پوری قوم کے سیاسی افلاس کا بھی منہ بولتا ثبوت ہیں۔۔۔۔ ہم نے گزشتہ پورے سال کے دوران اس موضوع پر بالکل قلم نہیں اٹھایا کہ مارشل لاء کی تلوار سر پر لٹکی ہوئی تھی اور زبان و قلم پر سخت پھرے قائم تھے۔ چنانچہ ستمبر اکتوبر ۱۹۷۱ء کے ”تذکرہ و تبصرہ“ میں ہم نے عرض بھی کر دیا تھا کہ :

”جہاں تک ملکی حالات کا تعلق ہے ان پر کچھ لکھنے پر ابھی طبیعت بالکل آمادہ نہیں ہوتی۔ اس لئے کہ بحالاتِ موجودہ ”پورا راج“ (Whole Truth) کتنا ممکن نہیں اور جزوی صداقت (Half Truth) کے بارے میں ہماری رائے یہ کہ وہ بسا اوقات جھوٹ اور کذب کی صورت اختیار کر لیتی ہے۔ لہذا جب تک قلم غیر معمولی حالات کی بنا پر عاید شدہ چابند یوں سے آزاد نہیں ہو جاتا، ہم مقدار زیر پر رہنے ہی کو ترجیح دیتے ہیں۔۔۔“

ہماری حتمی رائے جو مندرجہ بالا اقتباس کے بین السطور میں بھی موجود ہے یہ ہے کہ پاکستان کے مشرقی اور مغربی خطوں کو ابتدا ہی سے ایک ملک تصور کر کے سفر کا آغاز اگرچہ نہایت خلوص کے ساتھ اور "IN ABSOLUTE GOOD FAITH" ہوا تھا تاہم تھی یہ ایک غلطی۔ اس کے برعکس صحیح شکل وہی تھی جس کی جانب مشہور و معروف "قرار داد لاہور" میں اشارہ کیا گیا تھا یعنی یہ کہ جغرافیائی حقائق کا منہ چرانے کی بجائے ان کا مناسب لحاظ کیا جاتا اور ان دونوں خطوں کو ابتدا ہی سے دو آزاد اور خود مختار ملک تصور کر کے سفر کا آغاز کیا جاتا۔ اس صورت میں غالب امکان یہی تھا کہ ایک طرف تو یہ دونوں ملک بھارت کی مشترک دشمنی کے زیر اثر آپ سے آپ بغیر کسی بیرونی دباؤ کے ایک دوسرے کے ساتھ نہایت قریبی تعاون اور اشتراک عمل رکھنے پر مجبور ہوتے اور دوسری طرف مشرقی پاکستان میں مقامی ہندو سرمایہ داروں کے غریب مسلمان عوام کے معاشی استحصال کا وہ احساس و شعور بھی برقرار رہتا جو پاکستان کے وجود میں آنے کا اصل اور بنیادی محرک بنا تھا۔ لیکن افسوس کہ ہم بحیثیت قوم چاہے خالص عارضی اور محض وقتی طور پر ہی سہی بہر حال آزادی ہند سے متعلقاً قبل کے زمانہ میں "جذبہ ملی" سے اس درجہ سرشار ہو گئے تھے کہ نہایت ٹھوس حقائق بھی ہماری نگاہوں سے اوجھل ہو گئے اور ہم نے ان دونوں دور دراز خطوں کا "سنجوج" ایک متحدہ ملک کی صورت میں قائم کر دیا۔ یہ دراصل قومی سطح پر ہمارے سیاسی افلاس کا نہایت نمایاں مظہر اور ہمارے قومی مزاج کی "جذبائیت" کا منہ بولتا ثبوت تھا۔

واقعہ یہ ہے کہ اگر بحیثیت قوم ہم میں کچھ بھی سیاسی شعور ہوتا تو ہم بہت جلد اس غلطی کا احساس و ادراک کر لیتے۔ اس لئے کہ خان لیاقت علی خان مرحوم کی بی بی سی رپورٹ کا حد درجہ حسرتناک انجام اسی لئے ہوا تھا کہ پاکستان کے مشرقی اور مغربی خطوں کے مابین ہندھن کے لئے کوئی قابل قبول دستوری فارمولہ تلاش نہ کیا جاسکا۔ لیکن ہماری "جذبائیت" اور حقائق سے گریزی کی مستقل عادت پھر آڑے آئی اور ہم نے حقائق کو تسلیم کرنے سے انکار کر دیا۔

اس کے بعد پاکستان میں حکومت کی سطح پر سازشوں اور انقلابوں کا جو چکر پھلا اس کا اصل اور بنیادی سبب تو اگرچہ یہ تھا کہ یہاں جو قوم آباد تھی وہ دفعہ آزاد تو ہو گئی تھی لیکن اس کا سیاسی و اجتماعی شعور ابھی بالکل خام تھا اور یہاں قومی سطح پر نہ کوئی محکم تنظیم موجود تھی نہ مضبوط قیادت؛ لیکن اس کا ایک اہم سبب یہ بھی تھا کہ جب ملک کی کوئی دستوری اساس ہی قائم نہ ہو سکی تو لامحالہ عرصہ

”خوشی گنگو ہے، بے زبانی ہے زباں میری“ کے مصداق بے دستوری ہی یہاں کا دستور اور بے آئینی ہی یہاں کا آئین قرار پایا۔ چنانچہ ملک و ملت کا سفینہ کچھ عرصہ تو سازشوں اور انقلابوں کے چھوٹے چھوٹے گردابوں میں بچکولے کھاتا رہا اور بالآخر ایک بڑے بھنور میں آپھنسا۔ اور ایوب خاں کا گیارہ سالہ ”سنہری دور“ شروع ہو گیا جس کے دوران میں ”صدارتی طرز حکومت“ نے مشرقی پاکستان کے لوگوں کے سیاسی محرومی کے احساس کو نقطہ عروج پر پہنچا دیا۔

اس میں شک نہیں کہ دورِ ایوبی میں مشرقی پاکستان میں صنعتی ترقی وغیرہ کی صورتوں میں وہاں کے عوام کی اشک شونی اور دلجوئی کی بہت کوششیں بھی ہوئیں، لیکن اس کو تسلیم کئے بغیر چارہ نہیں کہ ان تمام کوششوں کے علم الرغم رفتہ رفتہ مشرقی پاکستان واقعاً مغربی پاکستان کی ”نوآبوی“ (Colony) بننا چلا گیا جس سے وہاں فطری طور پر سیاسی بے چینی مسلسل بڑھتی چلی گئی۔

اس صورت حال سے دشمن نے بھرپور فائدہ اٹھایا۔ چنانچہ ایک طرف مشرقی پاکستان کی اس ہندو اقلیت نے جلتی پرتیل ڈالاجو خود ہمارے الفاظ میں ”نہایت جاندار“ فعال، سرمایہ دار اور تعلیم یافتہ“ غرض ہر اعتبار سے نہایت مؤثر لیکن پاکستان کے اساسی نظریے کی دشمن اور اس کے عین وجود سے بغض و عداوت رکھنے والی تھی۔“ اور جو وہاں زبان اور کلچر کی بنیاد پر جداگانہ قومیت کی اساس کو اجاگر کرنے کا کام بھی مسلسل بیس سال سے کر رہی تھی۔ ہندوؤں کو ابھی اس نوج پر کام کر کے کسی نتیجے پر پہنچنے میں یقیناً مدت تک جدوجہد کرنی پڑتی لیکن اس سیاسی بے چینی نے ان کے لئے ایک سنہری موقع فراہم کر دیا اور انہوں نے سیاسی محرومی کے احساس کو باستانی مغربی پاکستان کے خلاف جذبہ نفرت (Hate Complex) میں تبدیل کر دیا۔ اور دوسری طرف ہمارے ”عظیم ہمسائے“ نے اس آگ کو نہ صرف ہوادی اور بھڑکایا بلکہ اس کے لئے ہر طرح کا باندھن بھی فراہم کیا۔۔۔۔۔ نتیجاً علیحدگی پسندی کا ایک زبردست رجحان پیدا ہوا اور اس کے لئے ایک عوامی تحریک جڑ پکڑ گئی۔

۶۹ میں دوسرے مارشل لاء کے خفا کے بعد اگرچہ حکومت وقت نے بہت سی ہالیوے ایسی غلطیاں بھی کیں، مثلاً یہ کہ مغربی پاکستان کی وحدت کو بلاوجہ ختم کر دیا، تاہم دسمبر ۷۰ء کے انتخابات کے بعد تک بحیثیت مجموعی سابق صدر یحییٰ کی نیک نیتی پر شک کے لئے کوئی گنجائش موجود نہ تھی اور ان کا ملک کو ہنگاموں اور ایسی ٹیشنوں کی فضا سے نکال کر معروف سیاسی سرگرمی حتیٰ کہ

انتخابات کی راہ پر لے آنے میں کامیاب ہو جانا تو بلاشبہ بہت قابل قدر تھا، لیکن اس کے بعد کی داستان نہایت تلخ ہے، اور جیسا کہ ہم عرض کر چکے ہیں حکمران نولے کی شدید ناکامی اور انتہائی بے بصیرتی اور بے تدبیری ہی نہیں بد نتیجی اور بد دیانتی کا عظیم شاہکار ہے۔ اور یہی وہ مقام ہے جہاں سے ”مستویٰ مشرقی پاکستان“ کے اصل تلخ جزو یعنی ہماری ذلت آمیز شکست اور عبرتناک ذلت و رسوائی کے اسباب کا آغاز ہوتا ہے۔

دسمبر ۷۷ء کے انتخابات کے نتائج سے یہ بات بالکل واضح ہو گئی تھی کہ مشرقی پاکستان نے بحیثیت مجموعی علیحدگی پسندی کے حق میں واضح فیصلہ صادر کر دیا ہے۔ اب ضرورت اس بات کی تھی کہ ان کی آزاد رائے کو عملی روئے کار آنے کا موقع دیا جاتا یا کم از کم یہ کہ ان سے واضح انداز میں بات کی جاتی اور یہ سمجھنے کی کوشش کی جاتی کہ حقیقتاً وہ چاہتے کیا ہیں؟ آیا مغربی پاکستان سے عمل علیحدگی کے خواہاں ہیں یا کسی درجے کا کوئی بندھن قائم رکھنے پر آمادہ ہو سکتے ہیں۔ راقم نے انتخابات کے نتائج مدینہ منورہ میں سنے تھے اور اسی وقت احباب سے عرض کر دیا تھا کہ اب مشرقی اور مغربی پاکستان کو کوئی طاقت ساتھ نہیں رکھ سکتی۔ زیادہ سے زیادہ جو کچھ ہو سکتا ہے وہ یہ ہے کہ

ہر چہ دانا کند ، کند بناواں

لیک بعد از خرابی بسیار

کے مصداق یہ علیحدگی خوش اسلوبی سے نہ ہو بلکہ بھونڈے طریق پر ہو اور صرف خرابی ہی نہیں خون خرابے کے ساتھ ہو۔ ساتھ ہی بارگورب العزت میں دعا بھی کی تھی کہ ”پروردگار پاکستان کے موجودہ فوجی حکمرانوں کو جنرل ڈیکل ہی کی سمجھ عطا فرما دے کہ وہ اس علیحدگی کو خوش اسلوبی کے ساتھ عمل میں لے آئیں“ لیکن افسوس کہ ہماری یہ دعا بارگورب العزت میں قبول نہ ہوئی اور قوم کے سیاسی الغلاں اور اجتماعی شعور کے فقدان کے نتائج سامنے آ کر رہے۔

اب یہ بات یقینی طور پر معلوم ہے کہ سابق صدر یحییٰ خان اور ان کے مشیروں کا ”عام انتخابات“ کے انعقاد کا کریڈٹ حاصل کرنے کا فیصلہ اس غلط اندازے پر مبنی تھا کہ دونوں خطوں میں چاہے کچھ بڑے بڑے گروپ بھی انتخابات جیت لیں لیکن اکثریت چھوٹے چھوٹے سیاسی گروپوں کی ہوگی جن کو مرے بنا کر ہم سیاست کی شطرنج پر بازی کھیلتے رہیں گے۔ لیکن کچھ نہیں کہا جاسکتا کہ یہ خوش قسمتی تھی یا بد قسمتی کہ ان کے یہ اندازے غلط ثابت ہوئے۔ مغربی پاکستان میں تو پھر بھی

پیلز پارٹی کے بڑے دھڑے کے ساتھ کچھ نہ کچھ چھوٹے گروپ بھی آگئے، لیکن مشرقی پاکستان میں تو ساری کی ساری شیپس عوامی لیگ نے حاصل کر لیں اور اس طرح شطرنج کی کسی سلاط کے بچنے کا امکان ہی موجود نہ رہا۔

بس ہمیں سے بدینتی کے اس سلسلے کا آغاز ہو گیا جو بالآخر انتہائی زلزلت و رسوائی پر منتج ہوا۔ پہلے تو تین ماہ شش و شش ہی میں گزار دیئے گئے، پھر اسمبلی کا اجلاس طلب بھی کیا گیا تو اس پیشگی اہتمام کے ساتھ کہ وہ بالفضل منعقد نہ ہونے پائے۔

اس مرحلہ پر پاکستان کے موجودہ صدر مملکت اور چیف مارشل لاء آئیڈیشنر شریز و الفقار علی بھٹو کا کردار بھی نہایت مشکوک اور حد درجہ تباہ کن ثابت ہوا۔۔۔ اور اب چاہے بھٹو صاحب اپنے اُس وقت کے موقف کی کیسی ہی خوشنما تو ملیں کر لیں حقیقت یہ ہے کہ یہ داغ ان کے دامن پر ہمیشہ قائم رہے گا کہ چاہے دانستہ اس سازش میں شریک نہ رہے ہوں اور محض نادانستہ ہی استعمال ہوئے ہوں، بہر حال ایک بہت بڑی تباہی کے اسباب میں شامل ضرور ہو گئے۔ ان کے بارے میں ہمارا اندازہ یہ تھا کہ ان کی جذباتی، سیمبوش، جلد باز اور Volatile شخصیت کے ظاہری خول کے اندر ایک سنجیدہ، حقیقت میں اور ٹھوس Calculating شخصیت چھپی ہوئی ہے لیکن افسوس کہ مشرقی پاکستان کے معاملے میں انہوں نے کسی تدبیر اور معاملہ فہمی کا ثبوت نہیں دیا۔

اس مسئلے میں تھوڑا سا الزام ہماری رائے میں مغربی پاکستان کے دائیں بازو کے ان شکست خوردہ سیاست دانوں پر بھی آتا ہے جنہوں نے انتخابات کے فوراً بعد بھٹو دشمنی کے جذبات سے مغلوب ہو کر شیخ مجیب الرحمن کی مدح سرائی اور کاسہ لیسی شروع کر دی اور اس طرح گویا بھٹو صاحب کو بالکل corner کر دینے کی کوششیں شروع کر دیں۔ ہمارے نزدیک یہ ان لوگوں کی بے تدبیری اور نا سمجھی کا بہت بڑا ثبوت تھا۔ لیکن اگر بھٹو صاحب کا رویہ ان کے اس طرز عمل کے ردِ عمل کے طور پر تھا تب بھی یہ بھٹو صاحب کے اپنے فہم اور تدبیر کے دامن پر ایک بہت بڑا داغ ہے۔

بہر حال اسمبلی کے انتہائی تاخیر کے ساتھ طلب کئے جانے اور پھر ملتوی کر دیئے جانے کا نتیجہ یہ نکلا کہ مشرقی پاکستان کے لوگوں نے محسوس کیا کہ ہم اپنا مقصود آئینی طریق پر حاصل نہیں کر سکتے۔ چنانچہ حالات بگڑنے شروع ہوئے، قتل و غارت اور لوٹ مار کا بازار گرم ہوا، جس پر پہلے تو حکومت

وقت نے نہایت پر اسرار خاموشی اختیار کی اور پھر یکبارگی سخت ترین ملٹری ایکشن کا آغاز کر دیا۔ اس کے بعد کی داستان بہت طویل ہے، اور داستان سرائی پہلے مقصود نہیں۔ مختصر یہ کہ ملٹری ایکشن کے نتیجے میں لاکھوں افراد گھربار چھوڑ کر بھارت بھاگ گئے جسے بھارت نے اپنا مسئلہ بنا لیا۔ اور اس کے پردے میں پہلے گوریلے اور مسلح تحریک کا بھیج کر اور پھر براہ راست حملہ کر کے مشرقی پاکستان کے لئے فوری خطرہ پیدا کر دیا اور پھر وہ چودہ روزہ جنگ ہوئی جس کے نتیجے میں پاکستان کو زلت آمیز شکست اٹھانی پڑی اور مشرقی پاکستان ”بگلہ دلش“ بن گیا۔

جہاں تک اس ”زلت آمیز شکست“ اور ”عبرت ناک ہزیمت“ کے اسباب کا تعلق ہے اب تک اس موضوع پر بہت کچھ کہا اور لکھا جا چکا ہے۔ تقریباً بیڑھ ماہ سے یہی ہمارے عوام کی گفتگوؤں کا موضوع بھی رہا ہے اور ”دانشوروں“ کے تجزیوں کا بھی۔ اور اب تو اس قضیے کے باقاعدہ صفحے کے لئے ایک اعلیٰ سطح کا کمیشن بھی کام کر رہا ہے۔ تاہم اس مسئلے کے بعض پہلو ایسے ہیں جو عوام کی نظروں سے تو اوچھل ہیں ہی ہمارے علم کی حد تک ”دانشوروں“ نے بھی کم از کم تاحال دانستہ یا نادانستہ ان سے اعراض ہی کیا ہے۔ راجہ حود الرحمن کمیشن تو غالباً یہ پہلو اس کے دائرہ تحقیق و تفتیش (Scope) سے بھی باہر ہی رہیں گے۔ لہذا ہماری رائے میں ان صفحات میں ان کے جانب مختصر اشارہ مناسب رہے گا۔

اب تک جو کچھ کہا اور لکھا گیا ہے اس کا مرکز و محور سابق صدر یحییٰ خان اور ان کے رفقاء کار فوجی حکمران رہے ہیں۔ اور اس میں کوئی شک بھی نہیں کہ اس شکست کے فوری اسباب (Exciting Causes) بہر حال ان لوگوں کی شدید ترین نااہلی، حد درجہ کی بے تدبیری اور بے بصیرتی، حوصلے کی کمی، قوت فیصلہ کے فقدان اور اعصاب کے ضعف کے گرد ہی گھومتے ہیں۔ اور یہ تمام چیزیں براہ راست نتیجہ ہیں ان کی عیاشیوں اور بد کاریوں کا اور ان کے کردار کی پستی، اخلاق کی ذلت اور سیرت کے گھٹاؤ نے پن کا۔ خمر تو کہتے ہی اسے ہیں جو عقل کو ڈھانپ لے (الخمرُ ما یُخامِرُ العقل) لہذا ہمارے ان حکمرانوں کی سمجھ بوجھ اور معاملہ فہمی تو اس راہ سے رخصت ہوئی۔ رہی ہمت و جرأت اور حوصلہ و ارادہ تو ان سب کا جنازہ بد کاریوں نے نکال دیا۔

نتیجہ یہ نکلا کہ نہ صرف یہ کہ یہ لوگ خود ہاتھی کی طرح بیٹھ گئے بلکہ ساتھ ہی ایک پوری قوم بلکہ روئے ارض کی پوری امتِ مسلمہ کی عزت و ناموس کا حیدر کر گئے۔

لیکن جیسا کہ ہم نے اوپر عرض کیا یہ سب گلست کے صرف فوری اسباب ہیں اور اس بخری گہرائیوں میں "ظُلُمَاتٌ بَعْضُهَا فَوْقَ بَعْضٍ" کے صدق تہہ بر تہہ تاریکیوں موجود ہیں اور صرف سطح آب پر چکنے والی چیزوں پر نگاہ رکھنا اور گہرائیوں میں اتر کر حقائق کا موازنہ کرنے سے گریز کرنا بھی من جملہ ان بیماریوں کے ہے جو ہمیں اندر ہی اندر گھن کی طرح کھلے جا رہی ہیں۔ اس لئے کہ یہ درحقیقت قومی سطح پر گریز اور فراریت کا وہ مرض ہے جس نے پوری قوم کا مزاج اس طرز پر ڈھال دیا ہے کہ ہر ناگاہی اور ہر خرابی کی ساری ذمہ داری کسی ایک یا چند افراد یا کسی ایسے گروہ یا طبقے کے سر تھوپ کر پوری قوم اپنی جگہ مطمئن ہو جائے اور بڑی سے بڑی ناگاہی پر نہ اس کا اجتماعی شعور بیدار ہو نہ اسے اپنی خامیوں اور کوتاہیوں کا احساس و ادراک ہو سکے اور نہ ہی اس کے قومی ضمیر میں کوئی غلش یا چین پیدا ہو۔ اس صورت حال کی ذمہ داری سب سے بڑھ کر دانشوروں اور خصوصاً صحافیوں پر عائد ہوتی ہے کہ ان کا ذہن اور قلم اکثر و بیشتر قوم کے اجتماعی شعور کو تھپک تھپک کر اور لوہیاں دے دے کر ملانے ہی کا کام کرتا ہے۔ اب یہ اللہ ہی بہتر جانتا ہے کہ یہ اس طبقے کے فہم و ادراک کے قصور کا نتیجہ ہے یا مصلحت منی اور عافیت کوشی کا ثمرہ۔ اس لئے کہ اس دور میں اصل "سلطانِ جاہل" عوام ہیں اور ان کے سامنے "کلمہ حق" کہنا۔۔۔ "لانا ہے جوئے شیر کا"۔

ہمارے نزدیک ہماری ذلت آمیز گلست کے تیز کرہ بلا فوری اسباب اور سطحی سبب کے نیچے نئے تہہ در تہہ اسباب میں سے پہلا سبب یہ ہے کہ نہ صرف اس جنگ بلکہ اس پورے قضیے میں ہمارا سرے سے کوئی اخلاقی موقف ہی موجود نہ تھا بلکہ جیسا کہ ہم پہلے لکھ چکے ہیں دسمبر ۷۰ء کے عام انتخابات کے انعقاد کے بعد جو کچھ ہوا وہ سب بڑی دھاندلی اور صریح بددیانتی پر جی تھا۔ نتیجتاً چاہے ہم خود اپنے ضمیر کی آواز کو دبانے میں کتنی ہی کامیاب ہو گئے ہوں بہر حال پوری دنیا کے سامنے ہم بالکل ننگے (Exposed) تھے اور خدا ہی بہتر جانتا ہے کہ دنیا میں جس کسی نے بھی ہمارے ملٹری ایکشن کی کسی درجے میں مداخلت کی اسے کس قدر بوجھ اپنے ضمیر پر ڈالنا پڑا ہو گا۔ خود ہم اپنے موقف کی مداخلت میں زیادہ سے زیادہ جوبات کہہ سکے وہ یہ تھی کہ اس مہم میں صرف ہم ہی

تجھے نہیں ہیں بلکہ سطر "اس گناہست کہ در شہر شائیز کننما" بھارت نے بھی تو کشمیر میں یہی کیا تھا اور خودروس بھی تو اپنے کئی حلیف ممالک میں یہی کچھ کر چکا ہے۔ ۱۔

اس معاملے کا افسوس ناک ترین پہلو یہ ہے کہ اس مسئلے میں بعض ایسے لوگوں نے بھی نہ صرف یہ کہ حکومت وقت کی تائید کی اور اس پر تحسین و آفرین کے ڈوگرے برسائے بلکہ عملاً امداد اور تعاون کی روش اختیار کی اور ایک بددیانت اور شرابی وزانی ٹولے کا آلہ کار بننا قبول کر لیا جو اس ملک کے سیاسی میدان میں حق و صداقت کے سب سے بڑے علمبردار رہے ہیں اور جن کا سارا سیاسی کاروبار دین و مذہب کے نام پر چل رہا ہے۔ ہمارا دل اس تصور سے کانپ اٹھتا ہے کہ اگر سطر "قیاس کن ز گلستان من بہار مرا" کے مصداق اسی واقعے کو ہماری قوم کی اخلاقی حس کو اپنے لئے پیمانہ بنالیا جائے تو نتیجہ کیا نکلے گا۔۔۔۔۔ ظلم اور دھاندلی کے خلاف بولنے کی جرأت اور ہمت نہ ہو تو کم سے کم خاموش تو رہا جاسکتا ہے۔ یہ کتنی بڑی ابن الوقعی اور جواری پن ہے کہ انسان اپنے مفادات پر نگاہ رکھتے ہوئے اور ذاتی مواقع کے پیش نظر کسی ظالم کے ظلم میں اس کا سا جھی اور مددگار بن جائے۔ ہماری قوم کے اخلاقی دیوالیہ پن کا اس سے بڑا ثبوت اور کیا ہو گا کہ اس دھاندلی کے آغاز میں تو مشرقی پاکستان کی اکثریتی پارٹی کالیزر اس کا آلہ کار بن گیا اور دوسرے مرحلے (Phase) میں جب اس لیڈر کو ہوش آ گیا اور اس نے دبی زبان سے ہی سہی ظلم کے خلاف کسی قدر بولنا شروع کیا تو اس ملک میں مذہب و سیاست کی سب سے بڑی علمبردار جماعت کو اس ظلم اور زیادتی کا آلہ کار بننے کا شرف حاصل ہو گیا۔

گھست کے اسباب و عوامل میں سے دو سرا گہرا سبب یہ ہے کہ ہم تاحل سیاسی اعتبار سے ایک "نابلغ" قوم ثابت ہوئے ہیں اور ہمارے یہاں جو ذمہ داریاں کسی قومی قیادت کو سنبھالنی چاہئیں تحسین ان کا بوجھ بھی فوج کو اٹھانا پڑا ہے۔ جدید دور کی ریاست (State) ایک بڑا عظیم اور عمدہ گیر ادارہ ہے اور اس میں مختلف ذمہ داریاں مختلف طبقوں کو اٹھانی پڑتی ہیں اور سطر "ہر کسے را بہر کارے ساختہ" کے مصداق ہر طبقے کو اپنی مخصوص ذمہ داریوں کے لئے مناسب تربیت (Training) دی جاتی ہے اور جس طرح ملک کے دفاع اور اس کی سرحدوں کا تحفظ نہ عوام کے بس کا ہے نہ سول انتظامیہ کے اسی طرح اہل سیاست کے حصے کا بوجھ نہ فوج اٹھا سکتی ہے نہ سول انتظامیہ۔ اور کسی قومی تنظیم اور قومی قیادت کے خلا کو کوئی دوسرا ادارہ پر نہیں کر سکتا۔

اس اعتبار سے دیکھا جائے تو ہماری حالیہ شکست قومی اور اجتماعی سطح پر ہماری مسلسل ناکامیوں (Failures) اور درجہ بدرجہ پسپائی کا نقطہ عروج (Climax) ہے اور بظاہر تو یہ نتیجہ ہے صرف ہماری فوج بلکہ صحیح تر الفاظ میں اس کی بھی صرف سابق عیاش اور بدکردار قیادت کے بودے پن کا لیکن درحقیقت یہ منطقی انتہا ہے ہمارے سیاسی دیوالیہ پن کی اور مظہراً تم ہے پوری پاکستانی قوم کی مابلیت اور ناقابلیت اور اجتماعی و سیاسی نابالغی کا

جیسا کہ ہم نے جولائی ۶۹ء کے محولہ بالا ”تذکرہ و تبصرہ“ میں بھی عرض کیا تھا، پاکستان کی مروجہ صدی کی مختصر سی تاریخ کے ابتدائی گیارہ سالوں کے دوران یعنی ۴۷ء تا ۵۸ء تک کے عرصے میں پاکستان کے سیاست دانوں کی مابلی و ناقابلیت کا تذکرہ بھی ظہور ہوا اور اس کے اختتام کے قریب قطعی طور پر ثابت ہو گیا کہ پاکستان کی سیاسی جماعتیں اور شخصیتیں اس عظیم مملکت کی ذمہ داریوں سے عمدہ برآہونے میں بالکل ناکام ہو چکی ہیں اور ان کے ہاتھوں اب کسی خیر کی کوئی توقع نہیں کی جا سکتی۔ اس کے فطری نتیجے کے طور پر ۱۹۵۸ء میں ایک انقلاب آیا جو بظاہر اور ابتداً تو فوجی تھا لیکن اس نے بہت جلد ایک سابق فوجی کے زیر سربراہی ایک خالص نوکر شاہی کی صورت اختیار کر لی اور اہل سیاست کو میدان سے ہٹا کر مملکت کے دوسرے منظم ادارے یعنی سول سروسز نے ملک کے نظم و نسق کو سنبھال لیا۔ چنانچہ دوسرا گیارہ سالہ دور جو ۵۸ء تا ۶۹ء تک جاری رہا درحقیقت بیوروکریسی کا دور تھا اور اس کے دوران قوم کے دوسرے طبقے کی بھی بھرپور آزمائش ہو گئی لیکن افسوس کہ اس دور کے بالکل ابتدا ہی سے ظاہر ہونا شروع ہو گیا تھا کہ قوم کلیہ طبقہ بھی دیانت و امانت اور احساسِ فرض کے ان اوصاف سے بہت حد تک عاری ہے جو اس عظیم ذمہ داری کو کماحقہ ادا کرنے کے لئے لازمی ہیں جو اس کے کندھوں پر آڑی ہے۔ چنانچہ رفتہ رفتہ اس طبقے کی مابلیت بھی واضح ہوتی چلی گئی اور ۶۸ء کے اواخر میں بے اطمینانی کا وہ لاڈلا جو قوم کے مختلف طبقات میں اس طبقے کی دست درازیوں کے باعث کھول رہا تھا اچانک پھٹ پڑا اور اس طرح یہ دور بھی دیکھتے ہی دیکھتے ختم ہو گیا۔

ان دونوں طبقات کی ناکامی کے بعد ملک و ملت کے پاس ایک ہی منظم ادارہ باقی رہ گیا ہے یعنی فوج۔ چنانچہ اب کی بار ایک خالص ”جرنلی حکومت“ قائم ہوئی اور فوج نے ملک کے پورے نظم و نسق کو سنبھالا۔ ہم نے اسی وقت عرض کر دیا تھا کہ :

”اس ادارے کا اصل فریضہ دفاعِ وطن ہے اور یہ بجائے خود اتنی عظیم ذمہ داری ہے کہ اس پر کوئی مزید بوجھ ڈالنا حد درجہ نااصلی ہے۔ بین الاقوامی حالات جس رخ پر جا رہے ہیں اس کے پیش نظر مستقبل میں دفاعِ وطن کی ذمہ داری یقیناً پہلے سے بھی کہیں زیادہ بھاری اور بوجھل ہو جائے گی اور ڈیٹس سر دسز کے کندھوں پر اگر زیادہ دیر تک ملک کے داخلی نظم و نسق کا بوجھ بھی پڑا ہوا تو اس سے دفاعِ وطن کے محاذ کے متاثر ہونے کا اندیشہ ہے اور یہ خطرہ اتنا بڑا ہے کہ اسے کسی قیمت پر بھی قبول نہیں کیا جاسکتا۔“

اب اگر یہ ادارہ ان دو طرفہ ذمہ داریوں کا بوجھ اٹھانے میں ناکام ہو تو اس کا لازم جتنا اس کے سر آتا ہے اتنا ہی بلکہ اس سے کہیں زیادہ پوری قوم پر آتا ہے کہ اس نے اس پر اس کی بساط سے زیادہ بوجھ ڈالا ہی کیوں۔ لہذا سابق صدر یحییٰ خان اور ان کے رفقاءے کاری کی نااہلیت کے پردے میں دراصل پوری قوم کی نااہلیت کا ظہور ہوا ہے اور ان کی ناگہانی اصلاح پوری قوم کی ناگہانی ہے۔ یہ بالکل دوسری بات ہے کہ اربابِ سیاست اور بیوروکریسی کی نااہلیوں اور ناکامیوں کے نتیجے میں صرف اندرونِ ملک بد انتظامی اور بے چینی و خلفشار تک محدود رہے تھے اور فوج کی ناگہانی نے ہماری خامیوں اور نااہلیوں کا بھانڈا بین الاقوامی چوراہے میں پھوڑ کر رکھ دیا اور ہم اپنے قدم دشمن کے ہاتھوں ایک شرمناک شکست سے دوچار ہو گئے۔

مزید گہرائی میں اتر کر دیکھتے تو معلوم ہوتا ہے کہ اس پوری صورت حال کی تہ میں دراصل وہی الجھاؤ (DILEMMA) کار فرما ہے جس کا ذکر ہم نے نو مہرے کی اشاعت میں شائع شدہ اپنی ایک تقریر میں کیا تھا۔ یعنی یہ کہ ایک طرف تو نہ پاکستان کے قیام کے لئے کوئی وجہ جواز مذہب کے سوا موجود ہے اور نہ ہماری قومیت کے لئے کوئی اساس دین کے سوا کسی چیز کو قرار دینا ممکن ہے۔ گویا کہ نظری اعتبار سے تو ہماری قومیت بھی صرف اور صرف اسلام ہے اور ہمارا وطن (ا) بھی صرف اور صرف اسلام ہے لیکن دوسری طرف عملاً صورت حال یہ ہے کہ یہی چیزیں یہاں کم ہوتے ہوتے بالکل معدوم کے حکم میں آگئی ہیں۔ اس لئے کہ قیام پاکستان کے وقت تو پھر بھی چاہے ایک جذباتی اور سطحی نوعیت ہی کا سہی، بہر حال ایک ”جذبہ ملی“ ہمارے یہاں موجود تھا، لیکن بعد میں نہ صرف یہ کہ اسے غذا نہیں ملی، بلکہ رفتہ رفتہ ان جڑوں ہی کو کھود ڈالا گیا جو اسے امکانی طور پر پہنچ

سکتی تھیں۔ نتیجتاً اس وقت ہم بحیثیت قوم فضا میں مطلق ہیں اور باوجود اس کے کہ ہمارے نیچے ایک ایسا خطہ زمین موجود ہے جسے دنیا مغربی پاکستان کے نام سے جانتی ہے حقیقت یہ ہے کہ ہماری قومیت کی کوئی بنیاد بالفعل موجود نہیں۔

اب ظاہر ہے کہ قومی دہلی کردار اور سیاسی و اجتماعی شعور بہر حال کسی تصور قومیت ہی کی اساس پر وجود میں آسکتے ہیں اور کسی ملک کے رہنے والوں میں گلہ کی کوئی ہم آہنگی، سوچ کی یکسانیت اور مقاصد کی یک جہتی کسی مشترک قومی جذبے ہی کی بنیاد پر پیدا ہو سکتی ہے، بلکہ خود انفرادی سیرت و کردار کی تشکیل و تعمیر کا انحصار بھی بہت حد تک اس اجتماعی شعور ہی پر ہوتا ہے۔ اس لئے کہ

فرد قائم ربط ملت سے ہے تنہا کچھ نہیں

موج ہے دریا میں اور بیرون دریا کچھ نہیں

تو بحالات موجودہ ہمارے اندر کوئی روح بیدار ہو تو کیسے؟ ہمارے قومی کردار کی تعمیر ہو تو کس طرح اور ملک و ملت کے لئے قربانی اور ایثار کا جذبہ پروان چڑھے تو کس بنیاد پر؟ یہی اصل سبب ہے اس کا کہ نہ ہمارے اندر کوئی اجتماعی شعور بیدار ہو نہ کوئی قومی نقطہ نظر پیدا ہو سکا نہ کوئی قومی تنظیم وجود میں آسکی نہ کوئی قومی قیادت ابھر سکی۔ نتیجتاً ناکامیوں کا ایک سلسلہ چل نکلا۔ پہلے اہل سیاست ناکام ہوئے، پھر بیوروکریسی فیل ہوئی اور آخر کار فوج کی ناکامی کی صورت میں ہمارے قومی وقار کو دھکا لگا جس کی یاد نسلوں تک باقی رہے گی اور جس کی تلافی خدا ہی بہتر جانتا ہے کہ کب اور کس صورت میں ممکن ہو سکے گی!

افسوس کہ گزشتہ تین مہینوں کے دوران جو حالات و واقعات رونما ہوئے انہوں نے ان دو نکات، یعنی ایک یہ کہ پاکستان کی بحیثیت ملک اور اس میں بسنے والوں کی بحیثیت قوم کوئی اساس اور بنیاد اسلام کے سوا موجود نہیں اور دوسرے یہ کہ یہی جنس اب یہاں عقائد کے حکم میں ہے، گونہایت تلخ لیکن حد درجہ سنگین حقائق کی طرح ہماری آنکھوں کے سامنے لا کر رکھ دیا ہے، چنانچہ ایک طرف ملک کے دو ٹکڑے ہو گئے اور ایک ”علاقائی قومیت“ نے پاکستانی قومیت کے تصور پر فتح حاصل کر لی۔ علیحدگی پسندی کے اس عمل کا آغاز تو فطری طور پر وہیں سے ہوا جہاں جغرافیائی فاصلے کی ایک اضافی پیچیدگی بھی موجود تھی لیکن خود مغربی پاکستان میں بھی یہ عمل اندر ہی اندر جاری ہے اور حقیقت بین نگاہیں دیکھ رہی ہیں کہ مغربی پاکستان میں شمالاً جنوباً دو راز پڑ چکی ہے جو بڑھ کر کسی

خونخاک کھائی میں تبدیل ہو سکتی ہے۔۔۔۔ اور دوسری طرف پاکستان کے دونوں خطوں میں وہ قیادتیں برسرِ کار آگئی ہیں جن کا اور چاہے کسی بھی چیز سے کتنا ہی مضبوط رشتہ کیوں نہ ہو دین و مذہب سے بہر حال کوئی تعلق نہیں ہے۔ چنانچہ ”بنگلہ دیش“ کی حکمران جماعت کے تو متعدد وزمہ دار لوگ کہہ ہی چکے ہیں کہ ہمارے تین بنیادی اصول وہی ہیں جن پر بھارت عمل پیرا ہے یعنی لادینیت، جمہوریت اور سوشلزم، بلکہ یہاں تک کہا گیا ہے کہ ”اگرچہ بنگلہ دیش مسلمانوں کی تعداد کے لحاظ سے دنیا میں دوسرا سب سے بڑا ملک ہے تاہم ہم یہ پسند نہیں کریں گے کہ اسے ایک مسلمان ملک کہا جائے۔“ اور ایک صاحب تو یہاں تک غزل سرا ہوئے ہیں کہ ”ہم بنگلہ دیش میں اسلام کو کچل کر رکھ دیں گے۔“ وقیس علیٰ ہذا۔ اور مغربی پاکستان میں بھی اب وہ قیادت برسرِ اقتدار آگئی ہے جو اس نظریے کی حامل ہے جسے ہمارے ملک کے ایک صد وجودہ علماء کرام نے کفر قرار دیا تھا۔ اور جو اگرچہ تو لہذا جمہوریت اور سوشلزم کے ساتھ اسلام کا پیوند بھی لگاتی ہے لیکن جس کی سیاست خالصتاً نیکو اور اصولوں پر قائم ہے، چنانچہ وہ طریق انتخاب کے مسئلے میں کھلم کھلا جگہ جگہ کی بجائے غلط انتخابات کی حامی رہی ہے اور اگرچہ وہ اس امر کی مدعی ہے کہ ”اسلام ہمارا دین ہے“ تاہم اس سوال سے قطعاً بحث کرنے کو تیار نہیں کہ کون مسلم ہے اور کون غیر مسلم!

ہذا کہ بالا مباحث سے راقم الحروف کے نزدیک تین اہم نتائج مستنبط ہوتے ہیں :

ایک یہ کہ اگرچہ ملکی اور ملی احکام کے لئے کرنے کے کام بے شمار ہیں تاہم پاکستان کا اصل احکام اور ملت اسلامیہ پاکستان کے اتحاد اور یکجہتی کا اصل دار و مدار ”حیائے اسلام“ پر ہے۔ چنانچہ اگر کوئی شخص صرف بعض سماجی برائیوں (SOCIAL EVILS) مثلاً رشوت یا جیلوں کی رسم ایسی چیزوں کے استیصال (ERADICATION) کے لئے کوئی حقیقی اور واقعی محنت کرتا ہے تو ہمارے نزدیک وہ بھی یقیناً قومی تعمیر نو کا ایک کام کر رہا ہے اور اسے ملک و ملت کے ہر بھی خواہ کی اشیر واد حاصل ہونی چاہئے، لیکن ”خاص ہے ترکیب میں قوم رسولِ ہاشمی“ کے مصداق پاکستان دنیا کا ایک ایسا نوکھا ملک ہے جس کی واحد اساس مذہب ہے اور اس میں بسنے والے لوگ دنیا کی وہ واحد قوم ہیں جن کی قومیت کی کوئی بنیاد مذہب کے سوا موجود نہیں، لہذا یہاں ملک اور ملت دونوں کا

استحکام، آخری تجزیے میں، صرف ایک ہی شے سے وابستہ ہے اور وہ ہے احیائے دین و مذہب۔ اور یہ، ایک اعتبار سے، ایک بہت بڑی خوشی قسمتی بھی ہے، اس لئے کہ انسان کو عقیدے، قومیت اور وطنیت کی ایسی ”وحدت“ شاد ہی نصیب ہوتی ہے۔ ذرا ہندوستان کے کسی مسلمان کی حالتِ زار کو ذہن میں لائیے کہ وہ کیسے انتشارِ ذہنی اور غفلتِ قلبی کا شکار ہے کہ اس کے دین و مذہب کے تقاضے اس کے دل و دماغ سے کچھ اور ہیں اور ملک و وطن کے تلخ حقائق اسے کسی اور جانب چلنے پر مجبور کرتے ہیں۔ حتیٰ کہ کسی عرب ملک کے دیندار مسلمان کا حال بھی یہ ہے کہ اس کا دین اسلام ہے، قومیت عربی اور وطنیت مصری یا سعودی یا اردنی۔ اس کے برعکس ایک پاکستانی مسلمان ہے کہ اس کا دین بھی اسلام، قومیت بھی اسلام اور وطن بھی اسلام۔

اس اعتبار سے حقیقت یہ ہے کہ میں خود اپنے آپ کو دنیا کا خوش قسمت ترین انسان سمجھتا ہوں کہ جب میں احیائے دین کے لئے کسی حقیر سی خدمت میں اپنے آپ کو کھپا رہا ہوتا ہوں تو مجھے کامل اطمینان حاصل ہوتا ہے کہ میں اپنے خالق و مالک کا حق بھی ادا کر رہا ہوں اور اپنی قوم اور ملک کا بھی۔ اس لئے کہ میری قوم کا اتحاد بھی اصلاً اسی میں مضمر ہے اور ملک کے استحکام کا دار و مدار بھی حقیقتاً اسی پر ہے۔

دوسرا نتیجہ یہ ہے کہ ”احیائے اسلام“ اور ”احیائے دین و مذہب“ کا کام فی الوقت سیاسی میدان میں نہیں کیا جاسکتا بلکہ ابھی ایک عرصے تک اس غرض کے لئے پوری قوتِ تعلیم و تدریس اور فکر و ادب کے میدان میں کھپانی ہوگی اور توجہ کو معاشرتی اور سماجی دائروں میں مرکوز رکھنا ہوگا۔ اس لئے کہ یہ ایک اٹل حقیقت ہے کہ کسی ملک کے سیاسی میدان میں صرف وہی اقدار بروئے کار آسکتی ہیں جو فی الواقع معاشرے میں رچی بسی ہوئی ہوں اور لوگوں کے دلوں اور دماغوں میں گہری جڑیں رکھتی ہوں۔ عوام کی سوچ کے زاویوں اور ان کی بنیادی اقدار کو بدلے بغیر سیاست کے میدان میں کسی انقلاب یا حقیقی تبدیلی کی توقع نہایت احمقانہ ہے۔ اور ادر حال یہ ہے کہ فی الواقع ہمارے معاشرے میں دینی اقدار نہایت مضحل بلکہ تقریباً مردہ ہیں۔ یہی وجہ ہے کہ گزشتہ چوبیس سالوں کے دوران اس ملک کی سیاسی فضا میں جو کام دین کے نام پر کیا گیا وہ قطعاً بے ثمر اور لاعاصل ثابت ہوا۔

دوسری جانب مندرجہ ذیل معروضی حقائق ہیں جن کی تفصیل میں جانا اس وقت ممکن نہیں

(تفصیل کے لئے دیکھئے راقم کی تالیف ”اسلام پاکستان“)

- ۱۔ ہماری ایک عظیم اکثریت کا دین و مذہب کے ساتھ سرے سے کوئی تعلق نہیں
- ۲۔ مذہب کے متوسلین کی اکثریت کا تصور دین محدود بھی ہے اور منحصر بھی
- ۳۔ وسیع تر تصور کے حامل لوگوں کی اکثریت بھی بالکل بے عمل ہے۔ اور
- ۴۔ فعال مذہبی عناصر کا مجموعی اثر و نفوذ بھی نہایت قلیل اور ناقابل شمار ہے

یہ حقائق اگرچہ نہایت تلخ ہیں تاہم ہیں بالکل واقعی جن کا انکار سوائے ہٹ دھرمی اور بے جا ضد کے کسی طرح ممکن نہیں۔ تو سوچنا چاہئے کہ دین کے مستقبل سے حقیقی دلچسپی رکھنے والوں کا فی الوقت سیاسی میدان میں اپنی قوتوں کو ضائع کرتے رہنا آخرچہ سود؟

اس سے بھی بڑھ کر ہم چاہتے ہیں کہ ایسے لوگوں کے حق نفع کی ادائیگی کے طور پر یہ عرض کر دیں کہ ملک کے سیاسی میدان میں اسلام کے نام پر جو کچھ ہو اب تک تو وہ صرف لاجواب اور بے کاری رہا ہے لیکن آئندہ انتہائی خطرناک بھی ہو سکتا ہے اور اس وقت خود حکمت عملی کا تقاضا بھی یہی ہے کہ اس میدان سے پسپائی اختیار کر کے پوری قوت کو تعلیم و تدریس اور ذہنی و فکری انقلاب پر مرکوز کر دیا جائے! یہ بات ہم بہت پہلے سے کہہ رہے ہیں لیکن اکثر و بیشتر ہماری بات کو کسی ضد یا تعصب پر محمول کیا گیا۔ لیکن اب حقائق تلخ ترین صورت میں سامنے آچکے ہیں۔ کاش کہ اب بھی لوگ سوچنے پر آمادہ ہو جائیں اور ایک غلط میدان میں قوتوں کو ضائع کرتے رہنے سے باز آجائیں! تیسرا نتیجہ جو دراصل دوسرے نتیجے ہی کی منطقی انتہا ہے یہ ہے کہ چونکہ دین کا قصر بنیادوں تک منہدم ہو چکا ہے لہذا اس کی سرسری مرمت سے کام نہیں چل سکتا بلکہ ضرورت بنیاد سے از سر نو تعمیر کی ہے یا بالفاظِ دیگر یہ مرحلہ درحقیقت ”قیامِ نظامِ اسلامی“ کا نہیں بلکہ ”تجدیدِ ایمان“ اور ”تعمیرِ یقین“ کا ہے اور ”حیائے اسلام“ کے لئے لازم ہے کہ پہلے پورے معاشرے میں ”حیائے ایمان“ کی ایک ہمہ گیر تحریک برپا ہو جائے اور ایمان و یقین کی روشنی سے ہمارا معاشرہ جگمگا اٹھے۔

اس مرحلے پر ایک نگاہ باز گشت اپنے معاشرے پر اس اعتبار سے دوبارہ ڈال لیجئے کہ اس کے مختلف طبقات میں ایمان اور یقین واقعتاً کس حال میں ہیں۔

ہماری رائے میں ایمان اور یقین کا جائزہ لینے کی غرض سے ہم اپنے معاشرے کو تین طبقات میں تقسیم کر سکتے ہیں :

سب سے بڑا طبقہ عوام الناس پر مشتمل ہے جن کے یہاں ایمان در حقیقت نام ہے چند مہر وئی عقائد کا جن کا جن کا جن کے فہم اور شعور سے کوئی تعلق نہیں۔ چنانچہ انہوں نے چند اعتقادات کو اپنے ذہن کے کسی گوشے میں بس رکھ تو لیا ہے لیکن ان کا کوئی لحاظ نہ رکھتے ہوئے زندگی کی عملی روش کو زمانے کے عام بہاؤ کے رخ پر ڈال دیا ہے۔۔۔ اور اس سے زیادہ کی ان سے توقع بھی فضول ہے۔

دوسرا بڑا اور اہم ترین طبقہ پڑھے لکھے، سمجھدار اور جدید تعلیم یافتہ لوگوں پر مشتمل ہے جن میں ڈاکٹر، انجینئر، وکلاء، سی ایس پی افسر، کالجوں اور یونیورسٹیوں کے پروفیسر بلکہ یونیورسٹیوں کی زیر تعلیم نسل بھی شامل ہے۔

اس طبقے کی اکثریت، حقیقت یہ ہے کہ خاص طور لوگوں پر مشتمل ہے۔ یہ دوسری بات ہے کہ ان میں سے اکثر ”خاموش طور“ ہیں اور اپنے الحاد کو زبان پر نہیں لاتے اگرچہ ایک چھوٹی سی اقلیت ایسے نسبتاً زیادہ جری اور بے باک لوگوں کی بھی موجود ہے جو کھلم کھلا اپنے الحاد کا اقرار اور اعلان کرنے سے نہیں ہچکھاتے

اس میں کوئی شک نہیں کہ اس جدید تعلیم یافتہ طبقے میں خاصی تعداد میں ایسے بھلے لوگ بھی موجود ہیں جو کم از کم ایک شخصیت کی حد تک اسلام کے دامن سے وابستہ ہیں اور کچھ نماز روزہ کر لیتے ہیں۔ لیکن زیادہ گہرے تجربے سے معلوم ہوتا ہے کہ ان کی بھی ایک عظیم اکثریت ذہنی و فکری اعتبار سے دوغلی شخصیت (Split Personality) کی حامل ہے اور انہوں نے اپنے دماغ کے ایک کونے میں مذہب اور اس کے معتقدات کو رکھ چھوڑا ہے اور دوسرے خانے میں جدید افکار و نظریات کو اور ان دونوں کو متضاد تصور کرتے ہوئے بھی بیک وقت قبول کر رکھا ہے۔

مثال کے طور پر جدید علم الحیات (Biology) جس شخص نے بھی پڑھا ہے وہ ڈارون کے نظریہ ارتقاء کو ایک واقعہ تصور کرنے پر مجبور ہے یا کم از کم اس کی تردید کے لئے کوئی تشفی بخش دلائل نہیں رکھتا۔ دوسری طرف عام خیال یہی ہے کہ یہ نظریہ قرآن حکیم کے نظریہ تخلیق و مہبوط آدم کی عین ضد ہے۔ لیکن ہمارے ڈاکٹروں اور علم الحیوانات یا علم التبات کے فارغ التحصیل

لوگوں میں بہت سے ایسے نیک سرشت لوگ بھی موجود ہیں جو ان دونوں کو بیک وقت مانتے بھی ہیں اور ساتھ ہی ان کے دلوں میں یہ چور بھی موجود ہے کہ ہیں یہ دونوں چیزیں باہم متضاد اور ایک دوسرے کی کال ضد!

حقیقت یہ ہے کہ ہماری قوم کے طبقہ متوسط کے بہت سے دینی مزاج رکھنے والے لوگ جو فعال مذہبی جماعتوں سے بھی وابستہ ہیں خود اس باطنی روگ کا شکار ہیں کہ ان کے اپنے دین و ایمان کو جدید علوم و فنون اور نظریات و افکار نے اندر سے کھوکھلا کر رکھ دیا ہے۔

تیسرا طبقہ علماء کرام کا ہے۔ اس طبقے میں بلاشبہ کہیں کہیں علم و عرفان کی شمعیں روشن ہیں، لیکن یہ بھی ایک تلخ حقیقت ہے کہ اس طبقے کی بھی اکثریت کا حال یہ ہے کہ اگرچہ ایمان کے اعلان میں سب سے زیادہ بلند و بانگ دہی ہیں لیکن عملی زندگی میں ان کی کیفیت خالص دنیا داری بلکہ دنیا پرستی کا نقشہ پیش کرتی ہے۔ چنانچہ عوام الناس میں ایک کہلوت مشہور ہو چکی ہے کہ ”مولوی جو کے اسے من بھی لیا کرو اور حتی الامکان اس پر عمل کی کوشش بھی کرو، لیکن جو کرے اسے دیکھا مت کرو“ یہ ہے حال ہمارے معاشرے کا ایمان اور یقین کے اعتبار سے!

چنانچہ ہمارے نزدیک تو ”کرنے کا اصل کام“ وہی ہے جو ہم نے تفصیل کے ساتھ اپنے کتابچے ”اسلام کی نشاۃ ثانیہ“ میں بیان کیا ہے۔ یعنی یہ کہ قرآن حکیم کی روشنی میں وقت کی اعلیٰ ترین علمی سطح پر ایک ایسی زبردست فکری تحریک برپا کی جائے جو ایک طرف منفی طور پر جدید مادہ پرستانہ اور لحدانہ افکار و نظریات کا مدلل ابطال کرے اور دوسری طرف مثبت طور پر معاشرے کے پڑھے لکھے اور ذہین طبقے (Intelligentsia) کے قلوب و اذہان میں ایمان اور یقین کی شمعیں روشن کر دے۔ اس لئے کہ جہاں تک عوام الناس کا تعلق ہے ان کے قلوب میں تو نورِ ایمان صرف اصحابِ یقین کی صحبت سے بھی پیدا ہو سکتا ہے اور یہ کام ہمارے معاشرے میں اس گئے گزرے دور میں بھی کسی نہ کسی درجے میں ہو رہا ہے، یعنی جیسا کہ ہم نے اوپر عرض کیا علماء کرام کے حلقوں میں کہیں کہیں علم و عرفان کی جو شمعیں روشن ہیں ان سے عوام الناس کی حد تک ماحول میں کچھ نہ کچھ نورِ ایمان سرایت کر ہی رہا ہے، لیکن منذ کہ بالا ذہین طبقہ اپنے ذہن کی ساخت اور مزاج کی افتاد کے اعتبار سے مجبوراً محتاج ہے کہ پہلے ان کے ذہن کی گریں کھولی جائیں اور اسے گمراہ کن افکار و نظریات سے خلاصی دلائی جائے، تب ہی ان کے قلوب و اذہان ایمان اور یقین کی روشنی کو قبول کرنے کے

لئے تیار ہو سکیں گے۔۔۔ اس موضوع پر ہم تفصیل کے ساتھ اپنے تذکرہ بلا کتابچے میں
گزارشات پیش کر چکے ہیں۔ اور جہاں تک راقم الحروف کا تعلق ہے اس کا حال تو اس معاملے میں
واقعات اب وہ ہو چکا ہے کہ

ما ہر چہ خواندہ ایم فراموش کردہ ایم

اللہ حدیثِ دوست کہ تکرار می کنیم

اللہ تعالیٰ سے دعا ہے کہ وہ زندگی کو تعلیم و تعلیم قرآن ہی میں صرف کر دینے کی توفیق عطا کئے

رکھے آمین۔



ڈاکٹر اسرار احمد

کی تالیف

اتحکام پاکستان

دوسری کڑی کتاب

مکتبہ مرکزی انجمن خدام القرآن لاہور ۳۶ کے ماڈل ٹاؤن
ڈون ۱۱/۱۰/۵۸۶۹۵

پاکستان کیوں بنا ————— کیسے بنا

پاکستان کیوں ٹوٹا ————— کیسے ٹوٹا

اب ٹوٹا تو

پاکستان کی تاریخ کا حقیقت پسندانہ
تجزیہ

اندھیروں میں امید کی ایک کرن
لفظ لفظ میں ————— وطن کی محبت

سطر سطر میں ————— ایمان کی پاشنی
عمل کا پیغام

کتاب کی قیمت

”شہید مظلوم“ حضرت عثمان غنیؓ کے بعد مرکزی انجمن کی مطبوعات میں

ایک خوشگوار اضافہ

خلیفہ رابع حضرت علیؓ کے فضائل و مناقب پر مشتمل

امیر تنظیم اسلامی ڈاکٹر اسرار احمد کا ایک نہایت مؤثر اور جامع خطاب

مثیل عیسیٰؑ --- علی مرتضیٰؑ

اب کتابی صورت میں دستیاب ہے

صفحات ۵۲، عمدہ طباعت، قیمت (اشاعت عام) - ۷۱ روپے

شاخہ رکو ۵۵ : مکتبہ مرکزی انجمن خدام القرآن لاہور ۳۶ کے ماڈل ٹاؤن

ماہنامہ 'شفاق' کے ۶۸-۱۹۶۷ء کے اداروں پر مشتمل

ڈاکٹر اسرار احمد
کی ایک اہم تالیف:

اسلام اور پاکستان

جسے بجا طور پر تحریک پاکستان کے تاریخی و سیاسی پس منظر اور
اسلامیان پاکستان کے تہذیبی و ثقافتی پس منظر پر ایک جامع و مدلل
دستاویز کی حیثیت حاصل ہے۔

نیا ایڈیشن، نئی خوبصورت کتابت اور دیدار زیب طباعت کے ساتھ شائع ہو گیا ہے۔

قیمت: اعلیٰ ایڈیشن (مجموعہ) -/۴۰ روپے اشاعت عامہ: -/۲۰ روپے

شائع کردہ

مکتبہ مرکزی انجمن خدام القرآن ۳۶-کے، ٹاؤن ٹاؤن، لاہور

مرکزی انجمن خدوم القرآن لاہور

کے قیام کا مقصد

فہم ایمان — اور — سرِ شہیدہ لقیں

قرآن حکیم

کے علم و حکمت کی

وسیع پیمانے — اور — اعلیٰ علمی سطح

پر تشہیر و اشاعت ہے

تاکر امت کے فہم عناصر میں تجدیدِ ایمان کی ایک عمومی تحریک پہنچانے
اور اس سطح

اسلام کی نشاۃ ثانیہ — اور — غلبہ دینِ حق کے دورِ ثانی

کی راہ ہموار ہونے کے

وَمَا النَّصْرُ إِلَّا مِنْ عِنْدِ اللَّهِ